
ಮುನ್ನುಡಿ 

ಸಾಹಿತ್ಯ ರಚನೆಯಲ್ಲಿ ಸಣ್ಣಕಥೆ ಮತ್ತು ಕಾದಂಬರಿ ಕ್ಷೇತ್ರ ನನಗೆ ಹೆಚ್ಚು 
ಪ್ರಿಯವಾದದ್ದು. ಬರವಣಿಗೆಯ ಪ್ರಾರಂಭದ ದಿನಗಳಲ್ಲಿ ಕಾದಂಬರಿಯ 
ವಸ್ತುವಿನ ಆಯ್ಕೆಯಲ್ಲಿದ್ದಾಗ ಅದೊಂದು ರೇಲ್ವೇ ಪ್ಲಾಟ್‌ಫಾರ್ಮ್‌ನ ಮೇಲೆ 
ನಡೆದ ಒಂದು ಘಟನೆ ಮತ್ತು ಬಸ್ ನಿಲ್ದಾಣದಲ್ಲಿ ಕಂಡ ಸನ್ನಿವೇಶ ನನ್ನನ್ನು 
ತೀವ್ರವಾಗಿ ತಟ್ಟಿದವು. ವಾಸ್ತವಕ್ಕೆ ಕನ್ನಡಿ ಹಿಡಿಯಬಲ್ಲ ಆ ಘಟನೆಗಳು ವ್ಯಕ್ತಿ 
ಮತ್ತು ಸಮಾಜದ ಮೇಲೆ ಬೀರುವ ಪರಿಣಾಮದ ಕುರಿತು ಯೋಚಿಸುವಂತೆ 
ಮಾಡಿದವು. ಪರಸ್ಪರ ಅಪರಿಚಿತವಾಗಿರುವ ಸ್ಥಳಗಳಲ್ಲಿ ಯಾರೂ ಕೆಟ್ಟವರಲ್ಲ. 
ಯಾರಿಗೂ ಯಾರಲ್ಲಿಯೂ ದ್ವೇಷವಿಲ್ಲ ಆದರೆ ಸಂಶಯ - ಅನುಮಾನಗಳು 
ಬೃಹದಾಕಾರದಲ್ಲಿ ಬೆಳೆದಾಗ ಜನಸಮೂಹ ಪ್ರಜ್ಞೆ ಕಳೆದುಕೊಂಡು ಸಾಮೂಹಿಕ 
ಸನ್ನಿಗೊಳಗಾದವರಂತೆ ಹಿಂಸೆ, ಕ್ರೌರ್ಯದಲ್ಲಿ ವರ್ತಿಸುವುದುಂಟು. ನಾನು ಕಂಡ 
ಎರಡು ಘಟನೆಗಳಲ್ಲಿ ಅಂಥ ಸಾಧ್ಯತೆ ಗುರುತಿಸಿ ಈ ಹಿನ್ನೆಲೆಯಲ್ಲಿ ಒಂದು 
ಕಾದಂಬರಿ ಬರೆಯಲು ಸಿದ್ದಳಾದೆ. ಆದರೆ ನನಗೇ ಅಚ್ಚರಿ ಹುಟ್ಟಿಸುವಂತೆ 
ಕಾದಂಬರಿಯ ಬದಲಿಗೆ ಹುಟ್ಟಿಕೊಂಡದ್ದು ಎರಡು ಸಣ್ಣಕಥೆಗಳು, ಅವನು 
ಮತ್ತು ಮಗು ”, “ ಮಾನ ತೆಗೆದ ಉಡುಪು''. 

ಸಣ್ಣಕಥೆಗಳನ್ನು ಬರೆಯುವುದು ಸುಲಭ ಎಂದು ಅನೇಕರ ಅಭಿಪ್ರಾಯ. 
ವಾಸ್ತವ ಸ್ಥಿತಿ ಹಾಗಿಲ್ಲ. ಸಣ್ಣಕಥೆಯ ರಚನೆ ಎಷ್ಟು ಸುಲಭವೋ ಅಷ್ಟೇ ಕಷ್ಟವೂ 
ಹೌದು. ಭಾಷೆ, ಶೈಲಿ, ತಂತ್ರ , ಸೀಮಿತ ಪುಟಗಳಲ್ಲಿ ಕಥೆ ಹೇಳುವ ಕೌಶಲ್ಯ ಬೇಕು. 
ಸಣ್ಣಕಥೆಯ ವಸ್ತು ಕಾದಂಬರಿಗೆ ಆಗದು. ಹಲವು ಸಣ್ಣಕಥೆಗಳನ್ನು ಸೇರಿಸಿದರೆ 
ಒಂದು ಕಾದಂಬರಿ ಸೃಷ್ಟಿಯಾಗದು. ಈ ಎರಡು ಪ್ರಾಕಾರಗಳೂ ಸಾಹಿತ್ಯದಲ್ಲಿ 
ಬೇರೆಬೇರೆ. ಆದರೂ ಇವೆರಡೂ ಒಂದಕ್ಕೊಂದು ಪೂರಕ. 

ಈ ವರೆಗೂ ಬರೆದ ಅದ್ವತ್ತಕ್ಕೂ ಹೆಚ್ಚು ಸಣ್ಣಕಥೆಗಳು ನಾಡಿನ ವಿವಿಧ 
ಪತ್ರಿಕೆಗಳಲ್ಲಿ ಪ್ರಕಟವಾಗಿವೆ. ಕೆಲವು ಆಕಾಶವಾಣಿಯಿಂದಲೂ ಪ್ರಸಾರವಾಗಿವೆ. 
ಅವುಗಳಲ್ಲಿ ಆಯ್ದ ನನಗೆ ಇಷ್ಟವಾದ ಕೆಲವು ಕಥೆಗಳನ್ನು ಈ ಕಥಾಗುಚ್ಛದಲ್ಲಿಟ್ಟು 
ಅಭಿಮಾನಿ ಓದುಗರಾದ ನಿಮ್ಮ ಮುಂದೆ ಇರಿಸಿದ್ದೇನೆ. ಇಲ್ಲಿರುವ ಕಥೆಗಳನ್ನು 
ಈ ಮೊದಲು ತಮ್ಮ ಪತ್ರಿಕೆಯಲ್ಲಿ ಪ್ರಕಟಿಸಿದ ಸುಧಾ, ತರಂಗ, ಮಯೂರ, 
ಉದಯವಾಣಿ, ವನಿತಾ , ಕರ್ಮವೀರ ಸಂಪಾದಕರಿಗೆ, ಪ್ರಸಾರ ಮಾಡಿದ 
ಆಕಾಶವಾಣಿಯವರಿಗೆ ನನ್ನ ಕೃತಜ್ಞತೆಗಳು . ಇದೀಗ ಪುಸ್ತಕರೂಪದಲ್ಲಿ 
ಪ್ರಕಟಿಸುತ್ತಿರುವ ಶ್ರೀ ಬೋಳಂತಕೋಡಿ ಈಶ್ವರ ಭಟ್ಟರಿಗೆ ನನ್ನ ವಂದನೆಗಳು. 

ಸ್ನೇಹ ಪಲ್ಲವಿ 


ದಿನ ಪತ್ರಿಕೆಯ ಒಳಪುಟದಲ್ಲಿ ಜಿಲ್ಲೆಯ ಆರೋಗ್ಯಾಧಿಕಾರಿ ರಾಜಶೇಖರ 
ಹೊಸ ವೈದ್ಯರೊಬ್ಬರ ಚಿಕಿತ್ಸಾಲಯದ ಉದ್ಘಾಟನೆ ಮಾಡುತ್ತಿದ್ದಾಗ ತೆಗೆದ 
ಭಾವಚಿತ್ರ ಮತ್ತು ಅದರ ವರದಿ ಪ್ರಕಟವಾಗಿತ್ತು ಪತ್ರಿಕೆ ಓದುತ್ತಿದ್ದ ಪ್ರಭಾಳ 
ಗಮನವನ್ನು ಆ ಭಾವಚಿತ್ರ ಮತ್ತು ವರದಿ ಸೆಳೆದವು. ಯಾರು ಈ ರಾಜಶೇಖರ? 
ಎಲ್ಲೋ ನೋಡಿದ ಪರಿಚಿತ ಮುಖ ಪರಿಚಿತ ಹೆಸರು. ಹೌದು, ಸಂಶಯವೇ 
ಇಲ್ಲ. ಈತ ತನ್ನ ಬಾಲ್ಯ ಗೆಳತಿ ಸುಮನಳ ಪತಿ! ಅರೆ, ತಮ್ಮ ಜಿಲ್ಲೆಯ ಆಗಿನ 
ಆರೋಗ್ಯಾಧಿಕಾರಿ! ಎಷ್ಟು ಸಮಯವಾಯಿತೋ ತಮ್ಮ ಜಿಲ್ಲೆಗೆ ವರ್ಗವಾಗಿ 
ಬಂದು, ತನಗೆ ತಿಳಿಯಲೇ ಇಲ್ಲ. ತಮ್ಮ ಜಿಲ್ಲೆಯಲ್ಲಿ ಇದ್ದಾರೆ ಎಂದರೆ 
ಇಲ್ಲಿಂದ ಸುಮಾರು ಅರುವತ್ತು ಕಿಲೋಮೀಟರ್ ದೂರದ ನಗರ ವಲಯದಲ್ಲಿ 
ಅವರ ಮನೆ ಇದ್ದೀತು. ಸರಕಾರಿ ಬಂಗಲೆ ಸಿಕ್ಕಿರಬಹುದು. ಸುಮನ ಮತ್ತು 
ಮಕ್ಕಳು ಅವರ ಜೊತೆ ಇದ್ದಿರಬಹುದು. ಪಾಪ, ಸುಮನಳಿಗೂ ತಾನಿಲ್ಲಿರುವ 
ಸಂಗತಿ ತಿಳಿದಿರಲಿಕ್ಕಿಲ್ಲ. ಮದುವೆ ನಂತರ ಸುವನ ಕರ್ನಾಟಕ ಬಿಟ್ಟು 
ಪತಿಯೊಡನೆ ಉತ್ತರ ಭಾರತದತ್ತ ತೆರಳಿದ ಮೇಲೆ ತಾನು ಅವಳನ್ನು ನೋಡಿಲ್ಲ. 
ಸುಮಾರು ಇಪ್ಪತ್ತೆಂಟು ವರ್ಷಗಳಾದವು. ತಮ್ಮಿಬ್ಬರ ಮಧ್ಯೆ ಪತ್ರವ್ಯವಹಾರವೂ 
ನಿಂತುಹೋಗಿದೆ. ಈಗ ವಿಧಿ ತಮ್ಮಿಬ್ಬರನ್ನು ಮತ್ತೆ ಒಂದುಗೂಡಿಸಲು, 
ತಮ್ಮಲ್ಲಿ ಹಳೆಯ ಸ್ನೇಹದ ಮಧುರ ಬಾಂಧವ್ಯ ಬೆಸೆಯಲು ಅವಳನ್ನು ಈ 
ಜಿಲ್ಲೆಗೆ ಬರಮಾಡಿಸಿರಬೇಕು. ತಾನು ನಾಳೆಯೇ ನಗರಕ್ಕೆ ತೆರಳಿ ಅವಳನ್ನು 
ಭೇಟಿಯಾಗಬೇಕು. 

ಈ ಅವಕಾಶ ಅನಿರೀಕ್ಷಿತ ಒದಗಿಬಂದದ್ದು ಯೋಚಿಸಿಯೇ ಪ್ರಭಾಗೆ 
ಮೈಯ್ಯಲ್ಲರೋಮಾಂಚನ, ಪತ್ರಿಕೆಯ ವರದಿಯನ್ನು ಇನ್ನೊಮ್ಮೆ ಓದಿ 
ನೋಡಿದಳು . ಗೆಳತಿಯನ್ನು ಆದಷ್ಟು ಬೇಗ ಕಾಣುವ ತವಕದಲ್ಲಿ ಒಂದು 
ತರಹದ ಸಂತೋಷ, ಉದ್ವೇಗ ಉಕ್ಕಿಬಂದು ಕಣ್ಣುಗಳು ತುಂಬಿಕೊಂಡವು...... 

ಬಾಲ್ಯದ ಆ ಹಿಂದಿನ ದಿನಗಳೆಲ್ಲ ಎಷ್ಟೊಂದು ಸುಂದರ. ಬಾಲ್ಯ ಮತ್ತು 
ಕಿಶೋರಾವಸ್ಥೆಯ ಒಂದೊಂದು ಮಜಲಿನಲ್ಲಿ ಕುತೂಹಲದ ನವನವೀನ 
ಜಗತ್ತಿನಲ್ಲಿ ಮುಗ್ಧ ಪ್ರಪಂಚದಕೋಡಿ ಹರಿಸುವ ಅಸಂಖ್ಯ ಪ್ರಶ್ನೆಗಳಲ್ಲಿ 
ನಿಗೂಢ ರಹಸ್ಯಗಳಲ್ಲಿ ಏಕಾಂತದಲ್ಲಿ ಅಂತರಂಗದ ಸ್ಪಂದನೆಯಲ್ಲಿ ಸಮಾನ 


೨ / ವಸಂತದ ಹೂವುಗಳು 
ಪಾಲುದಾರರು ಈ ಪ್ರಭಾ ಮತ್ತು ಸುಮನ. ಶಾಲೆಯಿಂದ ಕಾಲೇಜು 
ಪದವಿ ಶಿಕ್ಷಣದವರೆಗೆ ಒಂದೇ ಬೆಂಚಿನ ಸಹಪಾಠಿಗಳು, ತಮ್ಮಿಬ್ಬರ ಶರೀರ ಬೇರೆ 
ಬೇರೆಯಾದರೂ ಆತ್ಮ ಒಂದೇ ಎಂದುಕೊಂಡವರು. ಹಿರಿಯರು ಯಾವಾಗಲೂ 
ಹೇಳುವುದಿತ್ತು ; ಅವಳಿಜವಳಿ ಮಕ್ಕಳು ನಿಮ್ಮ ಹಾಗೆ ಇರಲಿಕ್ಕಿಲ್ಲ. ಮದುವೆ 
ಆಲೆನೀವೇನು ಮಾಡ್ತಿರೋ ದೇವರೇ ಬಲ್ಲ. ” 

' ನಾವಿಬ್ಬರೂ ಒಬ್ಬನನ್ನೇ ಮದುವೆ ಆಗ್ತವೆ.'' ಸ್ಪಷ್ಟವಾಗಿ ಹೇಳಿದ್ದಳು 
ಪ್ರಭಾ, ಅವಳ ಮಾತನ್ನು ಅನುಮೋದಿಸಿದ್ದಳು ಸುಮನ, ಕಿಶೋರ ವಯಸ್ಸಿನಲ್ಲಿ 
ಮದುವೆ ಕಲ್ಪನೆ ಬಂದಾಗಲೆಲ್ಲ ಮದುವೆ ನಂತರ ತಮ್ಮಿಬ್ಬರ ಅಗಲಿಕೆಯ 
ವಾಸ್ತವ ಸ್ಥಿತಿ ನೆನೆದು ಬೆದರಿದ್ದಳು ಸುಮನ. ನಾವಿಬ್ಬರೂ ಮದುವೆ ಆಗದೆ 
ಹೀಗೇ ಇರೋಣ.'' ಇದು ಎಂದಾದರೂ ಸಾಧ್ಯವೇ ? 

ಅವರಿಬ್ಬರಲ್ಲಿ ಮೊದಲು ಮದುವೆ ನಿಶ್ಚಯವಾದದ್ದು ಸುಮನಳಿಗೆ. 
ಇನ್ನು ಮುಂದೆ ಪ್ರಭಾಳನ್ನು ಅಗಲಿ ಇರಬೇಕಲ್ಲ ಎಂಬ ಯಾತನೆಯ 
ನೋವಿನಲ್ಲಿ ತನಗೆ ಮದುವೆ ಬೇಡವೆಂದು ಹಠಹಿಡಿದಾಗ ಪ್ರಭಾ ವಾಸ್ತವದ 
ನೆನಪು ಮಾಡಿಕೊಟ್ಟಳು. 

ಸುಮನಳ ಗಂಡ ಸರಕಾರೀ ಆಸ್ಪತ್ರೆಯ ವೈದ್ಯನಾಗಿ ಉತ್ತರ ಹಿಂದುಸ್ಥಾನದಲ್ಲಿ 
ಉದ್ಯೋಗದಲ್ಲಿದ್ದ. ಎತ್ತರದ ಆಳು. ಬಿಳಿ ಬಣ್ಣ ಆಕರ್ಷಕ ರೂಪ. ಮದುವೆ ದಿನ 
ನೂತನ ದಂಪತಿಗಳನ್ನು ನೋಡಿದಾಗ ಪ್ರಭಾ ಮನಸ್ಸಿಗೆ ಅಗಲಿಕೆಯ ನೋವು 
ಕಾಡಿ ಅಸೂಸೆಯಾದರೂ ಗೆಳತಿಯ ಭಾಗ್ಯಕ್ಕೆ ಶುಭ ಹಾರೈಸಿದಳು . ಉಳಿದ 
ಗೆಳತಿಯರು ಗೋಳುಹುಯ್ದುಕೊಂಡರು ಪ್ರಭಾಳನ್ನು , 

“ನೀನ್ಯಾವಾಗ ನಮಗೆ ಮದುವೆ ಊಟ ಹಾಕಿಸುತ್ತೀ ?'' 

ಪ್ರಭಾಳಿಗೆ ಕಂಕಣಬಲ ಒದಗಿಬಂದದ್ದು ನಾಲ್ಕು ವರ್ಷಗಳ ನಂತರ. 
ಈ ಅವಧಿಯಲ್ಲಿ ಅವಳ ತಂದೆಯ ಅವಸಾನವಾಗಿ ಅವರ ಕುಟುಂಬ 
ಹೈದರಾಬಾದಿನಲ್ಲಿರುವ ಹಿರಿಮಗನ ಮನೆ ಆಶ್ರಯಿಸಿತು. ಸುಮನಳ ತಂದೆಗೆ 
ರಿಟೈರ್ ಆಗಿ ಅವರೂ ಕುಟುಂಬ ಸಮೇತ ಮುಂಬಯಿಗೆ ಹೋಗಿನೆಲೆಸಿದರು . 
ಹೀಗೆ ಮೊದಲಿದ್ದ ಊರಿನ ಸಂಪರ್ಕ ಎರಡೂ ಕುಟುಂಬದವರಿಗೆ ಕಡಿದು 
ಹೋದಮೇಲೆ ಪ್ರಭಾ ಮತ್ತು ಸುಮನಳ ಮಧ್ಯೆಯೂ ಪತ್ರವ್ಯವಹಾರ 
ಯಾವಾಗ, ಎಲ್ಲಿ ಹೇಗೆ ನಿಂತಿತೋ ಯಾರೂ ಅರಿಯರು. ತನ್ನ ಮದುವೆ ಬಟ್ಟೆ 
ವ್ಯಾಪಾರಿಯ ಜೊತೆ ನಿಶ್ಚಯವಾದಾಗ ಗೆಳತಿಗೆ ಆಹ್ವಾನ ಪತ್ರಿಕೆ ಕಳುಹಿಸಿದರೂ 
ಅವಳಿಂದ ಉತ್ತರ ಬರಲಿಲ್ಲ. ಅನಂತರ ಬರೆದ ಎರಡು ಕಾಗದಗಳು ಮರಳಿ 
ಅವಳ ಕೈಸೇರಿದವು. ( ಈ ವಿಳಾಸದವರು ಅಲ್ಲಿ ಇಲ್ಲ' ಎಂಬ ಸಂದೇಶ ಹೊತ್ತು. 


ಸ್ನೇಹ ಪಲ್ಲವಿ/ ೩ 
ರಾಜಶೇಖರನಿಗೆ ಬೇರೆಲ್ಲಿಗೋ ವರ್ಗವಾಗಿರಬೇಕು. ಇಂದಲ್ಲ ನಾಳೆ 
ಸುಮನ ತನ್ನ ಹೊಸ ವಿಳಾಸ ಕಳುಹಿಸಬಹುದೆಂಬ ನಿರೀಕ್ಷೆ ಪ್ರಭಾಳಿಗೆ. ಆದರೆ 
ಕಾಗದಗಳ ಪತ್ತೆಯೇ ಇಲ್ಲ, 

ಅನಂತರದ ವರ್ಷಗಳಲ್ಲಿ ಪ್ರಭಾಳ ಸಂಸಾರ ಬೆಳೆದಂತೆ, ಹೊಸ ಹೊಸ 
ಗೆಳತಿಯರ ಸಂಗ ಹೆಚ್ಚಿದಂತೆ ಈ ಹಳೆಯ ಗೆಳತಿ ಅವಳ ನೆನಪಿನಂಗಳದಿಂದ 
ನಿಧಾನವಾಗಿ ಮರೆಯಾದಳು . ಆದರೂ ಒಮ್ಮೊಮ್ಮೆ ಹಳೆ ಟ್ರಂಕನ್ನು ಸ್ವಚ್ಛ 
ಮಾಡುವಾಗ ಸುಮನಳ ಕಾಗದಗಳು ಸಿಕ್ಕಿದವೆಂದರೆ ಮನಸ್ಸು ಹುಚ್ಚು 
ಕುದುರೆಯಂತೆ ಹಿಂದಕ್ಕೆ ನೆಗೆಯುತ್ತದೆ. ಮದುವೆಯಾಗಿ ಉತ್ತರಕ್ಕೆ ಹೋದ 
ಒಂದು ವರ್ಷದಲ್ಲಿ ಅಗಲಿದ ಪ್ರೇಮಿಗೆ ವಿರಹ ವ್ಯಥೆಯಲ್ಲಿ ಬರೆಯುವಂತೆ 
ಸುಮನ ತನ್ನ ಭಾವನೆಗಳನ್ನು, ಸುಖ - ಸಂತೋಷಗಳನ್ನು ಪತ್ರಗಳ ಮೂಲಕ 
ಪ್ರಭಾಳಲ್ಲಿ ಹಂಚಿಕೊಂಡಿದ್ದಳು. ಅವನ್ನು ಮತ್ತೊಮ್ಮೆ ಓದುವಾಗ ಈಗ 
ಹೇಗಿದ್ದಾಳೆ ? ಎಲ್ಲಿದ್ದಾಳೊ ? ಎಷ್ಟು ಮಕ್ಕಳಾದವೋ ? ಇತ್ಯಾದಿ ಹಲವು 
ಪ್ರಶ್ನೆಗಳು ದುತ್ತೆಂದು ಕಾಡುತ್ತವೆ . ಜೀವನದಲ್ಲಿ ಅಮೂಲ್ಯವಾದ ಏನನ್ನೂ 
ತಾನು ಕಳೆದುಕೊಂಡೆ, ಅದು ಇನ್ನೆಂದಿಗೂ ಸಿಗಲಾರದೆಂಬ ನೋವುಬಾಧಿಸುತ್ತದೆ. 
ಪಡೆಯುವುದು ಎಷ್ಟು ಕಷ್ಟವೋ ಕಳೆದುಕೊಳ್ಳುವುದೂ ಅಷ್ಟೇ ಕಷ್ಟ . ತಮ್ಮಿಬ್ಬರ 
ಮಧ್ಯೆ ಬೆಸೆದ ಸ್ನೇಹ ಕಳೆದುಕೊಳ್ಳುವಷ್ಟು ಲಘವಾಗಿತ್ತೇ ? ಇನ್ನೆಂದಿಗೂ ತಾವು ಆ 
ಹಳೆಯ ಸ್ನೇಹವನ್ನು ಮರಳಿ ಪಡೆಯಲಾರೆವೆ ? ಅವಳು ಎಲ್ಲಿದ್ದಾಳೆಂದು ತಿಳಿದರೆ, 
ಕಾಗದ ಬರೆಯುವ ವ್ಯವಹಾರ ಇಟ್ಟುಕೊಂಡಿದ್ದರೆ ತಮ್ಮ ಸ್ನೇಹಬಂಧನ 
ಶಿಥಿಲವಾಗುತ್ತಿರಲಿಲ್ಲ. ಪ್ರಭಾ ನಿಟ್ಟುಸಿರು ತೆಗೆದು ಕಂಬನಿದುಂಬಿ ಕಾಗದಗಳನ್ನು 
ಯಥಾಸ್ಥಾನದಲ್ಲಿ ಇಡುತ್ತಾಳೆ. ಅವಳೊಡನೆ ತೆಗೆಸಿಕೊಂಡ ಹಲವಾರು ಭಾವ 
ಚಿತ್ರಗಳು ಆಗಾಗ ಮನಸ್ಸನ್ನು ಕಲಕುತ್ತವೆ. ಅವಳ ನೆನಪಿಗೆ ಇದ್ದದ್ದು ಅವಳ 
ಹಳೆಯ ಕಾಗದಗಳು ಮತ್ತು ಹಳೆಯ ಭಾವಚಿತ್ರಗಳು. 

ಆದರೆ ಇವತ್ತು ಸುಮನಳ ಸುದ್ದಿ ತಿಳಿದಿದೆ. ಇಲ್ಲೇ ಸಮೀಪನಗರದಲ್ಲಿದ್ದಾಳೆ. 
ತಾನು ಹೆಚ್ಚು ತಡಮಾಡದೆ ನಾಳೆಯೇ ಹೋಗಿ ಅವಳನ್ನು ಕಾಣಬೇಕು. ತನ್ನ 
ಮಗಳು ಅದೇ ನಗರದ ಕಾಲೇಜೊಂದರಲ್ಲಿ ಅಧ್ಯಾಪಕಿ ಆಗಿದ್ದಾಳೆ . ಅವಳನ್ನು 
ನೋಡುವ ನೆಪದಲ್ಲಿ ಹೊರಟರೆ ಸುಮನಳನ್ನು ನೋಡಿ ಬರಬಹುದು. ತನ್ನಲ್ಲೇ 
ಅಂದುಕೊಳ್ಳುತ್ತ ಪತ್ರಿಕೆ ಬದಿಗಿರಿಸಿ ಉತ್ಸಾಹದಿಂದ ಮೇಲೆದ್ದಳು ಪ್ರಭಾ. . 

ಎಷ್ಟೋ ವರ್ಷಗಳ ನಂತರ ಹಳೆಗೆಳತಿಯ ಭೇಟಿ! ಖಾಲಿ ಕೈಯಲ್ಲಿ 
ಹೋಗುವುದೆಂತು ? ಬಡ ಸುಧಾಮನೇ ಬಾಲ್ಯಸಖ ಶ್ರೀಕೃಷ್ಣನನ್ನು ನೋಡಲು 
ಹೋಗುವಾಗ ಒಂದು ಮುಷ್ಟಿ ಅವಲಕ್ಕಿ ತೆಗೆದುಕೊಂಡಿದ್ದ, ಮತ್ತೆ ತಾನು 


೪ / ವಸಂತದ ಹೂವುಗಳು 
ಒಂದು ಮುಷ್ಠಿ ಸಿಹಿ ಒಯ್ಯಬೇಡವೇ ? ಮನದಲ್ಲೇ ಎಣಿಕೆ ಹಾಕುತ್ತ ತಯಾರಿಸಿದಳು 
ಬೆಲ್ಲದ ಅಕ್ರೋಟು, ಮೈಸೂರು ಪಾಕ, ಖಾರದಕೋಡುಬಳೆ, ಒಂದಿಷ್ಟು ಹಸಿ 
ಹುಣಿಸೆ ಬೀಜಗಳನ್ನು ಕಂಪು ಬರುವಷ್ಟು ಕೆಂಪಗೆ ಹುರಿದಿಟ್ಟಳು. ಶಾಲಾ ದಿನಗಳಲ್ಲಿ 
ಹುರಿದ ಹುಣಿಸೆ ಬೀಜಕ್ಕಾಗಿ ಸುಮನ ಜೊಲ್ಲು ಸುರಿಸುತ್ತ ಇದಕ್ಕೆ ಸಮನಾದ 
ತಿಂಡಿ ಇನ್ನೊಂದಿಲ್ಲ' ಎನ್ನುವುದು ಮರೆತಿಲ್ಲ ಇನ್ನೂ ಇವಳ ಸಂಭ್ರಮ ನೋಡಿ 
ಮಗ ಚೇಷ್ಟೆ ಮಾಡಿದ, “ ಗೆಳತಿಯನ್ನು ನೋಡಲು ಹೋಗುವಾಗ ಇಷ್ಟೊಂದು 
ತಿಂಡಿ ಯಾಕೆ? ನೀನು ತಿನ್ನುವುದಕ್ಕೆ ಹೋಗುತ್ತಿಯೋ ? ಮಾತನಾಡುವುದಕ್ಕೋ ? ?? 
ಅವನಿಗೇನು ಗೊತ್ತು ತನ್ನ ಸಂತೋಷ- ಸಂಭ್ರಮ ! ಹಾಗೇ ಹಳೆಯ ಆಲ್ಬಂ, 
ಹೊಸ ಆಲ್ಬಂನಲ್ಲಿದ್ದ ಹಲವಾರು ಫೋಟೋಗಳನ್ನು ಸುಮನಳಿಗೆ ತೋರಿಸಲೆಂದು 
ತೆಗೆದುಕೊಂಡಳು . 

ಮರುದಿನ ಬೆಳಿಗ್ಗೆ ಎಂಟು ಗಂಟೆಗೆ ಬಸ್ಸಿಗೆ ಹೊರಟವಳು ಮೊದಲು 
ಬಂದು ಇಳಿದದ್ದು ಮಗಳು ಪ್ರಿಯಾಳ ಹಾಸ್ಟೆಲ್‌ಗೆ. 

“ ಇವತ್ತು ನನಗೆ ರಜೆ . ನಾನೂ ಬರಲೆ ನಿನ್ನ ಜೊತೆ??” ಕೇಳಿದ ಪ್ರಿಯಾ 
ಮನಸ್ಸು ಬದಲಾಯಿಸಿ, “ ಹಳೆಯ ಗೆಳತಿಯನ್ನು ನೋಡಲು ಹೋಗುವಾಗ 
ನಾನ್ಯಾಕೆ ನಿನ್ನ ಜೊತೆ? ನಿಮ್ಮ ಮಾತಿಗೂ ಕಷ್ಟ , ಆರೋಗ್ಯಾಧಿಕಾರಿಯ 
ಮನೆಯಿರುವ ಬೀದಿ ನನಗೆ ಗೊತ್ತು ಆಟೋದವನಿಗೆ ಹೇಳೇನೆ. ಹೋಗಿ ಬಾ '' 
ಎಂದಳು ನಗುತ್ತ 

ಅವಳಿಗೆ ಬೇಕಾದದ್ದು ಅಷ್ಟೇ . ಆಟೋ ಹಿಡಿದು ರಾಜಶೇಖರನ ದೊಡ್ಡ 
ತಾರಸಿ ಬಂಗಲೆಯೆದುರು ಇಳಿದಾಗ ಒಂದು ಕ್ಷಣ ಹೃದಯ ನಿಂತ ಅನುಭವ. 
ವಿರಹ ವ್ಯಥೆಯಲ್ಲಿರುವ ಪ್ರೇಮಿಗಳು ಬಹುಕಾಲದ ನಂತರ ಸಂಧಿಸುವಾಗ 
ಉಂಟಾಗುವಂತಹ ವಿಶಿಷ್ಟ , ವಿಚಿತ್ರ ಉದ್ವೇಗದಿಂದ ನರನಾಡಿಗಳು ಕಂಪಿಸಿ 
ಕೈಕಾಲುಗಳು ನಡುಗಿ ಅಂಗೈ ಬೆವರಿಟ್ಟಿತು. ಸ್ವಲ್ಪ ಹೊತ್ತಿನಲ್ಲಿ ತಾನು 
ಗೆಳತಿಯನ್ನು ನೋಡಲಿದ್ದೇನೆ. ಎಷ್ಟೊಂದು ಮಧುರ ಸಂತೋಷ! 

ಅಷ್ಟರಲ್ಲಿ ಮನೆಬಾಗಿಲಲ್ಲಿ ಕಾಣಿಸಿಕೊಂಡಳು ಮಧ್ಯವಯಸ್ಸಿನ ಓರ್ವ 
ಹೆಂಗಸು. ಹೊರಗೇಟು ತೆರೆದು ಅನುಮಾನದಿಂದ ಮನೆಯತ್ತ ಹೆಜ್ಜೆ ಹಾಕಿ 
ಬಂದ ಪ್ರಭಾಳಿಗೆ ತನ್ನೆದುರು ನಿಂತವಳು ಸುಮನ ಎಂದು ಗುರುತಿಸಲು ಎರಡು 
ನಿಮಿಷ ಬೇಕಾಯಿತು. ಬಳಕುವ ಬಳ್ಳಿಯಂತಿದ್ದ ಸುಮನಳ ಬದಲಾದ 
ಸ್ಕೂಲ ಶರೀರವನ್ನು ಆಶ್ಚರ್ಯಚಕಿತಳಾಗಿ ನೋಡುತ್ತ ಮೆಲುನಗೆ ನಕ್ಕು , 
' ಹಾಯ್ , ನಾನ್ಯಾರು …ಳೀಲಿಲ್ಲವೇ ಪ್ರಭಾ? ?” ಎಂದಳು ಅವಳ ಕೈಕುಲುಕಿ. 


ಸ್ನೇಹ ಪಲ್ಲವಿ/ ೫ 
ದಿಗ್ರಮೆಯಲ್ಲಿ ನಿಂತ ಸುಮನಳಿಗೂ ಇವಳು ಪ್ರಭಾ' ಎಂದು 
ಒಪ್ಪಿಕೊಳ್ಳಲು ಹಲವು ನಿಮಿಷಗಳು ಬೇಕಾದವು. ತನ್ನ ಕಣ್ಣುಗಳು ಮೋಸ 
ಮಾಡೀತೇ ? ತಾನು ಯಾರೆಂದು ಪ್ರಭಾ ಮೊದಲಾಗಿಯೇ ಹೇಳಿರದಿದ್ದರೆ 
ಪ್ರಾಯಶಃ ಸುಮನಳಿಗೆ ತಿಳಿಯುತ್ತಿರಲೇ ಇಲ್ಲ, ಗುಂಗುರು ಕೂದಲು, ಸಣಕಲು 
ಶರೀರ, ಕೋಲು ಮುಖ, ಮುಟ್ಟಿದರೆ ನಾಚುವ ಪ್ರಭಾಳ ಹಿಂದಿನ ರೂಪದಲ್ಲಿ 
ಈಗ ಎಷ್ಟೊಂದು ವ್ಯತ್ಯಾಸ! ತಲೆಯಲ್ಲಿ ಬಿಳಿಗೂದಲು ಹೆಚ್ಚಿದ್ದು,ಕೋಲು 
ಮುಖದಲ್ಲಿ ಇನ್ನಷ್ಟು ನಿರಿಗೆಗಳು ಆವರಿಸಿ, ಇರುವ ಪ್ರಾಯಕ್ಕಿಂತ ಹತ್ತು ವರ್ಷ 
ಹೆಚ್ಚು ವಯಸ್ಸಾದಂತೆ ಕಾಣುತ್ತಿದ್ದಾಳೆ. ಕಣ್ಣುಗಳ ಸುತ್ತಲೂ ಕಪ್ಪು ವರ್ತುಲ. 
ಸುಮನ ತನ್ನ ದಪ್ಪ ಗಾಜಿನ ಕನ್ನಡಕದ ಹಿಂದೆ ನಗುವ ಪ್ರಯತ್ನ ಮಾಡಿದಳು. 

ಕಾಲ ಹೆಣ್ಣಿನ ಮೇಲೆ ಎಷ್ಟು ನಿಷ್ಕಾರುಣ್ಯವಾಗಿ ದಾಳಿ ಇಡುತ್ತದೆಂದು 
ಇಬ್ಬರೂ ಏಕಕಾಲಕ್ಕೆ ಅಂದುಕೊಳ್ಳುತ್ತ ಪರಸ್ಪರ ನಗು ವಿನಿಮಯ ಮಾಡಿಕೊಂಡು 
ಒಳಗೆ ಬಂದು ಸೋಫಾದಲ್ಲಿ ಕುಳಿತರು. ಬಹಳ ವರ್ಷಗಳ ಆಕಸ್ಮಿಕ ಭೇಟಿ! 
ಇಬ್ಬರೂ ಮೌನವಾಗಿ ನೋಡಿಕೊಂಡರು ಒಬ್ಬರನ್ನೊಬ್ಬರು. ಸುಮನಳ 
ಮುಖದ ಮೇಲೆ ನಿರೀಕ್ಷೆ ಮೀರಿದ ಗಂಭೀರ ಭಾವ. ಆದರೆ ಪ್ರಭಾ ಹೃದಯದಲ್ಲಿ 
ಏನಿದು ಆನಂದದ ನಗಾರಿ! ಏನಿದು ಸಂತೋಷದ ತುಡಿತ ! ಗೆಳತಿಯನ್ನು 
ನೋಡಲು ಮೊದಲೇ ಸಜ್ಜಾಗಿ ಬಂದುದರಿಂದ ಮನದಲ್ಲಿ ರೂಪುಗೊಂಡ 
ಭಾವಗಳು ಮುಖದಲ್ಲಿ ಅಭಿವ್ಯಕ್ತಗೊಳ್ಳುತ್ತ ಶಬ್ದಗಳಿಗಾಗಿ ಹುಡುಕಾಟ 
ನಡೆಸಿದವು. ಭಾವುಕಳಾದಳು ತನಗರಿಯದಂತೆ, ಮಂದಹಾಸ ಬೀರಿದಳು 
ಆತ್ಮೀಯವಾಗಿ, 

“ ಎಂತ ಮಾರಾಯ್ತಿ ಇಪ್ಪತ್ತು ವರ್ಷಗಳಾದವು ನಿನ್ನನ್ನು ನೋಡದೆ. 
ಒಂದು ಕಾಗದ ಹಾಕಬಾರದಿತ್ತೇ ? ವಿಳಾಸ ಕಳುಹಿಸಬಾರದಿತ್ತೇ ನೀನೆಲ್ಲಿ ಇದ್ದಿ 
ಎಂದು. ನಾನೊಬ್ಬಳು ಬಡಪಾಯಿ ಗೆಳತಿ ಇದ್ದೇನೆಂದು ನಿನಗೆ ಮರೆತುಹೋಗಿದೆ. 
ಆದರೂ ನಿನ್ನನ್ನು ನೋಡುವ ಯೋಗವಿತ್ತು , ನಿನ್ನೆ ಪತ್ರಿಕೆಯಲ್ಲಿ ನಿನ್ನ ಗಂಡ 
ಈ ಜಿಲ್ಲೆಗೆ ಬಂದಿದ್ದಾರೆಂದು ತಿಳಿಯದೇ ಇದ್ದಿದ್ದರೆ ಬಹುಶಃ ಈ ಜನ್ಮದಲ್ಲಿಯೇ 
ನಾವಿಬ್ಬರೂ ಪುನಃ ಸಂಧಿಸುತ್ತಿರಲಿಲ್ಲ. ” 

ಸುಮನ ಅವಳ ಆಕ್ಷೇಪಣೆಗೆ ಪ್ರತಿಕ್ರಿಯೆ ಹೇಳಲು ಎರಡು ಬಾರಿ ತುಟಿ 
ತೆರೆದು ಮತ್ತೆ ಮೌನ ತಳೆದಳು. ಮುಖ ಮತ್ತಷ್ಟು ಗಂಭೀರವಾಯಿತು. ಪ್ರಭಾ 
ಸುತ್ತಲೂ ಒಮ್ಮೆ ದೃಷ್ಟಿ ಚೆಲ್ಲಿ ಅವಳ ಮಕ್ಕಳ ಬಗ್ಗೆ ವಿಚಾರಿಸಿದಳು. ಕುತೂಹಲದಲ್ಲಿ 
ಆಗ ಬಂದ ಉತ್ತರ ಬಾಯಿಮಾತಿನಿಂದಲ್ಲ, ಬಲಹಸ್ತದ ಕೈಬೆರಳುಗಳಿಂದ. 
ಅವಳು ಮೇಲೆತ್ತಿದ್ದ ಮೂರು ಬೆರಳುಗಳನ್ನು ನೋಡುತ್ತ ಪ್ರಭಾ ಸ್ವಲ್ಪ 
ಅಸಹನೆಯಿಂದ ಪ್ರಶ್ನಿಸಿದಳು. 


೬ / ವಸಂತದ ಹೂವುಗಳು 

“ ಎಷ್ಟು ಗಂಡು? ಎಷ್ಟು ಹೆಣ್ಣು?'' 
ಈ ಇಬ್ಬರು ಹುಡುಗಿಯರು. ಇಬ್ಬರಿಗೂ ಮದುವೆ ಆಗಿದೆ.'' ಈ ಬಾರಿ 
ಬಾಯಿಯಿಂದ ಮುತ್ತು ಸುರಿದೀತು ಎಂಬಂತೆ ಬಂದಿತು ಉತ್ತರ ಹುಡುಗನಿಗೆ 
ಕಳೆದ ವರ್ಷ ಸಿ. ಎ. ಆಯ್ತು ನಿನಗೆಷ್ಟು ಮಕ್ಕಳು? ?? 

ಇಬ್ಬರು. ಮಗಳು ಪ್ರಿಯಾ ಇದೇ ನಗರದ ಕಾಲೇಜಿನಲ್ಲಿ ಅಧ್ಯಾಪಕಿ. 
ಮಗ ಸತ್ಯ ಕೊನೆವರ್ಷ ಬಿ. ಕಾಂ. ಏನೋ ನಾವು........ ” ಹೇಳುತ್ತಿದ್ದಂತೆ ಸುಮನಳ 
ದೃಷ್ಟಿ ತನ್ನನ್ನೇ ಅಳೆದು ನೋಡುತ್ತಿದೆ ಎನಿಸಿ ಮಾತು ನಿಲ್ಲಿಸಿ ಸಂಕೋಚದಿಂದ 
ಮುದುರಿಕೊಂಡಳು. ಸುಮನಳ ಮುಖದಲ್ಲಿ ರಾರಾಜಿತ್ತಿರುವಶ್ರೀಮಂತ ಕಳೆ, 
ವೈಭವದ ವಿಲಾಸಿ ಜೀವನದಿಂದ ತೂಕವೇರಿದ ಶರೀರ, ಅದರಲ್ಲಿ ತುಂಬಿದ್ದ 
ಚಿನ್ನದಾಭರಣಗಳು ಅವಳ ಕಣ್ಣು ಕುಕ್ಕಿದವು. ಆ ಹೊರಕೋಣೆಯೂ 
ಅಧಿಕಾರಿಯ ಅಂತಸಿಗೆ ತಕ್ಕಂತೆ ಎಲ್ಲ ಬೆಲೆಬಾಳುವ ಆಧುನಿಕ ಸಾಮಾನುಗಳಿಂದ 
ಶೋಭಿಸುತ್ತಿತ್ತು ನೆಲಕ್ಕೆ ಹಾಸಿದ ರತ್ನಗಂಬಳಿ ಒಂದೇ ಸಾಕು ಶ್ರೀಮಂತಿಕೆ 
ಸಾರಲು. ಸುಮನಳ ಸಾಹಿತ್ಯದ ಅಭಿರುಚಿಗೆ ತಕ್ಕಂತೆ ಬಲಬದಿಗೆ ಒಂದು 
ಪುಸ್ತಕದ ಕಪಾಟು, ಹತ್ತಿರವೇ ಫೋನು. 

ಒಳಬಾಗಿಲ ಪರದೆ ಅಲ್ಲಾಡಿತು. ಯಾರೋ ಇಣುಕಿರಬೇಕು. ಸುಮನ 
ಅತ್ತ ಹೊರಳಿ ಎರಡು ಗ್ಲಾಸು ಕಾಫಿ ಮಾಡುವಂತೆ ತಿಳಿಸಿ ಮಧ್ಯಾಹ್ನ ವಿಶೇಷ ಅಡಿಗೆ 
ಸಿದ್ಧಪಡಿಸಲು ಅಪ್ಪಣೆ ಮಾಡಿದಳು. ಸಂಕೋಚಬಿಡಲಾರದೆ, ಮರ್ಯಾದೆಗೆ 
ಕುಂದುಬರದಂತೆ ಪ್ರಭಾ ತಾನು ಊಟಕ್ಕೆ ನಿಲ್ಲುವುದಿಲ್ಲ ಎಂದಾಗ ಅವಳು ಮೆಲ್ಲನೆ 
ನಕ್ಕು “ ಯಾರೋ ನಾಲ್ಕು ಜನ ಅತಿಥಿಗಳು ಮಧ್ಯಾಹ್ನ ಊಟಕ್ಕೆ ಬಡ್ತಾರೆ ಎಂದು 
ಈಗ್ತಾನೆ ರಾಜಶೇಖರ ಫೋನ್ ಮಾಡಿದರು . ದಿನಾ ಇಲ್ಲಿ ಅತಿಥಿಗಳು ತಪ್ಪಿದ್ದಲ್ಲ. 
ಅಡಿಗೆಯವಳು ಮಾಡಾಳೆ'' ಎಂದಳು ಸೋಫಾಕ್ಕೆ ಒರಗಿ , 


ಈಗಲೂ ಅವಳ ಕಣ್ಣುಗಳು ದಿಟ್ಟಿಸಿನೋಡುತ್ತಿವೆ ಪ್ರಭಾಳನ್ನು , ಆ ನೋಟ 
ಎದುರಿಸಲಾಗದೆ ಮತ್ತಷ್ಟು ಮುದುರಿ ಕುಳಿತಳು ಪ್ರಭಾ, ತನ್ನ ಸೀರೆ ಚೆನ್ನಾಗಿಲ್ಲ . 
ಚಿನ್ನದ ಬಳೆಗಳನ್ನು ಹಾಕಿಕೊಂಡಿಲ್ಲ ಅವಸರದಲ್ಲಿ ಮಾಸಿದ ವ್ಯಾನಿಟಿ ಬ್ಯಾಗ್ 
ತಂದೆ. ಅರೆ ! ಈ ಕೈಚೀಲ ಹರಿದದ್ದು ತನ್ನ ಗಮನಕ್ಕೆ ಬರಲಿಲ್ಲ ಎಂದೆಲ್ಲ 
ಕೊರಗಿದಳು ತನ್ನೊಳಗೆ. ಅವಳ ಗಂಭೀರ ಮುಖ ತನ್ನನ್ನು ಯಾಕಷ್ಟು 
ಹೆದರಿಸುತ್ತಿದೆ ? ಆ ಬಾಲ್ಯದ, ಕಿಶೋರ ವಯಸ್ಸಿನ ಸುಂದರ ಕ್ಷಣಗಳನ್ನು ತಾನು 
ಇನ್ನೊಮ್ಮೆ ಸೆರೆ ಹಿಡಿಯುವಂತಿದ್ದರೆ ಇವಳ ಗಂಭೀರ ಭಾವ ಅಳಿಸಿಹಾಕಿ - 
ಅಲ್ಲಿ ಚಿಮ್ಮಿಸುತ್ತಿದ್ದೆ ನಗುವಿನ ಕಾರಂಜಿ. ಆದರೆ ತನಗೇನೂ ಈಗತೋಚುತ್ತಿಲ್ಲ. 


- ಸ್ನೇಹ ಪಲ್ಲವಿ/ ೭ 
ಆಗ ಅವಳಿಗೆ ತಾನು ತಂದ ತಿಂಡಿಗಳ ನೆನಪಾಗಿ ಉತ್ಸಾಹದಿಂದ 
ಅವನ್ನೆಲ್ಲಾ ಚೀಲದಿಂದ ತೆಗೆದು ಟೀಪಾಯ್ ಮೇಲಿಟ್ಟಳು. ಮೈಸೂರುಪಾಕ, 
ಅಕ್ರೋಟು,ಕೋಡುಬಳೆ! ಎಲ್ಲಾ ಸುಮನಳ ಇಷ್ಟದ ತಿಂಡಿಗಳು . ಆದರೆ 
ಅವಳ ಕಣ್ಣುಗಳು ನೀರವವಾಗಿ ನೋಡಿದವು ಆ ತಿಂಡಿಗಳನ್ನು , ಆ ನೋಟ 
ಒಂದೇ ಸಾಕಾಯಿತು ಪ್ರಭಾಳ ಉತ್ಸಾಹ ತಣ್ಣಗೆ ಮಾಡಲು. ಆದರೂ ಅಂದಳು 
ಆತ್ಮೀಯ ನಗೆಬೀರಿ. 

ಇವೆಲ್ಲಾ ನಿನಗೆ ಇಷ್ಟವೆಂದು ನಾನೇ ತಯಾರಿಸಿ ತಂದೆ.'' 
ಒಂದು ಕಾಲಕ್ಕೆ ಇಷ್ಟವಿತ್ತು ಈಗ ನಾಲಿಗೆ ರುಚಿ ಬೇರೆ ಆಗಿದೆ. ” 

( ಹುರಿದ ಹುಣಿಸೆಬೀಜ! ಅದೂ ಬೇಡವೇ ? ನೆನಪಿಟ್ಟು ತಂದಿದ್ದೇನೆ.'' 
- ಪ್ರಭಾ ಚೀಲಕ್ಕೆ ಕೈ ಹಾಕಿದಳು. 

“ ನಾನೇನು ಸಣ್ಣಮಗುವೇ ಹಿಂದಿನಂತೆ ಹುಣಿಸೆ ಬೀಜಗಳನ್ನು ಕಟುಂ 
ಕಟುಂ ಜಗಿದು ತಿನ್ನಲು. ಸುಮ್ಮನೆ ನನಗಾಗಿ ಕಷ್ಟಪಟ್ಟೆ . ” 

ಸ್ನೇಹ, ಆತ್ಮೀಯತೆ ಇಲ್ಲದ ಅವಳ ಧ್ವನಿಯಲ್ಲಿ ಕೇವಲ ವ್ಯಾವಹಾರಿಕ 
ಛಾಯೆ ಗುರುತಿಸಿದ ಪ್ರಭಾ ಪೆಚ್ಚಾದರೂ ತೋರ್ಪಡಿಸದೆ, ಚೀಲದಿಂದ ತನ್ನ 
ಕೈಗಳನ್ನು ಹಾಗೇ ಎಳೆದುಕೊಳ್ಳುತ್ತ ಸಹಜ ಸ್ನೇಹದಿಂದ ಕೇಳಿದಳು, “ ನಿನಗಾಗಿ 
ಕಷ್ಟಪಡುವುದೂ ನನಗೆ ಸಂತೋಷವೇ . ನಾವು ಚಿಕ್ಕವರಿರುವಾಗ ಒಂದು 
ಮುಷ್ಠಿ ಹುರಿದ ಹುಣಿಸೆಬೀಜಕ್ಕೆ , ಉಪ್ಪು - ಖಾರ ಹಚ್ಚಿದ ಮಾವಿನಕಾಯಿ 
ಹೋಳುಗಳಿಗೆ ಎಷ್ಟೊಂದು ಜಗಳ ಕಾಯ್ತಿದ್ದೆವು. ನೆನಪಿದೆಯಾ? ?? 

( ಆ ಕಾಲಕ್ಕೆ ಅದು ಸಹಜ.'' 


ಒಮ್ಮೆ ಸ್ಕೂಲ್ ಡೇ ನಾಟಕದಲ್ಲಿ ನನಗೆ ರಾಣಿ ಪಾತ್ರ ಸಿಕ್ಕಿತ್ತು ನಿನ್ನನ್ನು 
ಆ ಬಡ್ಡಿ ಟೀಚರು ಹೇಮಾವತಿ ನಾಟಕಕ್ಕೆ ಸೇರಿಸಿಕೊಳ್ಳಲೇ ಇಲ್ಲ. ಆಗ ನೀನು 
ಎಷ್ಟು ಅತ್ತಿದ್ದೆ. ನಿನಗೆ ಸಣ್ಣ ಪಾತ್ರ ಕೊಡಿಸುವಂತೆ ಟೀಚರ್‌ರಲ್ಲಿ ನಾನು 
ಕೇಳಿದ್ದು ವ್ಯರ್ಥವಾಗಿತ್ತು. ಈಗನೋಡಿದರೆ ಜೀವನದಲ್ಲಿ ನೀನು ರಾಣಿ 
ಆಗಿದ್ದೀಯ. ಹೇಮಾವತಿ ಟೀಚರು ಹಾಗೇ ಇದ್ದಾರೆ.'' 

ಸುಮನ ನಕ್ಕಳು ತುಟಿ ಬಿರಿಯದ ರೀತಿಯಲ್ಲಿ, 

" ಹತ್ತನೇ ಕ್ಲಾಸಿನಲ್ಲಿ ಇಂಗ್ಲಿಷ್ ಪರೀಕ್ಷೆಯಲ್ಲಿ ಸಿಸಿಲಾ ಟೀಚರ್‌ರ 
ಮಗನಿಗಿಂತ ನಿನಗೆ ಇಪ್ಪತ್ತು ಮಾರ್ಕ್ಸ್ ಜಾಸ್ತಿ ಸಿಕ್ಕಿದ್ದವು. ಆಗ ಸಿಸಿಲಾ ಟೀಚರು 
ನಿನ್ನ ಬೆನ್ನುತಟ್ಟುವ ಬದಲು, ನನ್ನ ಮಗನಿಗಿಂತ ಸುಮನಳಿಗೆ ಹ್ಯಾಗೆ ಹೆಚ್ಚು 
ಮಾರ್ಕ್ಸ್ ಸಿಕ್ಕು ? ಎಲ್ಲೋ ನಕಲು ಹೊಡೆದಿರಬೇಕು' ಎಂದು ಉಳಿದ ಟೀಚರ್ 
ಮುಂದೆ ಹೇಳಿದ್ದು ನೆನಪಿದೆಯಾ? : 


II 

“ ಹೌದಲ್ಲ ಮರೆತುಹೋಗಿತ್ತು ? 

( ನಿಜ ಸುಮನ. ಅವರ ಮಗ ತನ್ನ ಸಾಮರ್ಥ್ಯಕ್ಕೆ ಸರಿಯಾಗಿ 
ಲಾರಿ ಡ್ರೈವರ್‌ನಾದ. ನೀನು ಇಂಗ್ಲಿಷ್ ಸಾಹಿತ್ಯದ ಭಂಡಾರ ಇಲ್ಲಿರಿಸಿದ್ದಿ. ” 

“ ನಮ್ಮ ಸಾಮರ್ಥ್ಯ, ಯೋಗ್ಯತೆಯ ನೆಲೆಯಲ್ಲಿ ಒದಗಿ ಬರುತ್ತದೆ. 
ನಮ್ಮ ಜೀವನ ಅದೇನು ಮಹಾ ಅಲ್ಲ.'' 

* ಆದರೂ ಆ ಬಾಲ್ಯ ನೆನಪಿಸಿಕೊಂಡರೆ ಒಂದು ತರಹ ಖುಷಿ, ನೆಮ್ಮದಿ. 
ಆನಂದ.'' ಪ್ರಭಾಳಿಗೆ ಮತ್ತಷ್ಟು ನೆನಪುಗಳನ್ನು ಕೆದಕುವ ಆಸೆ. ಆದರೂ 
ಸುಮನಳಿಗೆ ಕೇಳುವ ಉತ್ಸಾಹ, ಮನಸ್ಸು ಇದೆಯೇ ? ಯಾರಿಗೆ ಗೊತ್ತು. 
ಅವಳಿನ್ನೂ ಪ್ರಭಾಳನ್ನು ದಿಟ್ಟಿಸಿನೋಡುವುದರಲ್ಲಿ ಹೊತ್ತು ಕಳೆಯುತ್ತಿದ್ದಾಳೆ. 
ಸಹ್ಯವಾಗಲಿಲ್ಲ. ಯಾರೋ ಹೇಳಿದ ಮಾತು ನೆನಪಿಗೆ ಬಂದಿತು ಆ ಹೊತ್ತಿನಲ್ಲಿ, 

“ ನಮ್ಮ ಜೀವನದ ಓಟದಲ್ಲಿ ಕಳೆದುಹೋದಕಾಲ, ಘಟನೆ, ನಮ್ಮೊಂದಿಗೆ 
ಓಡಾಡಿದ ಜನರು, ಇನ್ನೂ ಅದೆಷ್ಟೋ ಅನಗತ್ಯ ವಿಷಯಗಳನ್ನು ಮರೆಯುತ್ತ 
ನಮ್ಮ ವ್ಯಕ್ತಿತ್ವ ಬೆಳೆಸಿಕೊಳ್ಳಬೇಕು. ಇಲ್ಲವಾದರೆ ನಮ್ಮ ವರ್ತುಲದೊಳಗೇ 
ನಾವಿರುತ್ತೇವೆ. ನಮ್ಮ ಜೊತೆಗಾರರು ಅನುಭವದಲ್ಲಿ, ತಿಳುವಳಿಕೆಯಲ್ಲಿ 
ನಮಗಿಂತ ಅದೆಷ್ಟೋ ಮುಂದಕ್ಕೆ ಸಾಗಿಹೋಗುವುದು ದಿಟ.'' - 

ಸುಮನಳೂ ಹಳೆಯದನ್ನು , ತನ್ನನ್ನು ಮರೆತು ಮುಂದಕ್ಕೆ 
ಸಾಗಿಹೋಗಿದ್ದಾಳೆಯೇ ? ಯಾಕೆ ಈ ಮಾತು ? ಯಾಕೆ ಈ ಭಾವಶೂನ್ಯ 
ನೋಟ? ತಾನು ಬಂದಿದ್ದೇನೆಂಬ ಸಂತೋಷವೂ ಇವಳಿಗಾಗಲಿಲ್ಲವೇ ? 

ಅಷ್ಟರಲ್ಲಿ ಅಡಿಗೆಯವಳು ಕಾಫಿ ತಂದಿಟ್ಟಳು. ಜೊತೆಗೆ ಸ್ವಲ್ಪ 
ತಿಂಡಿಯನ್ನೂ , ವ್ಯಾವಹಾರಿಕ ಉಪಚಾರವಲ್ಲದೆ ಬೇರೇನೂ ಕಾಣದ ಪ್ರಭಾ 
ಅಚ್ಚರಿಯಿಂದ, ಅಷ್ಟೇ ವ್ಯಥೆಯಿಂದನೋಡಿದಳು ಎದುರು ಕುಳಿತವಳನ್ನು . ತೀರ 
ಪರಕೀಯಳಾಗಿ ಕಾಣಿಸಿಕೊಂಡುಬಿಟ್ಟಳು. ಇವಳು ತನ್ನ ಹಳೆ ಗೆಳತಿಯಲ್ಲ ಇವಳು 
ತನ್ನ ಸುಮನಳಲ್ಲ, ಇವಳಲ್ಲಿ ಸ್ನೇಹವನ್ನು ಪ್ರೀತಿಸುವ, ಆತ್ಮೀಯ ಸಿಂಚನ 
ಬಡಿಸುವ ಹೃದಯವೇ ಇಲ್ಲ. ಜೀವನದಲ್ಲಿ ಸ್ನೇಹಕ್ಕೆ ಇರುವ ಅರ್ಥ 
ಇಷ್ಟೆಯೇ ? ಮದುವೆ ನಂತರ ಅವಳು ಹಲವುಊರುಗಳ ನೀರು ಕುಡಿದಿರಬಹುದು. 
ಹಲವು ಸ್ನೇಹಿತೆಯರನ್ನು ಗಳಿಸಿರಬಹುದು. ಆದರೆ ಬಾಲ್ಯದ ಈ ಪ್ರಭಾಳಷ್ಟು 
ಆತ್ಮೀಯರು ಇನ್ನಾರು ಆಗಲು ಸಾಧ್ಯ ? ತನ್ನ ಹೃದಯದಲ್ಲಿ ಈಗಲೂ ಇವಳನ್ನು 
ನೆನಸಿಕೊಂಡರೆ ಪ್ರೀತಿಯ ಮಧುರಭಾವ ತಾನಾಗಿಯೇ ಸೆಲೆ ಒಡೆಯುತ್ತದೆ. ತನ್ನ 
ನಿರಾಸೆ, ದುಃಖ , ಮನದ ನೆಮ್ಮದಿಗೂ ಈ ಸೆಲೆ ತಂಪನೆರೆವ ಕಾರಂಜಿ! ಎಷ್ಟೊಂದು 
ಆಸೆ , ನಿರೀಕ್ಷೆ ಹೊತ್ತು ತಾನಿಲ್ಲಿಗೆ ಬಂದಿದ್ದು, ತಾವಿಬ್ಬರೂ ಬಾಯ್ತುಂಬ 


ಸ್ನೇಹ ಪಲ್ಲವಿ/ ೯ 
ಹರಟಬೇಕು. ಹಳೆಯದನ್ನು ಮೆಲುಕುಹಾಕಬೇಕು. ಮನ ಹಗುರ ಆಗುವಷ್ಟು 
ಸಂತೋಷಿಸಬೇಕು. ಆದರೆ ತನ್ನ ಧ್ವನಿ ಉಡುಗಿಹೋಗುತ್ತಿದೆ . ಈ ಸುಮನ 
ಸಂಪೂರ್ಣ ಬದಲಾಗಿದ್ದಾಳೆ. ತಾನು ನಿರೀಕ್ಷಿಸದ ಬದಲಾವಣೆ! 

ಕಾಫಿ ಗ್ಲಾಸು ಬರಿದಾಯಿತು. ಇದೇ ಚಿಂತೆಯಲ್ಲಿ ಸುವನ ಈಗ 
ಬರುತ್ತೇನೆಂದು ಒಳಗೆದ್ದು ಹೋದಮೇಲೆಕೋಣೆಯ ಸುತ್ತಲೂ ದೃಷ್ಟಿ ಚೆಲ್ಲಿದಳು . 
ತೀರ ಸನಿಹದಲ್ಲಿ ಎರಡು ಆಲ್ಬಂಗಳು ಕಾಣಿಸಿದವು. ತೆರೆದು ನೋಡುವ ಕುತೂಹಲ 
ಮೂಡಲಿಲ್ಲ. ಹಳೆಗಾಲದ ಸಲುಗೆ, ಮೈತ್ರಿಯಲ್ಲಿ ಲೋಪಬಂದಮೇಲೆ 
ಇಲ್ಲಿರುವ ಯಾವ ವಸ್ತುವನ್ನು , ಕೊನೆಗೆ ಸುಮನಳನ್ನು ಮುಟ್ಟುವ ಅಧಿಕಾರ 
ತನಗಿಲ್ಲ. ಈ ಕೋಣೆಯಿಂದಾಚೆ ಒಳಗೆ ಹೇಗೆ ಪರಕೀಯರಿಗೆ ಪ್ರವೇಶವಿಲ್ಲವೋ 
ಹಾಗೇ ಸುಮನಳ ಹೃದಯದಲ್ಲಿಯೂ ತನಗೆ ಸ್ಥಾನವಿಲ್ಲ. ಅಯ್ಯೋ ಈ 
ಕಿಚ್ಚನ್ನು ತುಂಬಿಸಿಕೊಳ್ಳಲೆಂದು ತಾನು ಇಲ್ಲಿಗೆ ಬಂದೆನೇ ? 

“ನಿನ್ನ ಮಗಳು ಲೆಕ್ಚರರ್ ಆಗಿದ್ದಾಳೆ ಅಂದ್ಯಲ, ಯಾವ ಸಬ್ಬಕ್ಸ್‌ನಲ್ಲಿ? '' 
ತೀರ ಸಮೀಪದಲ್ಲಿ ಸುಮನಳ ಸ್ವರ ಕೇಳಿದಾಗಲೆ ಎಚ್ಚರ. 

' ಇಂಗ್ಲಿಷು. ಒಂದು ವರ್ಷವಾಯ್ತು ಇಲ್ಲಿ ಕಾಲೇಜಿಗೆ ಸೇರಿ. ” ಧ್ವನಿಯಲ್ಲಿ 
ಉತ್ಸಾಹವಿರಲಿಲ್ಲ. ಯಾರೋ ಅಪರಿಚಿತರು ಕೇಳಿದ ಪ್ರಶ್ನೆಗೆಉತ್ತರಿಸಿದೆ ಎನಿಸಿತು. 
ಚೀಲದಲ್ಲಿ ಆಲ್ಬಂ ಇತ್ತು . ಅವಳು ಮತ್ತು ಸುವನ ಶಾಲಾ - ಕಾಲೇಜಿನಲ್ಲಿ 
ತೆಗೆಸಿಕೊಂಡ ಹಲವಾರು ಭಾವಚಿತ್ರಗಳ ಸಂಗ್ರಹದ ಹಳೆ ಆಲ್ಬಂ ಅದು. ಅಲ್ಲದೆ 
ತನ್ನ ಪತಿ, ಮಕ್ಕಳ ಆಲ್ಬಂ ಬೇರೆ ತಂದಿದ್ದಾಳೆ, ಎಲ್ಲರನ್ನೂ ಪರಿಚಯಿಸುವ 
ಆಸೆಯಿಂದ. ಆದರೆ ಅವಳಿಗೆ ಆಸಕ್ತಿ ಇಲ್ಲದ ಮೇಲೆ ತನಗೇಕೆ ಎಲ್ಲಾ 
ಹೇಳಿಕೊಳ್ಳುವ ಆತುರ ? ಹೀಗಾಗಿ ಅವು ಚೀಲದಿಂದ ಹೊರಗೆ ಇಣುಕಲೇ ಇಲ್ಲ, 

ಸ೦ಜೆತನಕ ಪಟ್ಟಾಂಗ ಹೊಡೆಯುವ ಆಸೆಯಿಂದ ಬಂದವಳು 
ಇನ್ನೊಂದು ನಿಮಿಷವೂ ಕುಳಿತಿರಲಾಗದೆ ವಿಷಾದ ಹೊತ್ತು ಹೊರಟುಬಿಟ್ಟಳು. 
ಹೋಗುವಾಗ ಸುಮನ ಕೇಳದಿದ್ದರೂ ತನ್ನ ಮನೆ ವಿಳಾಸದ ಕಾರ್ಡು ಕೊಡುತ್ತ 
“ ನನ್ನ ಗಂಡ ವ್ಯಾಪಾರಿ . ಜೀವನದಲ್ಲಿ ಕೊರತೆ ಕಾಣದೆ ತಕ್ಕ ಮಟ್ಟಿಗೆ ಚೆನ್ನಾಗಿ 
ಬಾಳ್ತಾ ಇದ್ದೇವೆ. ನಿನಗೆ ಅನುಕೂಲವಾದಾಗ ಒಮ್ಮೆ ಬಂದು ಹೋಗು'' ಎಂದಳು. 

ಕಳುಹಿಸಲೆಂದು ಗೇಟಿನವರೆಗೂ ಬಂದ ಸುಮನಳ ಕುತ್ತಿಗೆಯ ನರಗಳು 
ಬಿಗಿದುಕೊಂಡದ್ದು, ಏನನ್ನೋ ಹೇಳಲು ತವಕಿಸುವುದು ಸೂಕ್ಷ್ಮವಾಗಿ 
ಗಮನಿಸಿದ ಪ್ರಭಾ ಒಂದೆರಡು ನಿಮಿಷ ಹಾಗೇ ತಡೆದು ನಿಂತಳು. ಏನಾದರೂ 
ಹೇಳಬಹುದೇ ? ಊಹುಂ, ಅವಳು ಹಾಂ ಹೂಂ ಎನ್ನಲಿಲ್ಲ 


ಅವನು ಮತ್ತು ಮಗು 


ಧಡ್ ಧಡ್ ಸದ್ದು ಮಾಡುತ್ತ ಪ್ಲಾಟ್‌ಫಾರ್‌ನಲ್ಲಿ ಬಂದು ನಿಂತ 
ಲೋಕಲ್ ಗಾಡಿಯಲ್ಲಿ ಈ ದಿನ ವಿಪರೀತ ನೂಕುನುಗ್ಗಲು, ಗದ್ದಲ. ಜನರ 
ಪ್ರವಾಹ ಹೇಗೆ ಒಳಗಿನಿಂದ ಕೆಳಗಿಳಿಯುತ್ತದೆಯೋ ಅಷ್ಟೇ ವೇಗದಲ್ಲಿ 
ಹೊರಗಿನ ಜನರೂ ತುಂಬಿಕೊಳ್ಳುತ್ತಾ ಇದ್ದಾರೆ ಗಾಡಿಯ ಹೊಟ್ಟೆಯೊಳಗೆ. 
ಬಲವಿದ್ದವನು ಇಲ್ಲಿ ಗೆದ್ದ. ಅವನು ತನ್ನ ಕೈಯಲ್ಲಿರುವ ಹೆಣ್ಣುಮಗುವನ್ನು 
ಬಿಗಿಯಾಗಿ ತಬ್ಬಿ ಹಿಡಿದು ಗದ್ದಲದ ಮಧ್ಯೆ ಗಾಡಿಯನ್ನು ಹತ್ತುವ ವ್ಯರ್ಥ 
ಸಾಹಸ ಮಾಡಿ ವಿಫಲನಾಗಿ ಹಿಂದೆ ಸರಿದು ನೋಡುತ್ತ ನಿಂತ ಒಂದು ಬದಿಯಲ್ಲಿ 
ಮರು ನಿಮಿಷದಲ್ಲಿ ಗಾಡಿ ಮತ್ತೆ ಸದ್ದುಗದ್ದಲದೊಡನೆ ಪ್ಲಾಟ್‌ಫಾರ್‌ನಿಂದ 
ನಿರ್ಗಮಿಸಿತು . ಅವನು ಮೂಕಪ್ರೇಕ್ಷಕನಾದ. ಮಗು ಏರಿದ ಸ್ವರದಲ್ಲಿ 
' ಅಮ್ಮಾ' ಎಂದದ್ದು ಗದ್ದಲದಲ್ಲಿ ಕೇಳಿಸಲಿಲ್ಲ ಯಾರಿಗೂ 

ಭಾನುವಾರ ಮುಂಬಯಿಯ ಎಲ್ಲಾ ರೈಲ್ವೇ ಸ್ಟೇಶನ್ , ಬಸ್ಸುಗಳಲ್ಲಿ ವಿಪರೀತ 
ನೂಕುನುಗ್ಗಲು. ಇವತ್ತು ಗಣಪತಿ ಉತ್ಸವ ಬೇರೆ. ಜನರೆಲ್ಲ ತಮ್ಮ ತಮ್ಮ ಕುಟುಂಬ 
ಗಳೊಡನೆ ಹೊಸ ಹೊಸಉಡುಪು ಧರಿಸಿ ಸಂತೋಷಚಿತ್ತರಾಗಿ ನಗುತ್ತ ಹರಟುತ್ತ 
ಎಲ್ಲೆಲ್ಲಿಯೋ ಹೋಗಿಬರುತ್ತಾ ಇದ್ದಾರೆ . ಏನಿದು ಜನಸಾಗರ. ಒಬ್ಬರಿಗೊಬ್ಬರ 
ಪರಿಚಯವಿಲ್ಲ. ಈ ಹೊರ ವಾತಾವರಣದ ಮಾತು ಬಿಡಿ, ಅನೇಕ ಸಂಸಾರಗಳಲ್ಲಿ 
ಮಕ್ಕಳಿಗೆ ತಮ್ಮ ತಂದೆಯೇ ಅಪರಿಚಿತ ವ್ಯಕ್ತಿಯಾಗಿ ಬಿಡುವ ಸಂಭವವೂ ಉಂಟು. 
ನಸುಕಿನಲ್ಲಿ ಮಕ್ಕಳು ಏಳುವ ಮೊದಲೇ ದುಡಿಯಲುಹೋಗುವ ಗಂಡಸು 
ರಾತ್ರಿ ಮಕ್ಕಳು ಮಲಗಿದ ಮೇಲೆಯೇ ಹಿಂದಿರುಗಿ ಮನೆ ಸೇರಿದರೆ ಯಾವ 
ಮಕ್ಕಳಿಗೆ ತಮ್ಮ ಅಪ್ಪನ ಜೊತೆಯಲ್ಲಿ ಸಲುಗೆ ಇದ್ದೀತು? ಆದ್ದರಿಂದಲೇ ರಜಾ 
ದಿನಗಳಲ್ಲಿ ಕುಟುಂಬ ಸಮೇತರಾಗಿ ಹೊರಗೆ ವಿಹಾರ ಹೋಗಲು ಇಚ್ಚಿಸುತ್ತಾರೆ 
ಗಂಡಸರು. 

ಅವನಿಗೂ ರಜಾದಿನ. ಆದರೆ ಅವನ ಮುಖದಲ್ಲಿ ಗೆಲುವಿಲ್ಲ 
ಸಂತೋಷವಿಲ್ಲ. ಮನಸ್ಸಿಗೆ ಸುಖವಿಲ್ಲ. ಜನಪ್ರವಾಹದಲ್ಲಿ ಅವನೂ ಸಾಸಿವೆ 
ಕಾಳಿನಂತೆ ಮಗುವಿನೊಡನೆ ನಿಂತಿದ್ದಾನೆ ದಾದರ ಸ್ಟೇಶನ್‌ನಲ್ಲಿ ಲೋಕಲ್ 
ಗಾಡಿಗಳು ಬಿಡುವಿಲ್ಲದೆ ಓಡಾಡುತ್ತಾ ಇವೆ. 


ಅವನು ಮತ್ತು ಮಗು/ ೧೩ 
- ಕೈಯಲ್ಲಿರುವ ಇನ್ನೂ ಮೂರು ವರ್ಷ ತುಂಬದ, ಬಿಳಿಯಾಗಿ ಬಹಳ 
ಮುದ್ದು ಮುದ್ದಾಗಿದ್ದ ಕೆಂಪು ಫಾಕ್ ಧರಿಸಿದ ಹೆಣ್ಣುಮಗು ವಿಪರೀತ ಹಠ 
ಮಾಡುತ್ತ ' ಅಮಾ ಎಂದು ಒಂದೇ ಸ್ವರದಲ್ಲಿ ಅಳುತ್ತಾ ಇದೆ. ಅವನಿಂದ 
ಏನು ಮಾಡಿದರೂ ಮಗುವಿನ ಅಳು ನಿಲ್ಲಿಸಲು ಸಾಧ್ಯವಾಗುತ್ತಿಲ್ಲ ಬೇಗ ಗಾಡಿ 
ಸಿಕ್ಕಿದರೆ ಆ ಮೇಲೆ ಎಲ್ಲಾ ನಿಶ್ಚಿಂತೆ. ಎಷ್ಟೇ ಕಷ್ಟದ ಕೆಲಸವಾದರೂ ಅವನು 
ಹಿಂಜರಿದವನಲ್ಲ. ಆದರೆ ಹೀಗೆ ಅಳುತ್ತಿರುವ ಮಕ್ಕಳನ್ನು ಸಮಾಧಾನಪಡಿಸಲು 
ತಿಳಿಯದು ಅವನಿಗೆ. ನಾನಾ ಆಸ್ಪತ್ರೆಯಲ್ಲಿ ಮಲಗಿರುವ ಅವಳ ತಾಯಿಯಿಂದ 
ಅಗಲಿಸಿ ಕರೆದುಕೊಂಡು ಬಂದಿದ್ದಾನೆ. ಏನೇನೋ ಹೇಳಿ ರಮಿಸಿದ್ದಾನೆ. ಬಿಸ್ಕೇಟು 
ತೆಗೆಯಿಸಿ ಕೊಟ್ಟಿದ್ದಾನೆ. ಹೆಗಲ ಮೇಲೆ ಹಾಕಿಕೊಂಡು ಮೈಯೆಲ್ಲ ತೂಗಾಡಿಸುತ್ತಾ 
ನಾಲಗೆಯನ್ನು ಹೊರಳಾಡಿಸುತ್ತಾ ' ಲೊಳ್ ಲೊಳ್ ... ಳಾರೀ ... ಲಾರೀ ...' ಎಂದು 
ಏನೇನೋ ಹೇಳುತ್ತ ಅಳು ನಿಲ್ಲಿಸಿ ನಗಿಸಲು ಯತ್ನಿಸುತ್ತಾ ಇದ್ದಾನೆ. ಆದರೆ ಮಗುವಿನ 
ಅಳು ನಿಮಿಷದಿಂದ ನಿಮಿಷಕ್ಕೂ ಹೆಚ್ಚುತ್ತಾ ಇದೆ. 

ಈ ಬಾರಿ ಬಂದ ಗಾಡಿಯಲ್ಲಿ ಮೊದಲಿಗಿಂತಲೂ ಅಧಿಕ ಗಲಾಟೆ. ಎರಡು 
ಹೆಜ್ಜೆ ಮುಂದಿರಿಸಲು ಸಾಧ್ಯವಾಗದೆ ' ಹತ್ತೇರೀಕೀ ' ಎಂದು ಕಾಲಪ್ಪಳಿಸಿ 
ಸರಿದ ಹಿಂದಕ್ಕೆ , ಅವನೊಬ್ಬನಾಗಿದ್ದರೆ ಹೇಗೋ ಗಾಡಿಯ ಹೊರಗೆ 
ನೇತಾಡಿಕೊಂಡು ಹೋಗಬಹುದಿತ್ತು , ಕೈಯಲ್ಲಿ ಮಗುವಿದೆಯಲ್ಲ, ಹಣೆಯ 
ಹುಬ್ಬುಗಳು ಮೇಲೇರಿದವು. ಮಗು ಮತ್ತೊಮ್ಮೆ ಅರಚಿಕೊಂಡು ಕಾಲು ಝಾಡಿಸಿ 
ಅತ್ತಾಗ ಅವನು ಅದನ್ನು ಕೆಳಗಿಳಿಸಿ ಕಾಲುಗಳಿಗೆ ಅಮುಕಿ ಹಿಡಿದುಕೊಂಡು 
“ಸುಮ್ಮನಾಗು ಬೇಬಿ. ಎಲ್ಲ ಜನರೂ ನೀನ್ಯಾಕೆ ಅಳ್ತಾ ಇದ್ದೆ ಅಂತ ನೋಡ್ತಾ 
ಇದ್ದಾರೆ' ಎಂದ ಹಣೆಯ ಬೆವರನ್ನೊರಸುತ್ತಾ , 

“ ಮಗು ಅಳ್ತಾ ಇದೆಯಲ್ಲ' ಹಿಂದಿಯಲ್ಲಿ ಕೇಳಿ ಬಂದ ಪ್ರಶ್ನೆಯಿಂದ 
ಅವನು ಹೊರಳಿ ನೋಡಿದಾಗ ಹತ್ತಿರದಲ್ಲಿ ಬಿಸಿಲುಗನ್ನಡಕ ಧರಿಸಿದ ನೀಲಿ 
ಅಂಗಿಯನ್ನು ತೊಟ್ಟ ಹದಿಹರೆಯದ ಯುವಕನೊಬ್ಬ ಅವನನ್ನು , ಮಗುವನ್ನು , 
ದಿಟ್ಟಿಸಿ ನೋಡುತ್ತಿರುವುದು ಕಾಣಿಸಿತು. ಯುವಕನ ಪ್ರಶ್ನೆಗೆ ಉತ್ತರಿಸುವುದು 
ಬೇಕಿರಲಿಲ್ಲ ಮಗುವಿನ ಬೆನ್ನು ಚಪ್ಪರಿಸಿದ ಅವನು ಈಗ ಗಾಡಿ ಬಂದುಬಿಡುತ್ತೆ 
ಹೋಗೋಣ' ಎಂದ. 


' ನಂಗೆ ಅಮ್ಮ ಬೇಕು... ಅಮ್ಮ ಬೇಕು...' ತೊದಲು ನುಡಿಯಲ್ಲಿ ಹೇಳಿದ 
ಮಗು ಜನರ ಮಧ್ಯೆ ನುಸುಳಲು ಯತ್ನಿಸಿದಾಗ ಅವನು ಅದನ್ನು ಇನ್ನಷ್ಟು 
ಬಿಗಿಯಾಗಿ ಹಿಡಿದುಕೊಂಡು ಎತ್ತಿಕೊಂಡ... ಜನರ ಗುಂಪಿನಲ್ಲಿ ಮಗು ತಪ್ಪಿಸಿ 
ಕೊಂಡರೆ ? ಎನ್ನುವ ಭೀತಿಯಿಂದ ನೋಡಿದ ಸುತ್ತಲೂ . 


೧೪ / ವಸಂತದ ಹೂವುಗಳು 

“ ಏನಾದರೂ ತಿನ್ನೋದಕ್ಕೆ ಕೋಡಿ ಮಗುವಿಗೆ ... ಮರೀ , ನಿನ್ನ 
ಹೆಸರೇನು ??” ಯುವಕ ಬಗ್ಗಿದ ಮಗುವಿನತ್ತ 

“ ನಂಗೆ ಅಮ್ಮ ... ಅಮ್ಮ ಬೇಕು...'' ಅತ್ತಿತು ಮಗುಜೋರಾಗಿ, ಅದರ 
ಕೆಂಪು ಬಣ್ಣದ ಅಂಗಿಯಂತೆ ಮುಖವೂ ಕೆಂಪಾಗಿ , ಕಣ್ಣುಗಳು ಊಧಿ 
ಕೊಂಡಿರುವುದನ್ನು ಸೂಕ್ಷ್ಮವಾಗಿ ನೋಡಿದ ನೀಲಿ ಅಂಗಿಯ ಯುವಕ. 

ಮೂರನೆಯ ಗಾಡಿ ಬಂದಾಗಲೂ ಅವನಿಗೆ ಮಗುವನ್ನು ಎತ್ತಿಕೊಂಡು 
ಗಲಾಟೆಯಲ್ಲಿ ಗಾಡಿಯನ್ನೇರಲು ಆಗದೆ ಹಿಂದೆ ಸರಿದ, ಮುಖದಲ್ಲಿ ಅಸಮಾಧಾನ, 
ಕ್ರೋಧಒಂದಾಗಿತ್ತು ನೀಲಿ ಅಂಗಿಯ ಯುವಕ ತಾನೂ ಗಾಡಿಯನ್ನು ಹತ್ತದೆ, 
ತನ್ನ ಬಿಸಿಲುಗನ್ನಡಕದ ಒಳಗಿನಿಂದ ಅವನನ್ನು , ಮಗುವನ್ನು ನೋಡುತ್ತ ಸುಮ್ಮನೆ 
ನಿಂತುಬಿಟ್ಟ ಪ್ಲಾಟ್‌ಫಾರ್‌ನಲ್ಲಿ ಮಗುವಿನ ಮುದ್ದು ಮುಖ , ಅದರ ಅಳುವಿಗೆ 
ನಿಜವಾಗಿಯೂ ಏಕೋ ಒಂದು ವಿಧದಲ್ಲಿ ಆಕರ್ಷಿತನಾಗಿಬಿಟ್ಟಿದ್ದ. ತನ್ನನ್ನೇ 
ಹದ್ದಿನಂತೆ ಗಮನಿಸುತ್ತಿದ್ದ ಯುವಕನನ್ನು ಕಂಡು ಅವನಿಗೆ ಹಿತವೆನಿಸದೆ 
ಅವನೆದುರಿನಿಂದ ಮರೆಯಾಗಿ ನಿಲ್ಲಲು ಯತ್ನಿಸಿದರೂ ಯುವಕ ಇನ್ನಷ್ಟು ಹತ್ತಿರಕ್ಕೆ 
ಬಂದು ನಿಂತ. 

“ ಮಗು ಅಳ್ತಾ ಇದೆಯಲ್ಲ, ಎಲ್ಲಿ ಅವಳ ಅಮ್ಮ '' ಸುತ್ತಲೂ ನೋಡಿದ 
ಯುವಕ. “ ಅಂದ್ದಾಗೆ ನಿನಗೆ ಎಲ್ಲಿಗೆಹೋಕು?'' ಕೇಳಿದ ಕುತೂಹಲದಲ್ಲಿ 

ಅವನೇನು ತನ್ನ ಪರೀಕ್ಷಕನೇ . ತಾನು ಎಲ್ಲಿ ಹೋದರೂ ಇವನಿಗೇನಂತೆ 
ಎಂದುಕೊಂಡು ಕಣ್ಣು ಕೆಕ್ಕರಿಸಿ ಯುವಕನ ಇಪಡೆದ ಉಡುಪನ್ನು ನೋಡುತ್ತ 
ಹಾಗೇ ತನ್ನನ್ನೂ ನೋಡಿಕೊಂಡ. ಕಿಸೆ, ಕಾಲರು ಹರಿದ, ಮಾಸಿದ, ಗಣಿ 
ಕಾರ್ಮಿಕನಂತೆ ಕಾಣುವ ಉಡುಪು, ಹುಲುಸಾಗಿ ಬೆಳೆದ ಗಡ್ಡ ಕೆದರಿದ 
ತಲೆಗೂದಲು, ಕಾಲಿನ ಹರಿದ ಮೆಟ್ಟುಗಳು... ಅಬ್ಬಬ್ಬ ಎಷ್ಟು ಅಸಹ್ಯವಾಗಿದ್ದೇನೆ 
ತಾನು, ನಿದ್ರೆಯಿಲ್ಲದೆ ತನ್ನ ಕಣ್ಣುಗಳೂ ಕೆಂಪಾಗಿರಬೇಕು... ಛೇ ... ಛೇ ... 

“ ಮಗು ನಿನ್ನದೆಯಾ ? ಬಹಳ ಮುದ್ದಾಗಿದೆ. ಹೆಸರೇನು ? ” 

ಅವನು ಉತ್ತರಿಸದೆ ರೈಲ್ವೆ ಹಳಿಗಳತ್ತ ನೋಡಿದ. ಅಷ್ಟು ಹೊತ್ತಿಗಾಗಲೇ 
ಇನ್ನೊಂದು ಗಾಡಿಗಾಗಿ ಜೇನುನೋಣದ ಹಿಂಡಿನಂತೆ ಜನರು ತುಂಬಿಕೊಳ್ಳುತ್ತಾ 
ಇದ್ದಾರೆ ಸುತ್ತಲೂ , ಅವನ ರೋಮ ತುಂಬಿದ ಕೈಗಳಲ್ಲಿ ಚಡಪಡಿಸುತ್ತಿದ್ದ ಮಗುವಿಗೆ 
ಸೆಖೆಯಾಗುತ್ತಿತ್ತು ... ಅಳು ಇನ್ನಷ್ಟು ಹೆಚ್ಚಿತ್ತು, ಯುವಕ ಕನಿಕರಗೊಂಡು 
ಹತ್ತಿರದಿಂದ ಎರಡು ಬಾಳೆಹಣ್ಣುಗಳನ್ನು ತಂದುಕೊಟ್ಟಾಗ ಮಗು ಅದನ್ನು ಬೀಸಿ 
ಒಗೆಯಿತು ನೆಲದ ಮೇಲೆ, ಅವನ ಕೈಯಿಂದ ಮಗುವನ್ನು ಎತ್ತಿಕೊಂಡು ತಾನು 
ಸಮಾಧಾನಪಡಿಸಬೇಕು ಎಂದುಕೊಂಡು ಕೈಚಾಚಿದಾಗ ಅವನು ಹಿಂದೆ ಸರಿದು 
ಕಣ್ಣರಳಿಸಿದ. 


ಅವನು ಮತ್ತು ಮಗು/ ೧೫ 
“ ಸುಮ್ಮನಾಗು ಬೇಟೇ?' ಮಗುವಿನ ತಲೆ ಸವರಿದ ನೀಲಿ ಅಂಗಿಯ ಯುವಕ 
ಅನುಮಾನದಿಂದ ಅವನನ್ನು , ಮಗುವನ್ನು ನೋಡಿದ. ಅವನ ಕಣ್ಣುಗಳ 
ಆಳದಲ್ಲಿಳಿದು ಏನನ್ನೂ ಕೆದಕಲು ಯತ್ನಿಸಿದ. ಸಂಶಯಾಸ್ಪದ ಭಾವನೆಯ 
ತರಂಗಗಳು ! ಮಗುವಿನ ಮೈಮೇಲೆ ಕಣೋಡಿಸಿದ, ಚಿನ್ನದ ಒಡವೆಗಳ ಗುರುತು 
ಕಾಣಿಸದೇ ಹೋದರೂ ಆಹಾ, ಚಿನ್ನದ ಪುತ್ತಳಿಯಂತೆ ಇರುವ ಈ ಮಗು ! ಹೌದು, 
ಅವನ ಕೈಗಳಲ್ಲಿ ಅಳುತ್ತಾ ಇದೆ. ಅವನಿಂದ ಅಳು ಏಕೆ ನಿಲ್ಲಿಸಲಾಗುತ್ತಾ ಇಲ್ಲ? 

ಮಗುವಿನ ಅಳು ಸಹಜವಾಗಿ ಆಕರ್ಷಿಸಿತು ಸುತ್ತಲೂ ಗಾಡಿಗಾಗಿ 
ಕಾಯುತ್ತಾ ಇದ್ದ ಜನರನ್ನು, ಎರಡು ಮಕ್ಕಳೊಡನೆ ಸಿಂಧೀ ಮಹಿಳೆ, ಕ್ರಿಶ್ಚನ್ 
ಯುವತಿ, ಇಬ್ಬರು ಗುಜರಾಥಿ ಗಂಡಸರು ಹತ್ತಿರ ಬಂದರು. ಏನಾಯ್ತು ? ಎನ್ನುತ 
ಇನ್ನೂ ಅನೇಕರು ಬಂದು ಗುಂಪುಗೂಡಿದರು ಆ ಸ್ಥಳದಲ್ಲಿ ಯುವಕ ಮಗುವಿನ 
ಅಳುವಿಗೆ ಕಾರಣ ಅರಿಯಲು ಪ್ರಯತ್ನಿಸಿದಾಗ ಅವನು “ ನಿನ್ನ ಗಾಡಿ ಬಂದಿದ್ದರೆ 
ನಿನ್ನ ಪಾಡಿಗೆ ನೀನು ಹೊರಟು ಹೋಗು'' ಎಂದ ಒರಟು ಸ್ವರದಲ್ಲಿ 

ಮತ್ತೆ ಅಳಲಾರಂಭಿಸಿತು ಮಗು. ಕೆಳ ದರ್ಜೆಯ ಕೂಲಿಯವನಂತೆ 
ಕಾಣುತ್ತಿರುವ ಅವನ ಕೈಯಲ್ಲಿ ಮುದ್ದಾದ ಮಗು ! ಸೇರಿದ ಜನರು ಅಳುವನ್ನು 
ಸಹಿಸಲಿಲ್ಲ. ತಮಗೆತೋಚಿದಂತೆ ಆಡಿಕೊಂಡರು ತಮ್ಮೊಳಗೆ, ಕೆಲವರು 
ಮಗುವನ್ನು ತಾವು ಸಮಾಧಾನಪಡಿಸುತ್ತೇವೆಂದು ಕೈಚಾಚಿದರು. ಆದರೆ ಅವನ 
ಮುಖದಲ್ಲಿ ಏನೋ ಭೀತಿಯ ಛಾಯೆ . ಮಂಗನ ಮರಿಯಂತೆ ಎದೆಗೆ ಬಿಗಿಯಾಗಿ 
ಮಗುವನ್ನು ತಬ್ಬಿ ಹಿಡಿದುಕೊಂಡು ಇಲ್ಲವೆಂಬಂತೆ ತಲೆಯಲ್ಲಾಡಿಸಿದ. ಆದರ 
ಅಳುವಿಗೆ ತಾಳ್ಮೆ ಕಳೆದುಕೊಂಡವನಂತೆ ತನ್ನ ಒರಟಾದ ಹಸ್ತದಿಂದ ಆ ಪುಟ್ಟ 
ಬಾಯಿಯನ್ನು ಮುಚ್ಚಲು ಯತ್ನಿಸಿದ. ಅದೇನುಕೌರ್ಯ ಅವನ ಮುಖದಲ್ಲಿ 
(“ ಅರೆ ಭೈಯ್ಯಾ '' ನೀಲಿ ಅಂಗಿಯ ಯುವಕ ಕೇಳಿದ, “ ಮಗೂಗೆ ಯಾಕೆ ಹಿಂಸೆ 
ಕೊಡ್ತಾಇದ್ದೀ ? ಮಗು ನಿನ್ನದೆಯಾ... ಅಥವಾ?” 

“ ನಿನ್ನ ಅಪ್ಪನದು'' ಸಹನೆ ಕಳೆದುಕೊಂಡ ಅವನು ಉತ್ತರಿಸಿದ. 

ಯುವಕನಿಗೆ ಏಕೋ ಅನುಮಾನ ಹುಟ್ಟಿಕೊಂಡಿತು. ಆಗಿನಿಂದಲೂ ಅವನು 
ನೋಡುತ್ತಾ ಇದ್ದಾನೆ ಮತ್ತು ಮತ್ತು ಅವನನ್ನು ಅದೇ ತಾನೆ ಅರಳಿದ 
ಚೆಂಗುಲಾಬಿಯಂತಿರುವ ಮಗುವು ಎಣ್ಣೆಗಪ್ಪು ಬಣ್ಣದ, ಮಲಿನ ವಸ್ತ್ರಧಾರಿಯಾದ 
ಅವನದಲ್ಲ, ಬೇರೆ ಯಾರದೋ ಮಗುವನ್ನು ಅವನು ಕರೆದೊಯ್ಯುತ್ತಿದ್ದಾನೆ 
ಎಂದೆನಿಸಿತು . ಯಾರಿರಬಹುದು ? ಅವನ ಬಂಧುವಿನ ಮಗುವಾಗಿದ್ದರೆ 
ಹೀಗೆ ಅವನೊಬ್ಬನೇ ಇಲ್ಲಿರಲಾರ. ನೆರೆಹೊರೆಯವರ ಮಗುವನ್ನು ಇವನೇಕೆ 


೧೬ / ವಸಂತದ ಹೂವುಗಳು 
ಕರೆದೊಯ್ಯುತ್ತಿದ್ದಾನೆ ? ಅವನದೇ ಮಗುವಾಗಿದ್ದರೆ ಇಷ್ಟು ಹೊತ್ತಾದರೂ 
ಅಳು ನಿಲ್ಲಿಸಿ ಮಗು ಸುಮ್ಮನೆ ಇರಲಾರದೇ ? ಇನ್ನಾರದೋ ಶ್ರೀಮಂತರ 
ಮಗುವನ್ನು ವಿಹಾರಕ್ಕೆ ಕೊಂಡೊಯ್ಯುತ್ತಿದ್ದಾನೆಯೇ ? ಹೀಗೆ ಕರೆದೊಯ್ಯುವ 
ಆಳಿನ ಜೊತೆಹೀಗೇಕೆ ಬಿಟ್ಟಿದ್ದಾರೆ ಮಗುವನ್ನು ? 

ಯುವಕ ತನ್ನ ಅನುಮಾನವನ್ನು ಬದಿಯಲ್ಲಿ ನಿಂತಿದ್ದ ಒಂದಿಬ್ಬರೊಂದಿಗೆ 
ಹೇಳಿಕೊಂಡ. ಅವರು ತನ್ನ ಅನುಮಾನವನ್ನು ಹತ್ತಿರ ನಿಂತವರ ಕಿವಿಗಳಿಗೆ 
ಉಸುರಿದರು... ಗುಸು ಗುಸು ಎದ್ದಿತು ಸುತ್ತಲೂ , ಮಗುವಿನ ಅಳುವಿಗೆ ನೂರು 
ಕಾರಣಗಳು ಹುಟ್ಟಿಕೊಂಡವು. ನೀಲಿ ಅಂಗಿಯವನಿಗೆ ಇವನು ಕಳ್ಳನಿರಬೇಕು, 
ಮಗುವನ್ನು ಎಲ್ಲಿಗೋ ಕದ್ದು ಸಾಗಿಸುತ್ತಿದ್ದಾನೆ ಎಂಬ ಇನ್ನೊಂದು ಅನುಮಾನವೂ 
ಹುಟ್ಟಿಕೊಂಡಾಗ ಬೆಚ್ಚಿದವನಂತೆ ಬದಿಯಲ್ಲಿದ್ದವರೊಂದಿಗೆ ತಿಳಿಸಿ ಅವನನ್ನೇ 
ನೋಡಿದ. ಇತ್ತೀಚೆಗೆ ಮುಂಬೈಯಲ್ಲಿ ಮಕ್ಕಳನ್ನು ಕದಿಯುವ ಕಳ್ಳರ ಸಂಖ್ಯೆ 
ಹೆಚ್ಚುತ್ತಿದ್ದು ಆಗಾಗ ಎಳೆಯ ಮಕ್ಕಳು ಕಾಣೆಯಾಗುತ್ತಿರುವ ಸುದ್ದಿಯೂ ಕೇಳಿ 
ಬರುತ್ತಾ ಇದೆ. ಪೋಲೀಸರು ಜಾಗೃತರಾಗಿದ್ದರೂ ಒಬ್ಬನೇ ಒಬ್ಬ ಕಳ್ಳ ಸಿಕ್ಕಿಬಿದ್ದಿಲ್ಲ. 
ಎಲ್ಲಿಯೂ , ಹೇಗೆ ಮಕ್ಕಳನ್ನು ಕರೆದೊಯ್ಯುತ್ತಾರೋ ಯಾರಿಗೂ ಅರಿವಾಗುವದೇ 
ಇಲ್ಲ, 

' ಹೋ ...! ” ಯುವಕ ಕೇಕೆ ಹಾಕುತ್ತ ಎಲ್ಲರನ್ನೂ ಕೂಗಿಕರೆದ, “ ಬನ್ನಿ ಬನ್ನಿ, 
ಬದ್ಮಾಶನನ್ನು ಹಿಡೀರಿ! ಯಾರದೋ ಮಗುವನ್ನು ಕದ್ದುಕೊಂಡು ಹೋಗ್ತಾ 
ಇದ್ದಾನೆ...!! ಪೋಲೀಸರನ್ನು ಕರೀರಿ... ಇವನನ್ನು ಹಿಡೀರಿ... ಬನ್ನಿ...? ” 

ಜನರ ಗುಂಪು ಮತ್ತಷ್ಟು ಹೆಚ್ಚಿತು. ಯುವಕ ಧೈರ್ಯದಿಂದ ಕರೆದಾಗ ಮುಖ 
ಮುಖ ನೋಡಿಕೊಂಡರು ಎಲ್ಲರೂ ಅವನನ್ನು ಹೆಚ್ಚು ಪರೀಕ್ಷಿಸುವುದೂ 
ಅನಗತ್ಯವಾಗಿತ್ತು ! 

ಬ್ಲಾಪರೇ ... ನಮ್ಮ ಕಣ್ಣುಗಳನ್ನು ತಪ್ಪಿಸಿ ನೀನು ಹ್ಯಾಗೋ ಮಗೂನ್ನ 
ಹೊತ್ತುಕೊಂಡು ಹೋಗೀ ? ” ಸವಕಲು ಶರೀರದ ಮರಾಠಿಯವನೊಬ್ಬ ಅವನ 
ಶರ್ಟಿಗೆ ಕೈ ಹಾಕಿದ. ನೀಲಿ ಅಂಗಿಯ ಯುವಕ ಮಗುವನ್ನು ರಭಸದಿಂದ 
ಎಳೆದುಕೊಂಡ ತನ್ನತ್ತ 

“ ಮಗೂನ್ನ ಎಲ್ಲಿಂದ ಕದ್ದು ತರಾ ಇದ್ದಿಯೋ ಸುವ್ವರಕಾ ಬಚ್ಚಾ ...'' 
ಇನ್ನೊಬ್ಬ ಅವನ ಮುಖಕ್ಕೆ ಗುದ್ದಿ ' ಹೋ ... ಇಲ್ಲಿ ಕಳ್ಳ ಬಂದಿದ್ದಾನೆ' ಎಂದು 
ಅರಚಿಕೊಂಡ. 


ಅವನು ಮತ್ತು ಮಗು/ ೧೭ 
ಮತ್ತೊಂದು ಕ್ಷಣದಲ್ಲಿ ' ಯಾರದೋ ಮಗುವನ್ನು ಕದ್ದು ಸಾಗಿಸುತ್ತಿದ್ದ 
ಕಳ್ಳನೊಬ್ಬ ಸಿಕ್ಕಿಬಿದ್ದಿದ್ದಾನೆ' ಎಂಬ ಸುದ್ದಿ ಸ್ಟೇಶನ್‌ನ ತುಂಬ ಹಬ್ಬಿಹೋಯಿತು. 
ಸೇರಿದ ಜನರೆಲ್ಲ ಧಾವಿಸಿ ಬಂದರು. ಮುಂಬಯಿಯಲ್ಲಿ ಸಣ್ಣ ಗಲಾಟೆಯಾದರೂ 
ನೂರಾರು ಜನರು ಸೇರಿ ಕೈಕಾಲು ಬೆಳೆದು ವಿಷಯ ಇನ್ನೇನೋ ಆಗಿ ಹೋಗುತ್ತದೆ. 
ಜನರ ಗುಂಪು, ಮಾತಿನ ಅಬ್ಬರದಿಂದ ಮಗುವಿನ ಅಳುವಿಗೆ ಎಲ್ಲಿಲ್ಲದ ಮಹತ್ವ 
ಬಂದು ಪರಿಸ್ಥಿತಿ ಇನ್ನಷ್ಟು ಗಂಭೀರವಾಯಿತು. ಅವನಿಗೆ ತನ್ನ ಮಗು ಎಲ್ಲಿ ತನ್ನಿಂದ 
ತಪ್ಪಿಸಿಕೊಂಡು ಹೋಗುತ್ತದೆಯೋ ಎಂದು ದಿಗಿಲಾಗಿ ' ಅಯ್ಯೋ ನನ್ನ ಬೇಬೀ ' 
ಎಂದು ಅರಚಿದ. 


ಮೊದಲೇ ಅವನು ನಾಲ್ಕು ಜನ ಸೇರಿದಲ್ಲಿ ಮಾತನಾಡಲು ಹೆದರುವವ. 
ಈಗ ದೊಡ್ಡ ಜನಪ್ರವಾಹವೇ ತನ್ನ ಸುತ್ತಲೂ ಸೇರುವುದನ್ನು ಕಂಡು ಎಂದಿನ 
ಹೇಡಿತನ ಧುತ್ತೆಂದು ಜಾಗ್ರತವಾಗಿ ನಡುಗಿ ಬೆವರಿ ನಾಲಿಗೆ ತೊದಲಿ ಬೈಬೈ 
ಎಂದ . ಅವನ ಹೆದರಿದ ಮುಖ, ಅಸ್ಪಷ್ಟ ನುಡಿ, ನಡುಗುವ ದೇಹ ಎಲ್ಲರ 
ಅನುಮಾನವನ್ನು ಪುಷ್ಟಿಕರಿಸಿತು. 

ಮೊನ್ನೆ ಕೊಲಾಬದಲ್ಲಿ ಇವನಂತೆಯೇ ಒಬ್ಬ ನಾಲ್ಕು ವರ್ಷದ 
ಮಗುವನ್ನು ಕರೆದೊಯ್ಯುತ್ತಿದ್ದಾಗ ಅಚಾನಕ್ ಪೋಲೀಸರ ಕೈಗೆ ಸಿಕ್ಕಿಬಿದ್ದ. ಅವನ 
ಕಡೆಯವನೇ ಇರಬೇಕು ಇವನೂ ” ಎಂದ ಮೀಸೆಯ ವ್ಯಕ್ತಿಯೊಬ್ಬ ಮುಂದೆ 
ಬಂದು ತುಥ್ ಎಂದು ಉಗುಳಿದ ಅವನ ಮುಖದ ಮೇಲೆ. 

ಕಣ್ಣಿಲ್ಲದವರು!'' ಸಿಂಧೀ ಮಹಿಳೆ ತನ್ನ ಮಕ್ಕಳ ರಕ್ಷಣೆಗಾಗಿ ಹೆದರಿ ಹಿಂದೆ 
ಸರಿದು ಅಂದಳು , “ ಯಾರಾರ ಮಕ್ಕಳನ್ನು ತಬ್ಬಲಿ ಮಾಡಿ ಹಣಕ್ಕಾಗಿ 
ಮಾರುವ ಹೃದಯಹೀನರು, ಕಟುಕರು, ಹೊಡೀರಿ... ಚಚ್ಚಿ ಹಾಕಿರಿ ಅವನನ್ನು. ” 

' ಹೌದು ಹೌದು, ಇಂಥವನನ್ನು ಹೀಗೇ ಬಿಟ್ಟರೆ ಇನ್ನೆಷ್ಟು ಮಕ್ಕಳನ್ನು 
ಕದ್ದೊಯ್ಯುತ್ತಾನೋ , ಹಾಗೆ ಬೆನ್ನಿಗೆರಡು... ಬಿಗೀರಿ' ದಪ್ಪ ಸ್ವರವೊಂದು 
ಗುಜರಾಥಿ ಭಾಷೆಯಲ್ಲಿ ಗುಡುಗಿತು . 


“ ಅಯ್ಯಪ್ರೊ ... ” ಆರ್ತನಾಗಿ ಕೈ ಜೋಡಿಸಿದ ಅವನು. ಬಿಡಿ ನನ್ನನ್ನು. 
ಬೇಬಿ... ಮಗಳು... ಅವಳ ತಾಯಿ ನಾನಾ ಆಸ್ಪತ್ರೆಯಲ್ಲಿ... ಅಯ್ಯೋ ... 
ಎರಡನೇ ಮಗು...'' 


ಅವನ ಮಾತು ಪೂರ್ಣವಾಗುವ ಮೊದಲೇ ನೀಲಿ ಅಂಗಿಯ ಯುವಕ 
ಬಲಮುಷ್ಟಿಯಿಂದ ಗುದ್ದಿದ ಮುಖಕ್ಕೆ . ( ನಿನ್ನ ರೂಪಕ್ಕೆ ಹೇಳಿದ ಮಗಳೇನೋ 


೧೮ / ವಸಂತದ ಹೂವುಗಳು 
ಇವಳು? ಅಪ್ಪಾ ಅಂತ ಅನ್ನಿಸಿಕೊಂಡವನ ಜೊತೆ ಮಗು ಹೇಗಿರುತ್ತೋ ಭಿಕಾರಿ ? 
ಹೀಗೆ ಅಳ್ತಾ ಇರುತ್ತೇನೋ .. ? ಬಂಧೀಖಾನೆ ಸೇರು. ಆ ಮೇಲೆ ಬುದ್ದಿ ಬರುತ್ತೆ 


ನಿನಗೆ.?? 


“ ಮಾರೋ ... ಮಾರೋ ... ” ನಾಲ್ಕಾರು ಜನರ ಸ್ವರ ಕೇಳಿಸಿತು. ಜನರಲ್ಲಿ 
ಆಗಲೇ ಅಸಮಾಧಾನ ಕುದಿಯುತ್ತಲೇ ಇದೆ. ಇವನು ಮಕ್ಕಳ ಕಳ್ಳ ಎಂದು 
ಸರಿಯಾಗಿ ತೀರ್ಮಾನಿಸಿಕೊಳ್ಳುತ್ತಿದ್ದಂತೆ ಎಲ್ಲರಲ್ಲಿಯೂ ಏರಿತು ಆವೇಶ. 
ಮುಂಬಯಿ ಜನರೇನು ಸಾಮಾನ್ಯರಲ್ಲ, ಸಾರ್ವಜನಿಕ ಸ್ಥಳದಲ್ಲಿ ಕಳ್ಳನೊಬ್ಬ 
ಸಿಕ್ಕಿಬಿದ್ದರೆ ಅವನ ಅವಸ್ಥೆ ದೇವರಿಗೇ ಪ್ರೀತಿ. ಕಳ್ಳನನ್ನು ಎಲ್ಲರೂ ಒಂದಾಗಿ 
ಹಣ್ಣುಗಾಯಿ ನೀರುಗಾಯಿ ಮಾಡಿದಾಗಲೇ ಅವರಿಗೆ ತೃಪ್ತಿ! ಇಂದು ಎಲ್ಲರ 
ಸಮ್ಮುಖದಲ್ಲಿ ಒಬ್ಬ ಮಕ್ಕಳನ್ನು ಕದಿಯುವ ಕಳ್ಳ ಸಿಕ್ಕಿಬಿದ್ದಿದ್ದಾನೆ. ಜನರು ಅವನನ್ನು 
ಹಾಗೆಯೇ ಬಿಟ್ಟು ಬಿಡುತ್ತಾರೆಯೇ ? ಅಪರಾಧಿಗೆ ನ್ಯಾಯಾಲಯ ಶಿಕ್ಷೆಯನ್ನು 
ವಿಧಿಸುವ ಮೊದಲೇ ತಮ್ಮಿಂದ ಒಂದಷ್ಟು ಲಘು ಸೇವೆಯಾಗಲಿ! ಹೆತ್ತವರ 
ದುಃಖದ ಕಣ್ಣೀರನ್ನು ಕಾಣುವ ಕಣ್ಣು ಇವನಿಗಿಲ್ಲ ಇವನು ಎಷ್ಟು ಮಕ್ಕಳನ್ನು 
ಕದ್ದೊಯ್ದಿದ್ದಾನೋ . ಇವನನ್ನು ಹೀಗೇ ಬಿಡಬಾರದು... “ ಮಾರೋ ... ಮಾರೋ ... ” 
ಕೇಳಿಸಿದ ಬೊಬ್ಬೆಯಿಂದ ಸೇರಿದ ಜನರು ಇನ್ನಷ್ಟು ಉತ್ತೇಜಿತರಾದರು. 

ಅವನು ಹತಾಶನಾಗಿ, ತರಗೆಲೆಯಂತೆ ಕಂಪಿಸಿ ಹಿಂದೆ ಸರಿಯಲಿಚ್ಚಿಸಿದ. 
ಅಂಗಲಾಚಿದ. ಯಾರೂ ಅವನ ಮೊರೆ ಕೇಳಲಿಲ್ಲ. ಕೇಳುವ ತಾಳ್ಮೆಯಿರಲಿಲ್ಲ 
ಯಾರಿಗೂ , ಬಲಿಷ್ಠವಾದ ಹತ್ತೆಂಟು ದೇಹಗಳು ಮುಗಿಬಿದ್ದವು ಅವನ ಮೇಲೆ. 
ಮುಷ್ಟಿ ಪ್ರಹಾರವಾಗಲಾರಂಭಿಸಿತು. ಮುಖದ ಮೇಲೆ, ಬೆನ್ನು , ಹೊಟ್ಟೆಯ 
ಮೇಲೆ, ಅವನ ಆರ್ತನಾದ ಉಳಿದವರ ಆಕ್ರೋಶದಲ್ಲಿ ಅಡಗಿಹೋಯಿತು. 
ಅವನನ್ನು ಗುದ್ದಿ ಗುದ್ದಿ ನೆಲಕ್ಕೆ ತಳ್ಳಿದರು. ಅನೇಕಬೂಟ್ಟುಕಾಲುಗಳು ತುಳಿದವು 
ಅವನನ್ನು. 

ಇಂತಹ ಕಳ್ಳರಿಗೆ ಇದೇ ಶಿಕ್ಷೆ ! ಏಯ್ ಮಗೂನ್ನ ಪೋಲೀಸರಿಗೆ 
ಒಪ್ಪಿಸಿ ಬಿಡೋಣ. ಪಾಪ, ಅದರ ಅಪ್ಪ ಅಮ್ಮನ ಹತ್ತಿರ ಸೇರಿಕೊಳ್ಳಲಿ'' ಎಂದ 
ಗುಜರಾಥಿಯವನೊಬ್ಬ ವಿಜಯದ ಧ್ವನಿಯಲ್ಲಿ, 

ಅಷ್ಟರಲ್ಲಿ ಲಾಠಿ ಹಿಡಿದ ನಾಲ್ಕು ಜನ ಪೋಲೀಸರೂ ಹಾಜರಾದರು 
ಅಲ್ಲಿ ಜನರ ಗುಂಪು ದಾರಿ ಬಿಟ್ಟಿತು ಅವರಿಗೆ ರಕ್ತದ ಮಡುವಿನಲ್ಲಿದ್ದ ಇನ್ನೂ 
ರಕ್ತ ಕಾರುತ್ತಾ ಬಿದ್ದ ಅವನನ್ನು ಪೊಲೀಸರು ನೋಡುತ್ತಿದ್ದಂತೆ ಹಿಂದಿ, ಮರಾಠಿ, 
ಗುಜರಾಥಿ ಭಾಷೆಗಳುಗುಂಗುಟ್ಟಿದವು ಸುತ್ತಲೂ ತಾನು ಮುಂದೆ 


ಅವನು ಮತ್ತು ಮಗು/ ೧೯ 
ತಾನು ಮುಂದೆನ್ನುತ್ತ ಎಲ್ಲರೂ ಅವರವರ ಭಾಷೆಯಲ್ಲಿ ನಡೆದುದನ್ನು ವಿವರಿಸಲು 
ಪ್ರಾರಂಭಿಸಿದರು. ಕಳ್ಳನಿಗೆ ಸರಿಯಾದ ಶಿಕ್ಷೆ ಕೊಟ್ಟೆವೆಂದು ಎಲ್ಲರ ಕಣ್ಣುಗಳಲ್ಲಿ 
ಹೆಮ್ಮೆಯ ಬೆಳಕು . ಅವನ ತುಚ್ಛ ನೋಟ. ಮಗುವಿನತ್ತ ಕನಿಕರದ ದೃಷ್ಟಿ.. 

ನೀಲಿ ಅಂಗಿಯ ಯುವಕ ಪೋಲೀಸರಿಗೆ ಮಗುವನ್ನು ತೋರಿಸಿ ಅವನ 
ವಿಷಯವನ್ನೆಲ್ಲ ವಿವರಿಸಿದ ಇಂಗ್ಲಿಷಿನಲ್ಲಿ ನಿಜವಾಗಿಯೂ ಯುವಕನಿಗೆ 
ಅವನ ಮೇಲೆ ಯಾವ ದ್ವೇಷವೂ ಇರಲಿಲ್ಲ, ಅವನಂತೆ ಲೋಕಲ್ ಗಾಡಿಗಾಗಿ 
ಕಾಯುತ್ತಿದ್ದಾಗಲೇ ಈ ಘಟನೆ ನಡೆದದ್ದು ತೀರಾ ಆಕಸ್ಮಿಕ. ಇಷ್ಟು ಸುಂದರವಾದ 
ಮಗುವನ್ನು ಕದ್ದುಕೊಂಡು ಬಂದಿದ್ದಾನೆ. ಮಗು ಅವನಿಗೆ ಹೆದರಿ ಒಂದೇ 
ಸವನೆ ಅಳುತ್ತಿದ್ದು, ತಾನು ಸರಿಯಾದ ಸಮಯದಲ್ಲಿ ಅವನನ್ನು ಕಳ್ಳ ' ಎಂದು 
ಗುರುತಿಸಿದ್ದೇನೆ. ತನ್ನ ಅನುಮಾನಕ್ಕೆ ಜನರು ಪುಷ್ಟಿ ನೀಡಿ, ಬೇಕಾದ ಸಹಕಾರ 
ನೀಡಿದ್ದಾರೆ ಎಂದೂ ಹೊಗಳಿದ ಎಲ್ಲರನ್ನೂ , ಅದೇ ಸಮಯದಲ್ಲಿ ಒಂದೆರಡು 
ಕ್ಯಾಮರಾಗಳೂ ಗುಂಪಿನ ಮಧ್ಯೆ ಕಿಕ್ ಕ್ಲಿಕ್ ಎಂದವು. ಯುವಕ ಸಂಭ್ರಮದಿಂದ 
ಬೀಗಿಹೋದ. ನಾಳೆ ಇವೆಲ್ಲ ವರದಿಯೊಂದಿಗೆ ತನ್ನ ಪೋಟೋ ಬರಲಿದೆ 
ಪತ್ರಿಕೆಯಲ್ಲಿ ಮಗುವಿನ ಹೆತ್ತವರೂ ತನ್ನನ್ನು ಇನ್ನೆಷ್ಟು ಅಭಿನಂದಿಸುತ್ತಾರೋ ... 

ನಾಲ್ವರು ಪೋಲೀಸರೂ ಯುವಕನ ಬೆನ್ನು ಚಪ್ಪರಿಸಿದರು . ಇಷ್ಟು 
ಸಮಯಗಳ ನಂತರ ಒಬ್ಬನಾದರೂ ಕಳ್ಳ ತಮಗೆ ಸಿಕ್ಕಿದನಲ್ಲ! 

“ ಸರಿಯಾದ ಕೆಲಸ ಮಾಡಿದಿ! ” ಎಂದು ಉದ್ಗರಿಸಿದ ಒಬ್ಬ ಪೋಲೀಸು. 

' ನಮಗೆ ಈ ಸಾರೆ ಇದೊಂದು ಕೇಸ್‌ನಿಂದಾಗಿ ಪ್ರಮೋಶನ್ ಸಿಗುವುದು 
ಖಂಡಿತ !”” ಇನ್ನೊಬ್ಬ ಕೆಳಗೆ ಬಿದ್ದ ಅವನತ್ತ ಬಗ್ಗಿದ. ಅವನು ಇನ್ನೂ 
ಏನೋ ಗೊಣಗುತ್ತಿರುವುದನ್ನು ಕಂಡು ಕಿವಿಯಾನಿಸಿದ. 

' ನಾನಾ ಅಸ್ಪತ್ರೆ ... ನನ್ನ ಹೆಂಡತಿ... ಬೇಬಿನ ಅಲ್ಲಿಗೇ ಕಳಿಸೀ ... ನಾನು ... 
ನಾನು...'' ಹೇಳುತ್ತಿದ್ದವನಿಗೆ ಪ್ರಜ್ಞೆ ತಪ್ಪಿತು... ಸುತ್ತಲಿನ ಜನರೂ ಹೋ ಎಂದು 
ಅರಚಿದರು. 


ಮೂರನೆಯ ಪೋಲೀಸು ಅವನ ಪ್ಯಾಂಟ್‌ನ ಜೇಬಿಗೆ ಕೈ ಹಾಕಿದ ಬಹಳ 
ಉತ್ಸಾಹದಲ್ಲಿ ಕಳ್ಳರ ಗುಂಪಿನ ವಿಳಾಸ ಸಿಕ್ಕಿತೆಂದು ಸೇರಿದ ಜನರೆಲ್ಲ ಇನ್ನಷ್ಟು 
ಕುತೂಹಲದಿಂದ ಬಗ್ಗಿದರು. ಜೇಬಿನಲ್ಲಿ ಸಿಕ್ಕಿದ್ದು ಒಂದು ಪುಟ್ಟ ಡೈರಿ, ಪೋಲೀಸು 
ಅದರ ಪುಟವನ್ನು ತಿರುವಿದ , ಮೊದಲ ಪುಟದಲ್ಲಿ ಅವನ ಪಾಸ್‌ಪೋರ್ಟು 
ಸೈಜ್‌ನ ಒಂದು ಭಾವಚಿತ್ರ . ಎರಡನೆಯ ಪುಟದಲ್ಲಿ... 


೨೦ / ವಸಂತದ ಹೂವುಗಳು 

ಅದನ್ನು ನೋಡುತ್ತಿದ್ದಂತೆ ಅಲ್ಲಿರುವವರ ಎದೆಗುಂಡಿಗೆಗಳು ಧಡ್ ಧಡ್ 
ಎಂದು ವೇಗವಾಗಿ ಹೊಡೆದುಕೊಳ್ಳಲಾರಂಭಿಸಿದವು... ಪೋಲೀಸನ ಕ್ಕೆ 
ನಡುಗಿತು. ಎಲ್ಲರ ಕಣ್ಣುಗಳೂ ಡೈರಿಯಲ್ಲಿರುವ ಅವನ ಮತ್ತು ಜೊತೆಯಲ್ಲಿರುವ 
ಪುಟ್ಟ ಮಗುವಿನ ಫೋಟೋದಿಂದ ಇನ್ನೂ ಅಳುತ್ತಿರುವ ಮಗುವಿನತ್ತ 
ಹೊರಳಿದವು. 

'ಹಾಯ್ ... ರಾಮ ರಾಮ ... ಈ ಮಗು...! ” ನಿಂತಿದ್ದ ನಾಲ್ಕನೆಯ 
ಪೋಲೀಸು ಚಕಿತನಾಗಿ ನೀಲಿ ಅಂಗಿಯ ಯುವಕನ ಕೈಯಲ್ಲಿರುವ ಮಗುವನ್ನು 
ನೋಡಿದ. 


ಅಷ್ಟರಲ್ಲಿ ಧಾವಿಸಿ ಬಂದಿತು ಲೋಕಲ್ ಗಾಡಿ, ಪೋಲೀಸರ ಲಾಠಿಗಳು 
ಕೆಳಗುರುಳುತ್ತಿದ್ದಂತೆ ನೆರೆದ ಜನರೂ ಅಯ್ಯೋ ಅಯ್ಯೋ ಎಂದುಕೊಂಡು ತಮ್ಮ 
ತಮ್ಮ ಕೈ ಹಿಸುಕಿಕೊಂಡರು. ಎಲ್ಲರ ಮುಖಗಳಲ್ಲಿಯೂ ವಿಷಾದದ ಕಳೆ, ಅವನನ್ನು 
ಹೊಡೆದವರೆಲ್ಲ ಸದ್ದಿಲ್ಲದೆ ಗಳಿಗೆಯೋಳಗೆ ಜಾರಿಕೊಂಡರು ಅಲ್ಲಿಂದ. 
ಉಳಿದವರೂ ಇನ್ನೊಮ್ಮೆ ಮಗು ಮತ್ತು ಅವನತ್ತ ನೋಡುವ ಸಾಹಸವಿಲ್ಲದೆ , 
ಏನನ್ನೂ ಹೇಳುವ ಧೈರ್ಯವಿಲ್ಲದೆ ಬಂದು ನಿಂತ ಗಾಡಿಯತ್ತ ಓಡಿದರು. 
- ನೀಲಿ ಅಂಗಿಯ ಯುವಕನ ಮುಖವೆಲ್ಲ ನೀಲಿಯಾಗಿಹೋಯಿತು. 
ಡೈರಿಯಲ್ಲಿರುವ ಅವನ ಮತ್ತು ಮಗುವಿನ ಫೋಟೋ ನೋಡುತ್ತಿದ್ದಂತೆ 
ಸಿಡಿಲೆರಗಿದಂತೆ ಮೈ ನಡುಗಿ ಕಣ್ಣುಗಳು ಮಂಜಾದವು. ದೇಹದ ಬಿಸಿ ರಕ್ತವೂ 
ತಣ್ಣಗಾದಂತೆ ಅನ್ನಿಸಿತು. ಮೆಲ್ಲನೆ ಕೈಯಲ್ಲಿರುವ ಮಗುವನ್ನು ಕೆಳಗಿಳಿಸಿದ . 
ಪೋಲೀಸರು ಅವನನ್ನು ನಿಲ್ಲು ನಿಲ್ಲು' ಎನ್ನುತ್ತಿದ್ದಂತೆ ಇನ್ನು ಇಲ್ಲಿ ನಿಂತರೆ ತನಗೇ 
ಕಷ್ಟವೆಂದು ಅರಿತು ಸರನೆ ತಿರುಗಿ ಜನಸಾಗರದಲ್ಲಿ ಕಣ್ಮರೆಯಾಗಿ ಹೋದ. 

ಕಕ್ಕಾಬಿಕ್ಕಿಯಾದ ಮಗು ಕೆಳಗೆ ಬಿದ್ದ ಅವನನ್ನು ನೋಡುತ್ತ ಅಳಲು 
ಶಕ್ತಿಯಿಲ್ಲದೇಯಿದ್ದರೂ ಜೋರಾಗಿ ಸ್ವರ ತೆಗೆಯಿತು... “ ಅಪ್ಪಾ ... ” 


ವಸಂತದ ಹೂವುಗಳು 


ಪ್ರೊ | ಮಧುಸೂದನ ತಮ್ಮ ಸಿಟ್ಟನ್ನು ಹತೋಟಿಗೆ ತಂದುಕೊಳ್ಳಲು 
ಶತಪ್ರಯತ್ನ ಮಾಡಿದರೂ ಸಾಧ್ಯವಾಗದೆ ಕೆನ್ನೆಗೊಮ್ಮೆ ಛಟಾರನೆ ಸಿಡಿದು 
ಇಡೀ ಕ್ಲಾಸು ಮಾರ್ದನಿಗೊಳ್ಳುವಂತೆ ಅಬ್ಬರಿಸಿದರು , “ ಎರಡನೆಯ ಬೆಂಚಿನ 
ಹುಡುಗಿಯರು ಯಾರು? ಎದ್ದು ನಿಲ್ಲಿ! ” 

ಆಗ ಮಧ್ಯಾಹ್ನ ಮೂರು ಗಂಟೆ ಸಮಯ . ಬಾಟನಿ ಕ್ಲಾಸು ನಡೆಯುತ್ತಿದೆ. 
ಪ್ರೊ ! ಮಧುಸೂದನರ ಬಾಟನಿ ಕ್ಲಾಸೆಂದರೆ ವಿಧ್ಯಾರ್ಥಿ- ವಿಧ್ಯಾರ್ಥಿನಿಯರಿಗೆ 
ಅಚ್ಚುಮೆಚ್ಚು. ಇದು ದ್ವಿತೀಯ ಬಿ. ಎಸ್‌ಸಿ, ಕ್ಲಾಸು . ಅಲ್ಲಿದ್ದವರು ಹದಿನಾರು 
ಹುಡುಗರು, ಹನ್ನೆರಡು ಹುಡುಗಿಯರು. ಯಾವಾಗಲೂ ಶಾಂತವಾಗಿರುತ್ತಿದ್ದ 
ಕ್ಲಾಸಿನಲ್ಲಿ ಈ ದಿನ ಸ್ವಲ್ಪ ಕಿರಿ ಕಿರಿ ಕಾಣಿಸಿತ್ತು ಎರಡನೆಯ ಬೆಂಚಿನಿಂದ , ಸಣ್ಣ ನಗು , 
ಪಿಸಿಪಿಸಿ ಮಾತು , ಓರೆಗಣ್ಣಿನ ನೋಟ, ಪಾಠಮಾಡುತ್ತಿದ್ದ ಮಧುಸೂದನರು. 
ಮೊದಲಿಗೆ ಸಹಿಸಿಕೊಂಡರು. ಪಾಠದ ಮಧ್ಯೆ ಚಿತ್ರ ಬಿಡಿಸಲೆಂದು ಬೋರ್ಡಿನತ್ತ 
ತಿರುಗಿದಾಗ ಕಿಸಕ್ಕನೆ ನಕ್ಕ ಸದ್ದು. ನಕ್ಕವರು ಎರಡನೆಯ ಬೆಂಚಿನಲ್ಲಿ ಕುಳಿತ 
ಹುಡುಗಿಯರು. ಆ ನಗೆಗೆ ಮಧುಸೂದನರ ಸಹನೆಯೂ ತಪ್ಪಿಹೋಯಿತು. 
ಸರನೆ ತಿರುಗಿ ಪುಸ್ತಕ ಮೇಜಿನ ಮೇಲೆಸೆದು ಗುಡುಗಿದರು, “ ಎದ್ದು ನಿಲ್ಲಿ!?? 

ಇಡೀ ಕ್ಲಾಸು ಸಬ್ದವಾಗಿಹೋಯಿತು. ಎಲ್ಲರ ದೃಷ್ಟಿ ಹೊರಳಿತು ಎರಡನೆಯ 
ಬೆಂಚಿನತ್ತ ಅಲ್ಲಿದ್ದವರು ಜಯಾ, ರೂಪಾ, ಮೇರಿ ಮತ್ತು ವಿನಯ . ಅವರಲ್ಲಿ 
ಜಯಾನ ಹೊರತಾಗಿ ಉಳಿದ ಮೂವರೂ ಫಸ್ಟ್ ಕ್ಲಾಸ್ ತೆಗೆಯುವ 
ಪ್ರತಿಭಾವಂತೆಯರು. ಕ್ಲಾಸಿನಲ್ಲಿ ತುಟಿ ಬಿರಿಯುವವರಲ್ಲ, ಇವತ್ತು ಯಾವ ಶನಿ 
ಇವರನ್ನು ವಕ್ರಿಸಿಕೊಂಡಿತೋ . 


ಮಧುಸೂದನರ ತೀಕ್ಷ್ಮ ದೃಷ್ಟಿ ಎದ್ದು ನಿಂತ ನಾಲ್ವರು ಹುಡುಗಿಯರನ್ನು 
ನೋಡುತ್ತಿದ್ದಂತೆ ಕೆಲವು ಸಮಯದಿಂದ ಕ್ಯಾಂಟೀನ್‌ನಲ್ಲಿ, ಲೈಬ್ರೆರಿಯಲ್ಲಿ 
ಕಾಲೇಜು ಆವರಣದಲ್ಲಿ ಹೊರಗೇಟಿನ ಬದಿಯಲ್ಲಿ ನಾಲ್ಕಾರು ಹುಡುಗರ 
ಗುಂಪಿನಲ್ಲಿ ಬೆರೆತು ಇವರು ಹರಟುತ್ತಿದ್ದ ದೃಶ್ಯ ನೆನಪಿಗೆ ಬಂದಿತು. ಏನು ಮಾತು, 
ಏನು ನಗೆ! ಅದೇನು ವೈಯಾರ! ಹುಡುಗರಿಗೆ ಅವರ ಒಂದು ಕಣ್ಣ ನೋಟ, 
ಒಂದು ನಗು ಮಿಂಚು ಸಾಕು, ಮಾತು ಹುಚ್ಚೆದ್ದು ಕುಣಿಯಲು, ಮಾತು, ಮಾತು , 
ಮಾತು, ನಗೆ ಮಾತಿನಲ್ಲಿ ಮೈಮರೆತ ಹುಡುಗಿಯರು, ಮತ್ತು ಹುಬ್ಬು ಕುಣಿಸಿ ಕಣ್ಣು 


೨೨/ ವಸಂತದ ಹೂವುಗಳು 
ಹೊಡೆದು , ಮೀಸೆ ತಿರುವಿ ಜಂಬದಲ್ಲಿ ಬೀಗುವ ಹುಡುಗರು! ಮಧುಸೂದನರ 
ಹದ್ದಿನ ದೃಷ್ಟಿ ಎಡೆಬಿಡದೆ ಹಿಂಬಾಲಿಸಿತ್ತು ಅವರನ್ನು , ಹೂ ಕೊಡುವುದೇನು, 
ಉಡುಪು ಹೊಗಳುವುದೇನು, ಕನಿಕರಪಡುವುದೇನು... ಅಬ್ಬಬ್ಬ , ಅಷ್ಟು ಸಾಕು 
ಹುಡುಗಿಯರ ಮುಖಾರವಿಂದ ಅರಳಲು. ಅಷ್ಟು ಸಾಕು ಬೇರೆಯೇ ಅಪಾರ್ಥ 
ಕಲ್ಪಿಸಲು. ಹುಡುಗಿಯರ ಗುಂಪು ಸರಿದುಹೋದಮೇಲೆ ಹುಡುಗರ ಗುಂಪಿನಲ್ಲಿ 
ಅಟ್ಟಹಾಸದ ನಗೆ, “ ಅಯ್ಯೋ ಬೆಪ್ಪುತಕ್ಕಡಿ ಹುಡುಗಿಯರೇ , ನಿಮ್ಮನ್ನು ಫೂಲ್ 
ಮಾಡುವುದೇ ನಮಗೊಂದು ಮಜಾ!?? 

ಮಧುಸೂದನರ ಅನುಭವೀ ದೃಷ್ಟಿಗೆ ಹುಡುಗರ ಈ ಬಣ್ಣದ 
ಮುಖವೂ ಹುಡುಗಿಯರ ದೌರ್ಬಲ್ಯವೂ ಚೆನ್ನಾಗಿ ಚಿರಪರಿಚಿತ. ಹುಡುಗಿಯರಿಗೆ 
ಕೆಡುಕಾಗದಂತೆ ಎಚ್ಚರಿಕೆ ಹೇಳಲು ಅವರಲ್ಲಿ ಜಾಗೃತವಾಗಿತ್ತು ಕರ್ತವ್ಯಪ್ರಜ್ಞೆ 
ಕೆಲವು ದಿನಗಳ ಮೊದಲು ಹುಡುಗಿಯರನ್ನು ಕರೆದು ಬುದ್ದಿ ಹೇಳುತ್ತ , 
' ಹುಡುಗರೊಡನೆ ಜಾಗ್ರತೆಯಾಗಿರಿ!'' ಎಂದಿದ್ದರು. ಹಿರಿಯವರಾಗಿ 
ಹೇಳಲೇಬೇಕಾದ ಮಾತು. ಅಲ್ಲಿ ಕಳಕಳಿಯಿತ್ತು ಆದರೆ ಹುಡುಗಿಯರು ಅವರಿಗೇ 
ಕೇಳಿಸುವಂತೆ ಗೊಣಗಿದ್ದರು . ಹುಡುಗರೊಡನೆ ಮಾತನಾಡಿದಕ್ಷಣ 
ಮೈಲಿಗೆ ಆಗುತ್ತದೆಯೇ ? ಹುಡುಗರು ನಮ್ಮನ್ನು ಮುಕ್ಕಿ ತಿನ್ನುತ್ತಾರೆಯೇ ? 
ಇವರೆಲ್ಲೋ ಸಂಶಯಪಿಶಾಚಿ! ? 

ಹೌದು, ಪ್ರೊ | ಮಧುಸೂದನ ಯಾವಾಗಲೂ ಸಂಶಯಪಿಶಾಚಿ. 
ಅದು ಕಾಲೇಜಿಗೆ ಪ್ರಸಿದ್ದಿಯಾದದ್ದು. ವರ್ಷದಲ್ಲಿ ಒಂದಿಬ್ಬರು ಹುಡುಗಿಯರು 
ಅವರ ಕೈಗೆ ಸಿಕ್ಕಿಬಿದ್ದು ಛೀಮಾರಿ ಹಾಕಿಸಿಕೊಂಡೋ , ಕಣ್ಣೀರು ಸುರಿಸಿಯೋ , 
ಜಗಳವಾಡಿಯೋ ಕಾಲೇಜು ಬಿಡುವುದು ವಾಡಿಕೆಯಾಗಿದೆ. ಅವರ 
ಸಂಶಯದ ದೃಷ್ಟಿಗೆ ಒಮ್ಮೆ ಬಿದ್ದರೆ ತಮಗೆ ಕೆಟ್ಟ ಹೆಸರು ಕಟ್ಟಿಟ್ಟ ಬುತ್ತಿ 
ಎಂದು ಹುಡುಗಿಯರಿಗೂ ಗೊತ್ತು, ಆಶ್ಚರ್ಯವೆಂದರೆ ಪ್ರಿನ್ಸಿಪಾಲರು, 
ಸಹೋದ್ಯೋಗಿಗಳು ಮಧುಸೂದನರನ್ನು ಈ ಬಗ್ಗೆ ಪ್ರಶ್ನಿಸುತ್ತಿರಲಿಲ್ಲ. 
ಆಧಾರವಿಲ್ಲದೆ ಯಾರ ಮೇಲೆಯೂ ರೇಗುವವರಲ್ಲ ಎಂಬ ಕಾರಣವೂ ಇದ್ದೀತು. 

ಮಧುಸೂದನರ ಮನಸ್ಸಿನಲ್ಲಿ ಇನ್ನೊಮ್ಮೆ ಈ ಹುಡುಗಿಯರು 
ಹುಡುಗರೊಡನೆ ಚಕ್ಕಂದವಾಡುತ್ತ ನಿಂತ ದೃಶ್ಯ ಸಿನಿಮಾ ರೀಲಿನಂತೆ ಬಿಚ್ಚಿ 
ಕೊಳ್ಳುತ್ತ ಅವರ ನಿಜ ವ್ಯಕ್ತಿತ್ವವನ್ನು ಅಲ್ಲೇ ಬಯಲುಗೊಳಿಸಲು ಸಜ್ಜಾಗಿಬಿಟ್ಟವು. 
ಅವರು ಪ್ರತಿಭಾವಂತರೆಂದು ಮರೆತು ಗುಡುಗಿದರು ಇನ್ನೊಮ್ಮೆ ನೀವೆಲ್ಲರೂ 
ಕಾಲೇಜಿಗೆ ಕಲಿಯೋದಕ್ಕೆ ಬಾ ಇದ್ದೀರ? ಅಥವಾ ನಿಮ್ಮ ನಗುವಿನಿಂದ 
ಹುಡುಗರನ್ನು ಹಾಳುಮಾಡುವುದಕ್ಕಾ ??? 


ವಸಂತದ ಹೂವುಗಳು / ೨೩ 
ಮಾತು ತೀಕ್ಷವಾಗಿತ್ತು ಹುಡುಗಿಯರ ಮುಖಗಳು ನಾಚಿಗೆ - ಸಿಟ್ಟಿನಿಂದ 
ಕೆಂಪಾದವು. ಪರಸ್ಪರನೋಡಿಕೊಂಡರು . 

' ನಾವು ಹುಡುಗರ ಜೊತೆ ಏನೂ ಮಾಡಲಿಲ್ಲ ಸಾರ್ '' ರೂಪಾ 
ಧೈರ್ಯದಿಂದ ಸ್ವರ ತೆಗೆದಳು. 

' ಬೆಕ್ಕು ಕಣ್ಣುಮುಚ್ಚಿ ಹಾಲು ಕುಡಿದರೆ ಯಾರಿಗೂ ತಿಳಿದು 
ಅಂದುಕೊಂಡಿರಾ ??? 

'ಕಣ್ಣು ತೆರೆದೇ ಇಟ್ಟಿದ್ದೇವೆ ಸಾರ್‌'' ಜಯಾಳ ರೇಗಿದ ಸ್ವರ, ನಿಮ್ಮ 
ಸಂಶಯಕ್ಕೆ ನಾವು ಹೊಣೆಯಲ್ಲ.'' 

“ ಸಂಶಯ ಬರುವಂತೆ ವರ್ತಿಸಿದರೆ ಅದರ ಫಲ ನೀವೇ ಉಣ್ಣಬೇಕು!'' 

ಅದನ್ನು ನೀವು ಹೇಳಬೇಕಾಗಿಲ್ಲ . ನಮ್ಮ ಜವಾಬ್ದಾರಿ ಗೊತ್ತು ? 
ಮೇರಿ ಸಿಟ್ಟಿನಿಂದ ಅಂದಳು . ನಿಮ್ಮ ಕಾಮಾಲೆ ದೃಷ್ಟಿಗೆ ಹುಡುಗಿಯರೆಲ್ಲ 
ಕೆಟ್ಟವರು. ನಾವು ಕಾಲೇಜಿಗೆ ಕಲಿಯೋದಕ್ಕೆ ಬದ್ದೇವೆ, ಅಥವಾ ಹಾಳಾಗೋದಕ್ಕೇ 
ಬತ್ತೇವೆ. ನಿಮಗೇನಂತೆ!?” 

“ ಏನು ? ನನ್ನನ್ನೇ ಪ್ರಶ್ನಿಸುವಷ್ಟು ಧೈರ್ಯವೇ ನಿಮಗೆ? ?? 
ಮಧುಸೂದನ ಕಿಡಿಕಿಡಿಯಾದರು . ಈ ತನಕ ಯಾವ ಹುಡುಗಿಯೂ ಅವರಿಗೆ 
ಎದುರುತ್ತರ ಕೊಟ್ಟಿಲ್ಲ. ಇವತ್ತು ತುಂಬಿದ ಕ್ಲಾಸಿನಲ್ಲಿ ತಮ್ಮನ್ನೇ ಎದುರಿಸಿ 
ಮಾತನಾಡುವಷ್ಟು ಧಾರ್ಷ್ಟ್ಯ! ಇನ್ನು ಅವರಿಂದ ತಡೆಯಲಾಗಲಿಲ್ಲ ಪುಸ್ತಕದಿಂದ 
ಮೇಜಿನ ಮೇಲೆ ಎರಡು ಬಾರಿ ಬಡಿದು ತೋರು ಬೆರಳೆತ್ತಿದರು . ಎಲ್ಲಿ 
ನಿಂತು ಮಾತನಾಡ್ತಾ ಇದ್ದೀರಿ?'' 

“ನಿಮ್ಮ ಎದುರಿಗೇ ಸಾರ್! ” 

ನಡೀರಿ ಕ್ಲಾಸಿನಿಂದ ಹೊರಗೆ , ಯೂ ಬ್ಲಡೀ ಗರ್ಲ್ಸ್, ಗೆಟ್ 
ಔಟ್ ಫ್ರಂ ದಿ ಕ್ಲಾಸ್ !?? 

ನಾಲ್ವರು ಹುಡುಗಿಯರು ಇನ್ನೊಂದು ಕ್ಷಣ ವಿಳಂಬಿಸದೆ ವಿಧೇಯರಂತೆ 
ಪುಸ್ತಕ ಎತ್ತಿಕೊಂಡು ಚಟಚಟನೆ ಕ್ಲಾಸಿನಿಂದ ಹೊರ ನಡೆದುಬಿಟ್ಟರು. ಅವರ 
ಕಾಲಗೆಜ್ಜೆಯ ಕಿಣಿಕಿಣಿ ಸದ್ದು ಇಡೀ ಕ್ಲಾಸು ತುಂಬಿಕೊಂಡು ಮರು ಘಳಿಗೆಯಲ್ಲಿ 
ಸಬ್ದವಾಗಿ ಹೋಯಿತು. ಇಡೀ ಕ್ಲಾಸು ದಂಗುಬಡಿದಂತೆ ಮೌನ, ಉಸಿರೆತ್ತಲೂ 
ಹೆದರಿಕೆ. ಅನಂತರದ ಹೊತ್ತು ಗಂಭೀರವಾಗಿ ಪಾಠದಲ್ಲಿ ಕಳೆದು ಮಧುಸೂದನ 
ತಮ್ಮ ಕೋಣೆಗೆ ಹಿಂತಿರುಗಿದರು. 


೨೪/ ವಸಂತದ ಹೂವುಗಳು 
ಅವರೀಗ ಮಾಡಬೇಕಾದ ಮುಖ್ಯ ಕೆಲಸವಿತ್ತು ಕ್ಲಾಸಿನಲ್ಲಿ ತಮ್ಮ ಮುಖಭಂಗ 
ಮಾಡಿದ ಹುಡುಗಿಯರಿಗೆ ಸರಿಯಾದ ಶಿಕ್ಷೆನೀಡದ ಹೊರತು ಮನಸ್ಸಿಗೆ 
ಸಮಾಧಾನವಿಲ್ಲ. ಅವರು ತಮ್ಮಲ್ಲಿ ಕ್ಷಮೆ ಕೇಳಬೇಕು, ಕಣ್ಣೀರು ಹಾಕಬೇಕು. 
ಪಶ್ಚಾತ್ತಾಪಪಡಬೇಕು. ಆಗಲೇ ತಮಗೆ ಸಮಾಧಾನ. 

ಅವರು ಕೂಡಲೇ ಜವಾನನನ್ನು ಕರೆದು ಆ ನಾಲ್ವರು ಹುಡುಗಿಯರನ್ನು 
ಕರೆತರಲು ಆಜ್ಞಾಪಿಸಿದರು . ತಮ್ಮ ಕೋಣೆಯಲ್ಲಿ ತಮ್ಮೆದುರು ತನಿಖೆ 
ಆಗಬೇಕು. ಆಗನೋಡುತ್ತೇನೆ ಇವರ ಅಹಂಕಾರವನ್ನು ಇಲ್ಲಿಯೂ ಉದ್ಧಟತನ 
ತೋರಿಸಿದರೆ ನಾಳೆಯಿಂದ ತಮ್ಮ ಕ್ಲಾಸಿಗೆ ಪ್ರವೇಶವಿಲ್ಲ. ಪ್ರಾಕ್ಟಿಕಲ್ಸ್ ಮಾಡಲು 
ಬಿಡುವುದಿಲ್ಲ. ಅವರು ಕಾಲೇಜು ಬಿಟ್ಟು ತೊಲಗಿದರೂ ತಮಗೇನೂ ನಷ್ಟವಿಲ್ಲ, 

ಆದರೆ ತಾಸು ಕಳೆದರೂ ಹುಡುಗಿಯರು ಅವರಕೋಣೆಗೆ ಬರಲಿಲ್ಲ. 
ಬದಲಾಗಿ ಪ್ರಿನ್ಸಿಪಾಲರಿಂದಲೇ ಅವರಿಗೆ ಬಂದಿತು ತುರ್ತು ಕರೆ . ಅಲ್ಲಿಗೆ 
ಹೋದಾಗ ನಾಲ್ವರು ಹುಡುಗಿಯರು ಆಗಷ್ಟೇ ಪ್ರಿನ್ಸಿಪಾಲರಕೋಣೆಯಿಂದ 
ಹೊರಬರುತ್ತಿದ್ದರು. ಅವರ ಕಣ್ಣುಗಳು ದಾಸವಾಳ ಹೂವಿನಂತೆ ಕೆಂಪಾದದ್ದು 
ಕಂಡು ಕಸಿವಿಸಿಯಾದರೂ ಪ್ರಿನ್ಸಿಪಾಲರು ಗದರಿಕೊಂಡಿರಬೇಕೆಂದು 
ಊಹಿಸಿ ತಮ್ಮಲ್ಲೇ ಹಿಗ್ಗಿ ಠೀವಿಯಿಂದ ಪ್ರಿನ್ಸಿಪಾಲರಕೋಣೆಯಲ್ಲಿ ಕಾಲಿಟ್ಟರು. 
ಆದರೆ ಅಲ್ಲಿ ನಡೆದದ್ದೇ ಬೇರೆ. 

ಪ್ರಿನ್ಸಿಪಾಲರು ಹುಡುಗಿಯರ ಪರ ಮಾತನಾಡುತ್ತ, “ನೀವು ಕ್ಲಾಸಿನಲ್ಲಿ 
ಎಲ್ಲರೆದುರು ಅವರನ್ನು ಅವಮಾನ ಮಾಡಬಾರದಿತ್ತು, ತುಂಬ ಸೆನ್ಸಿಟಿವ್ 
ಹುಡುಗಿಯರು. ಜಾಗ್ರತೆಯಾಗಿರಿ . ಈಗ ಕಾಲ ಬದಲಾಗಿದೆ ಅಂತ ನಿಮಗೂ 
ನೆನಪಿರಲಿ!'' ಎಂದರು ಆಕ್ಷೇಪಿಸುವ ಸ್ವರದಲ್ಲಿ 

ಕಾಲ ಬದಲಾಗಿದೆ! ಅವಾಕ್ಕಾದರು ಮಧುಸೂದನ , ಹುಡುಗಿಯರು 
ಕೆಟ್ಟುಹೋಗಲೆಂದು ತಾನು ಬಯಸಿದೆನೇ ? ತನಗೇಕೆ ಅವರಲ್ಲಿ ಮತ್ಸರ? 
ಕಾಲ ಬದಲಾಗಿದೆ , ಹುಡುಗಿಯರಿಗೂ ಸ್ವಾತಂತ್ರ್ಯವಿದೆ ನಿಜ. ಆದರೆ ಯಾರ 
ಸ್ವಾತಂತ್ರ್ಯವೂ ಸ್ವಚ್ಛಂದತೆಗೆ ತಿರುಗಬಾರದು. ಸ್ವಚ್ಛಂದ ಪ್ರವೃತ್ತಿ ಕಂಡಾಗಲೆಲ್ಲ 
ತಾನು ಮೊದಲು ಹುಡುಗಿಯರಿಗೆ ಎಚ್ಚರಿಕೆ ಕೊಡುತ್ತೇನೆ. ಯೌವನದ 
ಬಿಸಿಯಲ್ಲಿ ಹೆಜ್ಜೆತಪ್ಪಿ ಪ್ರಪಾತಕ್ಕೆ ಬೀಳಬಾರದೆಂದು ತನ್ನ ಕಾಳಜಿ, ಕಳಕಳಿ. 
ಆಗಾಗ ಅವರನ್ನು ಎಚ್ಚರಿಸುತ್ತಿದ್ದರೂ ಕೇಳದೆ ಇವತ್ತು ತನ್ನನ್ನೇ ಎದುರಿಸುವಷ್ಟು 
ಸೊಕ್ಕು! ಇರಲಿ, ಇವರೆಲ್ಲ ವಿಜ್ಞಾನದ ವಿದ್ಯಾರ್ಥಿನಿಯರು. ಕ್ಲಾಸು ತಪ್ಪಿಸಿದರೂ 
ಪ್ರಾಕ್ಟಿಕಲ್ಸ್ ತಪ್ಪಿಸುವಂತಿಲ್ಲ. ಹೇಗೆ ತನ್ನ ಪ್ರಾಕ್ಟಿಕಲ್ಸ್‌ಗೆ ಬರುತ್ತಾರೋ 
ತಾನೂ ಒಂದು ಕೈ ನೋಡುತ್ತೇನೆ. 


ವಸಂತದ ಹೂವುಗಳು / ೨೫ 
ತಮ್ಮ ಕೋಣೆಗೆ ಬಂದಾಗ ತಲೆ ಸಿಡಿಯುತ್ತಿತ್ತು ಉಳಿದ ಸಹೋದ್ಯೋಗಿಗಳ 
ಗಂಭೀರ ಮನ ಅಣಕಿಸಿತು ಅವರನ್ನು ತಪ್ಪು ನಿಮ್ಮದೇ ಎಂಬಂತೆ . 
ಆದರೆ ಬಾಯಿ ತೆರೆಯಲು ಎಲ್ಲರಿಗೂ ಹೆದರಿಕೆ . 

ಕಾಲೇಜು ಬಿಟ್ಟ ಮೇಲೆ ಮಾತಿಲ್ಲದೆ ಸ್ಕೂಟರ್ ಏರಿ ಸೀದಾ ಹೊರಟು 
ಬಂದರು ಮನೆಗೆ. ಅವರಿಗೀಗ ಏಕಾಂತ ಬೇಕಿತ್ತು , ಆ ಏಕಾಂತದಲ್ಲಿ ಅಂದು 
ನಡೆದ ಘಟನೆಯನ್ನು ಇನ್ನೊಮ್ಮೆ ಚಿಂತಿಸಿದರು. ನಿಜವಾಗಿಯೂ ತನ್ನಿಂದ 
ತಪ್ಪು ಜರಗಿಹೋಯಿತೆ ? ಹುಡುಗಿಯರನ್ನು ಕ್ಲಾಸಿನಿಂದ ಗೆಟ್ ಔಟ್ ' 
ಮಾಡಬಾರದಿತ್ತು ನಿಜ. ಆದರೆ ಅವರ ಉದ್ದಟತನದ ಉತ್ತರ ತನ್ನಿಂದ ಹಾಗೆ 
ಮಾಡಿಸಿತು . ತನಗೆ ಯಾರಲ್ಲಿಯೂ ದ್ವೇಷವಿಲ್ಲ. ಹೆಣ್ಣಿನ ಮನಸ್ಸನ್ನು 
ಅರಿಯದ ಮೂಢನೂ ತಾನಲ್ಲ , ತನಗೂ ಇಬ್ಬರು ಹೆಣ್ಣುಮಕ್ಕಳಿದ್ದಾರೆ . 
ಮದುವೆಯಾಗಿ ಪತಿಗೃಹ ಸೇರಿದವರು. ಅವರೆಂದರೆ ಗಂಡುಮಕ್ಕಳಿಗಿಂತಲೂ 
ಹೆಚ್ಚಿನ ಅಕ್ಕರೆ. ಗಂಭೀರವಿರುವ ಹುಡುಗಿಯರೆಂದರೆ ಈಗಲೂ ತನಗೆ 
ಅಪಾರ ಗೌರವ. ಆದರೆ ಚೆಲ್ಲು ವರ್ತನೆ ಕಣ್ಣಿಗೆ ಬಿದ್ದಾಕ್ಷಣ ತಾನು ಬೇರೆಯೇ 
ಮಧುಸೂದನ, ಪ್ರಕೃತಿಯ ನಿಜ ಧರ್ಮ ಅರಿತು ಹೆಜ್ಜೆ ಇಡಿ ಎಂದು ಚೀರಿಡುತ್ತದೆ 
ತನ್ನ ಹೃದಯ , ಸುಖ ಜೀವನ ಹಾಳುಮಾಡಬೇಡಿ ಎಂದು ಮಕವಾಗಿ 
ರೋದಿಸುತ್ತದೆ ತನ್ನ ಅಂತರಂಗ, ವಸಂತಕಾಲದ ನಳನಳಿಸುವ ಹೂವುಗಳು 
ಕಾಕಪೋಕರ ದೃಷ್ಟಿಗೆ ಬೀಳದಿರಲಿ ಎಂದು ತನ್ನ ಹಾರೈಕೆ. ಯಾಕೆ ಯಾರೂ 
ಅರ್ಥಮಾಡಿಕೊಂಡಿಲ್ಲ ತನ್ನನ್ನು? 


ಏಕಾಂತದಲ್ಲಿ ಬಿಸುಸುಯ್ದ ಮಧುಸೂದನರ ನೆನಪಿಗೆ ಬಂದವಳು 
ಅವರ ಅಕ್ಕನ ಮಗಳು ನಿಷಾ, ನಿಷಾ ತಮ್ಮ ಮೇಲೆ ಎಷ್ಟು ಗಾಢ ಪ್ರಭಾವ 
ಬೀರಿದ್ದಾಳೆಂದು ಯೋಚಿಸಿದಾಗ ಒಂದು ಕ್ಷಣ ಬೆಚ್ಚಿಬಿದ್ದರು . ಮದುವೆಯಾಗಿ 
ಗಂಡನ ಮನೆ ಸೇರಬೇಕಾದ ಹುಡುಗಿ ಹಳ್ಳಿಯಲ್ಲಿದ್ದ ಅವರ ಅಣ್ಣನ ಮನೆ 
ಸೇರಿದ್ದು ಎಷ್ಟು ದೊಡ್ಡ ದುರಂತ! ಹನ್ನೊಂದು ವರ್ಷಗಳಿಂದ ಇದ್ದಾಳೆ ಅಲ್ಲಿಯೇ . 
ವ್ಯರ್ಥ ಬದುಕಿನ ಕಣ್ಣುಮುಚ್ಚಾಲೆ ಆಟದಲ್ಲಿ ಅವರ ಮನೆಯೊಳಗಿನಕೋಣೆ 
ಕೋಣೆಗಳ ಮೂಲೆ-ಮೂಲೆಗಳನ್ನು ತಿರುಗುತ್ತ ಹುಡುಕುತ್ತಾಳೆ ಏನನ್ನೂ . 
ತನ್ನನ್ನೇ ಬಚ್ಚಿಟ್ಟುಕೊಳ್ಳುವಂತೆ ಓಡುತ್ತಾಳೆ ಅತ್ತ ಇತ್ತ ಒಂದು ಮೂಲೆಯಿಂದ 
ಇನ್ನೊಂದು ಮೂಲೆಗೆ, ಅಲ್ಲಿಂದ ಮತ್ತೊಂದು ಮೂಲೆಗೆ ಧಾವಿಸುತ್ತಾಳೆ. ಮುಷ್ಟಿ 
ಬಿಗಿಯುತ್ತದೆ, ನರಗಳು ಸೆಟೆಯುತ್ತವೆ. ಕಣ್ಣುಗಳಲ್ಲಿ ಹೇಳಲಾಗದ ವಿಚಿತ್ರ 
ನೋಟ. ಕೋಣೆ ಬಾಗಿಲು ಹಾಕಿದರೆ ಹೊರ ಅಂಗಳದಲ್ಲಿ ಮನೆಗೆ ಪ್ರದಕ್ಷಿಣೆ 
ಹಾಕಲು ಪ್ರಾರಂಭ. ಒಂದಲ್ಲ ಎರಡಲ್ಲ, ಕಾಲುಸೋಲುವ ತನಕ ಪ್ರದಕ್ಷಿಣೆ 


೨೬ / ವಸಂತದ ಹೂವುಗಳು 
ಮುಗಿಯುವುದೇ ಇಲ್ಲ. ಯಾರನ್ನೂ ಗುರುತಿಸಲಾಗದ ದಾರುಣ ಸ್ಥಿತಿ. ಅವಳ 
ಈ ವ್ಯರ್ಥ - ಶೋಚನೀಯ ಬದುಕು ಕಂಡಾಗಲೆಲ್ಲ ಮಧುಸೂದನರ ಮನದ 
ಸಿಮಿತ ತಪ್ಪುತ್ತದೆ. ಇವತ್ತು ನಿಷಾಳ ಹೋಲಿಕೆ ಈ ನಾಲ್ವರು ಹುಡುಗಿಯರಲ್ಲಿ 
ಕಾಣಿಸಿತೇ ? 


ನೆನಪು ಅಲೆಯಾಯಿತು. ಪ್ರತಿಭೆ - ಬುದ್ದಿವಂತಿಕೆ ಒಂದೇ ಕಡೆ ಇರುವುದು 
ಅಪರೂಪ. ಆದರೆ ನಿಷಾ ಇದಕ್ಕೆ ಅಪವಾದ, ಶಾಲೆ - ಕಾಲೇಜು ದಿನಗಳಲ್ಲಿ 
ಗಂಭೀರೆಯಾಗಿದ್ದ ಅವಳಿಗೆ ಇಬ್ಬರೇ ಆತ್ಮೀಯ ಗೆಳತಿಯರು. ಹಾಗೆ ನಾಲ್ಕಾರು 
ಹುಡುಗರೊಡನೆ ಸ್ನೇಹವಿತ್ತು , ಪತ್ರ ವ್ಯವಹಾರವಿತ್ತು , ಆಗಾಗ ಅವರಲ್ಲಿ 
ಸಿನಿಮಾ-- ತಿರುಗಾಟ, ಪರಸ್ಪರ ಗ್ರೀಟಿಂಗ್ಸ್ ಕಳುಹಿಸುವುದು, ಶುಭಾಶಯ 
ಹಾರೈಸುವುದು ಮಾಮೂಲಾಗಿತ್ತು ಅಕ್ಕನ ಊರಿಗೆ ಹೋದಾಗ ಒಂದೆರಡು 
ಬಾರಿ ಮಧುಸೂದನ ಎಚ್ಚರಿಸಿದ್ದರು, ' ಹುಡುಗರೊಡನೆ ಸಲಿಗೆ ಒಳ್ಳೆಯದಲ್ಲ. 
ಅವರ ಸ್ನೇಹ ಬಿಟ್ಟು ಬಿಡು!?” 
- ನಿಷಾ ಕಿಲಕಿಲನೆ ನಕ್ಕಿದ್ದಳು. ಹಿರಿಯರಿಗೆ ಸಂಶಯ ಜಾಸ್ತಿ ನಮ್ಮ 
ಅಣ್ಣ - ತಂಗಿಯರ ಪ್ರೀತಿ ಇದೆಯೇ ಹೊರತು ಇನ್ನೇನಿಲ್ಲ, ನಮ್ಮಗಿದು ಕಾಲೇಜಿ 
ನಲ್ಲಿ ಕೊನೇವರ್ಷ. ಜೊತೆಯಾಗಿ ಜಾಲಿಯಾಗಿ ಇದ್ದೀವಿ. ಆಮೇಲೆ ನಾವೆಲ್ಲೋ 
ಅವರೆಲ್ಲೋ !?? 

ಅದರೆ ಆ ಒಂದು ವರ್ಷದಲ್ಲಿ ಏನೆಲ್ಲ ಆಗಿಹೋಯಿತು. ಆದಿನ 
ಮಧುಸೂದನ ತಮ್ಮ ಕಾಲೇಜಿನಲ್ಲಿದ್ದಾಗ ಅಕ್ಕನ ಫೋನ್ ಬಂದಿತ್ತು , “ ನಿಷದ 
ಸ್ಥಿತಿ ಗಂಭೀರವಾಗಿದೆ. ಕೂಡಲೆ ಹೊರಟು ಬಾ . ” ಅವರು ಗಾಬರಿಯಲ್ಲಿ ಅಕ್ಕನ 
ಊರಿಗೆ ಹೋದಾಗ ನಿಷಾ ಆಸ್ಪತ್ರೆಯಲ್ಲಿದ್ದಳು. ಮೈ ಕೈ ಎಲ್ಲಾ ಊದಿತ್ತು 
ಇತ್ತಲಾಗಿನ ಪ್ರಜ್ಞೆ ಇರಲಿಲ್ಲ, ಹಣೆ ಮೇಲೆ ತಣ್ಣೀರಿನ ಪಟ್ಟಿ . 

“ ನಾವುಕೊಟ್ಟ ಸ್ವಾತಂತ್ರ್ಯದ ದುರುಪಯೋಗ ಇದು ಮಧೂ , ಇವಳ ಸ್ಥಿತಿ 
ಹೇಗಾಗಿದೆ ನೋಡು! ' ಅಕ್ಕ ಬಿಕ್ಕುತ್ತ ಹೇಳಿದ ಕಠೋರಸತ್ಯ ಅರಗಿಸಿಕೊಳ್ಳಲು 
ಕೆಲವುಕ್ಷಣಗಳು ಬೇಕಾದವು. 

ಕಳೆದ ವಾರ ಪಿಕ್‌ನಿಕ್‌ಗೆಂದು ಬೆಳಗ್ಗೆ ಸಡಗರದಿಂದ ಹೊರಟಿದ್ದಳು 
ನಿಷಾ, ಜೊತೆಯಲ್ಲಿ ಅವಳ ಗೆಳತಿಯರಿಬ್ಬರೂ ಬರುವವರಿದ್ದರು. ಆದರೆ 
ಹೊರಡುವ ಹೊತ್ತಿಗೆ ಒಬ್ಬಳು ಜ್ವರದ ನಿಮಿತ್ತವೂ ಇನ್ನೊಬ್ಬಳು 
ಮನೆಯಲ್ಲಿ ಪೂಜಾಕಾರ್ಯದ ನಿಮಿತ್ತವೂ ಬರಲಾಗದೆ ನಿಷಾ ಒಬ್ಬಳೆ| 
ಹೋಗಬೇಕಾಯಿತು ತನ್ನ ನಾಲ್ಕೂ ಸಹಪಾಠಿ ಮಿತ್ರರ ಜೊತೆಯಲ್ಲಿ 


ವಸಂತದ ಹೂವುಗಳು / ೨೭ 
ಮೊದಲಿನಿಂದ ಸ್ನೇಹ- ಸಲಿಗೆ ಇದ್ದ ಹುಡುಗರು, ಹೆದರಿಕೆ - ಸಂಕೋಚವಿಲ್ಲ. 
ಆಗಾಗ ಹೀಗೆಜೊತೆಯಾಗಿ ಪಿಕ್‌ನಿಕ್‌ಗೆಹೋಗಿಅಭ್ಯಾಸ. ಬೆಳಗ್ಗೆ ಹೋಗಿ 
ಸಂಜೆ ಮೊದಲು ಊರು ಸೇರುವುದೆಂದು ಅವರಲ್ಲೇ ನಿರ್ಧಾರವಾಗಿತ್ತು 

ಆದರೆ ಅನಂತರ ನಡೆದದ್ದೇನು? ಯಾರಿಗೂ ತಿಳಿಯದು. ನಿಷಾ ಮನೆ 
ಸೇರುವಾಗ ಮಧ್ಯರಾತ್ರಿ ಕಳೆದಿತ್ತು , ಯಾರೋ ತಂದು ಬಾಗಿಲಲ್ಲಿ ಬಿಟ್ಟು 
ಹೋಗಿದ್ದಾರೆ. ಸೋತುಸೊಪ್ಪಾದ ದೇಹ, ಬಸವಳಿದ ಮುಖ, ಮೈಮೇಲೆ 
ಪ್ರಜ್ಞೆ ಇರಲಿಲ್ಲ. ಹೆಚ್ಚು ಕಡಿಮೆ ಮೂರ್ಛಾವಸ್ಥೆ . ಅವಳಿಗೆ ಏನಾಗಿದೆಯೆಂದು 
ತಾಯಿಯ ಅನುಭವೀ ಕಣ್ಣುಗಳು ಕೂಡಲೆ ಗುರುತಿಸಿಬಿಟ್ಟವು. 

' ಮನುಷ್ಯ ಸರಿಯಾಗಿದ್ದಾಗ ದೇವಮಾನವ , ಇಲ್ಲವಾದರೆ ನರರೂಪಿ 
ರಾಕ್ಷಸ. ಆ ಹುಡುಗರೆಲ್ಲ ರಾಕ್ಷಸರಾದರು ಮಧೂ , ಪಿಕ್‌ನಿಕ್‌ನ ಮೋಜು 
ಮಜ ಮಿತಿಮೀರಿ ಹರೆಯ ಹುಚ್ಚೆದ್ದು ನರ್ತಿಸಿತು. ಇದಕ್ಕೆ ಬಲಿಯಾದದ್ದು 
ಈ ಹೂವು, ನನ್ನ ನಿಷಾ'' ಅಕ್ಕ ನೋವಿನಲ್ಲಿ ಕರಗಿ ಅಂದಿದ್ದಳು. ಪೋಲೀಸರಿಗೆ 
ತಿಳಿಸಿ ಆ ಹುಡುಗರಿಗೆ ಸರಿಯಾದ ಶಿಕ್ಷೆ ಮಾಡಬಹುದಿತ್ತು ಇದರಿಂದ ನಿಷಾಳ 
ಭವಿಷ್ಯಕ್ಕೂ ಕಷ್ಟ , ನಮ್ಮ ಮನೆ ಮರ್ಯಾದೆಯೂ ಬೀದಿಪಾಲು.'' 

- ನಿಜ , ಈ ಪರಿಸ್ಥಿತಿಯಲ್ಲಿಸೋಲು ಯಾವಾಗಲೂ ಹೆಣ್ಣಿಗೇ . ನಿಷಾ 
ಸೋತಳು. ಅಂತಿಂತಹ ಸೋಲಲ್ಲ, ಹದಿನೈದು ದಿನ ಆಸ್ಪತ್ರೆಯಲ್ಲಿದ್ದು ಮನೆಗೆ 
ಬಂದರೆ ಮಾತಿಲ್ಲ ನಗುವಿಲ್ಲ, ಬಿರಬಿರನೆ ನೋಡುತ್ತಾಳೆ ಇನ್ನೆಲ್ಲೋ , ಮೂಲೆ 
ಮೂಲೆ ದಿಟ್ಟಿಸುತ್ತ ತನ್ನನ್ನು ಅಲ್ಲಿ ಬಚ್ಚಿಟ್ಟುಕೊಳ್ಳಲು ಧಾವಿಸಿ ಹತಾಶೆಯಿಂದ 
ಅಳುತ್ತಾಳೆ . ತೀವ್ರ ಶಾಕ್‌ನಿಂದ ಹೀಗಾಗಿದೆಯೆಂದು ಡಾಕ್ಟರರ ಅಭಿಪ್ರಾಯ . 
ಹೆಚ್ಚಿನ ಚಿಕಿತ್ಸೆಗಾಗಿ ಮಧುಸೂದನರ ಮನಯಲ್ಲಿದ್ದಳು ಆರೆಂಟು ತಿಂಗಳು . 
ಫಲಿತಾಂಶ ಆಶಾದಾಯಕವಾಗಲಿಲ್ಲ, ಉತ್ಸಾಹದ ಬುಗ್ಗೆಯಾಗಿದ್ದ, ಅರಳುಕಂಗಳ, 
ತುಂಟ ನಗುವಿನ ನಿಷಾಳ ಚೈತನ್ಯ ಸತ್ತು ನಿರ್ಜೀವ ಭಾವ ಒಂದೇ ಉಳಿಯಿತು. 
ಹಲವು ವೈದ್ಯರಲ್ಲಿ ತಿರುಗಿದರೂ ಹೆಚ್ಚಿನ ಫಲಿತಾಂಶ , ಭರವಸೆ ಸಿಗದ ಕಾರಣ 
ಹಳ್ಳಿಯ ಹಿರಿ ಅಣ್ಣನ ಮನೆಯಲ್ಲಿ ಉಳಿಯುವ ಏರ್ಪಾಟು ಮಾಡಿದ್ದು, 
ಅವಳ ರಕ್ಷಣೆಗೆ ಸಹಾಯ ನೀಡಿದ್ದು ಮಧುಸೂದನರೇ , ತಿಂಗಳಿಗೊಮ್ಮೆ ಹಳ್ಳಿಗೆ 
ಹೋಗುತ್ತಾರೆ ಅವಳನ್ನು ನೋಡಲು. ದೈನಂದಿನ ಕೆಲಸ ಮಾಡುವಷ್ಟು ಚೇತರಿಕೆ 
ಕಾಣಿಸಿದರೂ ಕೆಲಸವಿಲ್ಲದ ಹೊತ್ತಿನಲ್ಲಿ ಕೋಣೆಯ ಮೂಲೆ ಮೂಲೆ 
ಸುತ್ತುವುದೇ ಕೆಲಸ. ಅವಳ ರಭಸದ ಸುತ್ತಾಟ ನೋಡುತ್ತಿದ್ದರೆ ನೋಡುವವರಿಗೇ 
ಸುಸ್ತು ಅವಳಿಗಲ್ಲ! ಮಾತು ಬಾರದ ಶುದ್ದ ಮೂಕಿ! 

ಇವಳನ್ನು ಈ ಸ್ಥಿತಿಗೆ ತಂದ ಒಬ್ಬ ಹುಡುಗನಿಗೂ ಪಾಪಪ್ರಜ್ಞೆ ಕಾಡುತ್ತಿಲ್ಲ 
ಅವರೆಲ್ಲ ಮದುವೆಯಾಗಿ ಜೀವನದಲ್ಲಿ ಚೆನ್ನಾಗಿ ಬಾಳುತ್ತ ನೆಮ್ಮದಿ 


೨೮/ ವಸಂತದ ಹೂವುಗಳು 
ಯಲ್ಲಿದ್ದಾರೆ. ಆದರೆ ನಿಷಾ... ನಿಟ್ಟುಸಿರು ತೆಗೆದರು ಮಧುಸೂದನ, ಅವಳ 
ಪ್ರತಿಭೆ - ಬುದ್ದಿವಂತಿಕೆ ಎತ್ತ ಪಲಾಯನ ಮಾಡಿದವೋ , ಬದುಕಿನಲ್ಲಿ 
ಬೀಸಿದ ಬಿರುಗಾಳಿಗೆ ಅವಳ ವ್ಯಕ್ತಿತ್ವ ನುಚ್ಚುನೂರು. ಅವಳು ಜೀವಂತ ಶವ! 
ಪರಿಹಾರವಿಲ್ಲದ ಪ್ರಶ್ನೆಗಳು. ' ನಾಳೆ ಮೇರಿ, ರೂಪ, ಜಯ , ವಿನಯರಿಗೆ ಇವನ್ನೆಲ್ಲ 
ವಿವರಿಸಿ ಹೇಳಬೇಕು' ತಮ್ಮಲ್ಲೇ ಅಂದುಕೊಂಡರು. ' ಸ್ವಾತಂತ್ರ್ಯ , ಸ್ವಚ್ಛಂದತೆಗೆ 
ತಿರುಗಿದಾಗ ಅನುಭವಿಸುವವರು ನೀವೇ . ನೀವು ಯಾರೂ ನಿಷಾಳಂತೆ 
ಮಣ್ಣಿಗುರುಳಿದ ಪುಷ್ಪವಾಗಬಾರದೆಂದು ನನ್ನ ಕಳಕಳಿ, ಯಾಕೆ ನನ್ನ ಈ ಕಳಕಳಿ 
ಅರ್ಥವಾಗುತ್ತಿಲ್ಲ...? ? 

ಮರುದಿನ ಎಂದಿನಂತೆ ಕಾಲೇಜಿಗೆ ಬಂದಾಗ ಮೊದಲು ಅವರ ಕಣ್ಣುಗಳು 
ಹುಡುಗಿಯರನ್ನು ಹುಡುಕಿದವು. ಅವರ ಕ್ಲಾಸಿಗೆ ಆ ನಾಲ್ವರು ಬಂದಿರಲಿಲ್ಲ. 
ಅನಂತರ ನಡೆದ ಬಾಟನಿ ಪ್ರಾಕ್ಟಿಕಲ್‌ಗೂ ಅವರು ಹಾಜರಾಗಲಿಲ್ಲ, ಜವಾನ 
ಬಂದು ಅವರೆಲ್ಲ ಲೈಬ್ರರಿಯಲ್ಲಿ ಇದ್ದಾರೆಂದು ಹೇಳಿಹೋದ. ಕಾಲೇಜಿಗೆ 
ಬಂದರೂ ತಮ್ಮ ಕ್ಲಾಸು ತಪ್ಪಿಸಿ, ಪ್ರಾಕ್ಟಿಕಲ್ಸ್‌ಗೆ ಚಕ್ಕರ್ ಹೊಡೆದು ಲೈಬ್ರರಿಗೆ 
ಹೋದದ್ದು ಅಪರಾಧವೇ ಸರಿ . ಸರಿಯಾದ ಶಿಕ್ಷೆ ಈಗಲೇ ಆಗಬೇಕು. 
ಮಧುಸೂದನ ಸಿಟ್ಟಿನಿಂದ ಉಗ್ರರಾದರು. 

ಆದರೆ ಅವರ ಸಹೋದ್ಯೋಗಿಗಳು ಅವರನ್ನು ಸಾಂತ್ವನಗೊಳಿಸುತ್ತ 
( ಪ್ರಿನ್ಸಿಪಾಲರು ಆ ನಾಲ್ಕು ಹುಡುಗಿಯರಿಗೆ ನಿಮ್ಮ ಬಾಟನಿ ಕ್ಲಾಸ್‌ನ ಹಾಜರಿ 
ಕೊಡುತ್ತಾರಂತೆ. ಹಾಗೆ ಬೇರೆಯವರಿಂದ ಅವರಿಗೆ ಮಾತ್ರ ಪ್ರಾಕ್ಟಿಕಲ್ಸ್ 
ಮಾಡಿಸುತ್ತಾರಂತೆ. ನಿಮಗೆ ಚಿಂತೆ ಯಾಕೆ ? ತಣ್ಣಗೆ ಇರಿ'' ಎಂದರು ಕಿರುನಗೆಯಲ್ಲಿ 

ನಿಜವಾಗಿಯೂ ಪ್ರೊ ! ಮಧುಸೂದನ ಸಿಟ್ಟಿನಿಂದ ಇನ್ನಷ್ಟು ಕೆಂಪಾದರು. 
ಪ್ರಿನ್ಸಿಪಾಲರು ತಮ್ಮನ್ನು ಕಡೆಗಣಿಸಿ ಹುಡುಗಿಯರನ್ನು ಸಮರ್ಥಿಸಿದ್ದು ತಮಗೆ 
ಅವಮಾನ ಮಾಡಿದಂತೆ. ಆಗಲೇ ಪ್ರಿನ್ಸಿಪಾಲರನ್ನು ಕೇಳಬೇಕು ಎಂದುಕೊಳ್ಳುತ 
ಅವಸರದಿಂದ ಅತ್ತ ಹೊರಟವರು ಲೈಬ್ರರಿ ಬಾಗಿಲಲ್ಲಿ ಅದೇ ನಾಲ್ವರು 
ಹುಡುಗಿಯರು ಇಬ್ಬರು ಹುಡುಗರೊಡನೆ ನಗುತ್ತ ಹರಟುವುದನ್ನು ಕಂಡು 
ಅಲ್ಲೇ ನಿಂತುಬಿಟ್ಟರು. ನೋಡುತ್ತ ನೋಡುತ್ತ ಅವರ ಸಿಟ್ಟು ನಿಧಾನವಾಗಿ 
ಇಳಿಯುತ್ತ ಬಂದು ಕಣ್ಣಂಚಿನಿಂದ ಅವರಿಗಾಗಿ ನಾಲ್ಕು ಹನಿ ನೀರು ಜಾರಿದವು. | 

“ನೀವು ಯಾರೂ ಇನ್ನೋರ್ವ ನಿಷಾ ಆಗಬಾರದೆಂದು ನನ್ನ 
ಕಳಕಳಿಯಾಗಿತ್ತು ನಿಮಗೆ ಹೇಗೆ ವಿವರಿಸಲಿ? ಹೇಗೆ ಬುದ್ದಿ ಹೇಳಲಿ? " 
ಓ ...ದೇವರೇ ...! ' ಭಾರವಾದ ಹೃದಯದಲ್ಲಿ ತಮ್ಮಲ್ಲೇ ಅಂದುಕೊಂಡರು.. 
“ ವಸಂತದ ಈ ಹೂವುಗಳನ್ನು ನೀನೇ ರಕ್ಷಿಸು!'' 


ರಕ್ಷಣೆ 


ಅನಿರೀಕ್ಷಿತವಾಗಿ ಹಳ್ಳಿಯಿಂದ ಆಗಮಿಸಿದ ಗೋಪಾಲಭಾವ ಮತ್ತು 
ಅವರ ಕಿರಿಮಗ ಆನಂದನನ್ನು ಕಂಡು ವಾಣಿಗೆ ಅಚ್ಚರಿಯಾದರೂ ಅವರು 
ಹೀಗೆ ಬಂದಿರುವ ಹಿನ್ನೆಲೆಯಲ್ಲಿ ಏನೋ ಪ್ರಬಲ ಕಾರಣ ಇದ್ದೇ ಇದೆಯೆಂಬ 
ಗುವಾನಿ ಸುಳಿದು ಪ್ರಶ್ನಾರ್ಥಕ ದೃಷ್ಟಿ ಎಸೆದು ನಗುಮೊಗ ಬಿಗಿದು 
ಸ್ವಾಗತಿಸಿದಳು ಇಬ್ಬರನ್ನೂ , ಗೋಪಾಲಭಾವನನ್ನು ನೋಡದೆ ನಾಲ್ಕಾರು 
ವರ್ಷಗಳಾದವು. ಅವರನ್ನು ನೋಡಬೇಕೆಂದರೆ ಹಳ್ಳಿ ಮನೆಗೆ ಹೋಗಬೇಕಲ್ಲದೆ 
ಹಾಗೆಲ್ಲ ಅವರು ಇತ್ತಕಡೆ ಬರುವವರಲ್ಲ, ಅವರಲ್ಲಿ ಏನಾದರೂ ವಿಶೇಷ 
ಕಾರ್ಯಗಳಿದ್ದರೆ ಕಾಗದ ಬರೆಯುವುದು ವಾಡಿಕೆ. ಕಾಗದ ಬರೆಯದೆ ದಿಢೀರನೆ 
ಬರಬೇಕಾದರೆ... ? 


ಆ ಹೊತ್ತಿನಲ್ಲಿ ಚಂದ್ರು ಮನೆಯಲ್ಲಿರಲಿಲ್ಲ. ತನ್ನ ಲಾರಿಯಲ್ಲಿ ಯಾರದೋ 
ಕೋಳಿಗೊಬ್ಬರ ತರಲೆಂದು ನಿನ್ನೆಯೇ ಮೈಸೂರಿಗೆ ಹೊರಟುಹೋಗಿದ್ದ. ಭಾವ 
ಬರುವುದು ಮೊದಲೇ ತಿಳಿದಿದ್ದರೆ ಲಾರಿ ನಾಳೆ ಹೊರಡುತ್ತಿತ್ತು, ಅಣ್ಣ - ತಮ್ಮನಿಗೆ 
ಮಾತಿಗೂ ಅನುಕೂಲವಾಗುತ್ತಿತ್ತು , ವಾಣಿ ಅಧೀರೆಯಾದಳು. ಇನ್ನೂ ಇಳಿಯದ 
ತನ್ನ ಸಿಟ್ಟು - ಅಸಮಾಧಾನ ; ಚಂದುವಿನನೋವು, ಬೇಸರ ನೆನಪಾದರೆ 
ಇದಕ್ಕೆಲ್ಲ ಕಾರಣರಾದ ಶತ್ರುವಿನ ಮೇಲೆ ಮುನಿಸುಗೊಳ್ಳುತ್ತದೆ ಮನಸ್ಸು . 
ಆದರೆ ಹಿಂದಿನಿಂದಲೇ ವಿಧಿ ನಡೆಸಿದ ಈ ಸಂಚಿನಲ್ಲಿ ತಾವು ಕೇವಲ 
ಪಾತ್ರಧಾರಿಗಳು ಎಂಬ ಸತ್ಯದ ಅನ್ವೇಷಣೆ ಮಾಡುತ್ತ ಮನಸ್ಸನ್ನು ಮೃದು 
ಮಾಡಿಕೊಳ್ಳುವುದು ಎಷ್ಟನೇ ಬಾರಿಯೋ . ಈಗಲೂ ಅವರನ್ನು ಕಂಡಾಗ 
ವಿಮನಸ್ಕಳಾದರೂ ಅವರು ಕುಟುಂಬದ ಹಿರಿಯ , ಉಪಚರಿಸುವುದು ತನ್ನ 
ಕರ್ತವ್ಯ ಎನಿಸಿ ನಗು ಮುಖವಾಡ ಧರಿಸಿ ನಿರ್ವಿಕಾರದಿಂದ ಅವರಿಬ್ಬರಿಗೂ 
ಊಟ ಬಡಿಸುತ್ತ ಪ್ರಶ್ನಿಸುತ್ತಾಳೆ, “ ಹಳ್ಳಿಯಲ್ಲಿ ಎಲ್ಲರೂ ಹೇಗಿದ್ದಾರೆ? 
ಸುಶೀಲಕ್ಕ , ಅಲೋಕ ಚೆನ್ನಾಗಿದ್ದಾರೆಯೇ ??” 

ಅವರ ಮನೆಯಲ್ಲಿ ಯಾರು ಹೇಗಿದ್ದರೂ ಇವಳಿಗೇನೂ ಲಾಭವಿಲ್ಲ. 
ಸುಶೀಲಕ್ಕನಿಗೆ ಕೆಲವು ವರ್ಷಗಳಿಂದ ಉಬ್ಬಸ ರೋಗ ಹೆಚ್ಚಿ ಆರೋಗ್ಯ 
ಚೆನ್ನಾಗಿಲ್ಲ ಹಳ್ಳಿ ಕೆಲಸ ತೂಗಿಸಿಕೊಂಡು ಹೋಗುವುದೇ ಕಷ್ಟಕರ. ಉಬ್ಬಸದ 
ಜೊತೆಗೆ ಇತ್ತೀಚೆಗೆ ಬೆನ್ನು ನೋವಿನ ಕಾಟ, ಔಷಧಿ ನಡೀತಾ ಇದೆ. ಕೆಲಸದವರೂ 
ಸರಿಯಾಗಿ ಸಿಗದಿರುವ ತಾಪತ್ರಯ . ಗೋಪಾಲಭಾವ ಹತ್ತು ಎಕರೆ 


೩೦/ ವಸಂತದ ಹೂವುಗಳು 
ಅಡಿಕೆ ತೋಟ, ನಾಲ್ಕು ಎಕರೆ ಗದ್ದೆಯಿರುವ ಶ್ರೀಮಂತ ಕುಳ ಎರಡು ಗಂಡು 
ಮಕ್ಕಳ ತಂದೆ. ಹಿರಿಯವ ಅಲೋಕ ದ್ವಿತೀಯ ಬಿ. ಎಸ್ಸಿ. ವಿದ್ಯಾರ್ಥಿ . 
ಕಲಿಯುವುದರಲ್ಲಿ ಸಾಮಾನ್ಯ . ಆದರೆ ವ್ಯವಹಾರಜ್ಞಾನ ಇರುವವ. ಗೋಪಾಲ 
ಭಾವನ ಕೊಂಡಾಟದ ಮಗ, ಎರಡನೆಯವ ಆನಂದ. ಈ ಸಲ ಹತ್ತನೇ ಕ್ಲಾಸು 
ಮುಗಿಯಿತು. ಕಾಲೇಜಿಗೆ ಸೇರಬೇಕಷ್ಟೆ . ಗೋಪಾಲಭಾವನಿಗೆ ಹೆಚ್ಚೆಂದರೆ 
ಐವತ್ತರ ಪ್ರಾಯ. ಸ್ವಲ್ಪ ಸ್ಕೂಲ ಶರೀರ, ಮುಖದಲ್ಲಿ ಶ್ರೀಮಂತ ಕಳೆ ಕೂಡು 
ಹುಬ್ಬಿನ ಕೆಳೆಗೆ ಗರ್ವ ತುಂಬಿದ ಕಣ್ಣುಗಳು, ವಾಣಿಗೆ ಅವರನ್ನು ಕಂಡರೆ ಏನೋ 
ಹೆದರಿಕೆ , ಮಾತಿಗೂ ಅಳುಕು. ನೇರವಾಗಿನೋಡುವುದಕ್ಕೂ ಹಿಂಜರಿಕೆ . ಅವರಂತೆ 
ತಮಗೂ ಸ್ಥಿತಿಗತಿ ಇಲ್ಲದ ಸಂಕೋಚವೂ ಕಾಡುತ್ತಿತ್ತು, ಅವಳ ಪತಿ ಚಂದ್ರುವಿಗೆ 
ಜೀವನೋಪಾಯಕ್ಕೆ ಇದ್ದುದು ಲಾರಿ ಒಂದೇ . ಜನರ ಆವಶ್ಯಕತೆಗಳನ್ನು 
ಪೂರೈಸಲು ಸಿದ್ಧವಾದ, ಬೈಹುಲ್ಲು ಗೊಬ್ಬರ, ಮರಮಟ್ಟು ಇತ್ಯಾದಿ ಸಾಮಾನು 
ಗಳನ್ನು ಸಾಗಿಸುವ ಬಾಡಿಗೆ ಲಾರಿ ಅದು. ಅವನೇ ಅದರ ಯಜಮಾನ. ಅದರಲ್ಲೇ 
ಅವನ ತಿರುಗಾಟ . ಬಾಡಿಗೆ ಇಲ್ಲದ ದಿನಗಳೇ ಅಪರೂಪ. ಒಂದು ಗಂಡು, ಒಂದು 
ಹೆಣ್ಣು ಮಗುವಿನ ತಂದೆ. ಇರುವುದರಲ್ಲೇ ತೃಪ್ತಿ ಕಾಣುವ ಜೀವ. ವಾಣಿಗೆ 
ಬೇಕಾದದ್ದು ತೃಪ್ತಿ ಒಂದೇ . ಗೋಪಾಲಭಾವನೆದುರು ತಮ್ಮನ್ನು ಹೋಲಿಸಿದವಳೂ 
ಅಲ್ಲ. 

ಗೋಪಾಲಭಾವ ಯಾವಾಗಲೂ ತಮ್ಮ ಮಕ್ಕಳನ್ನು ಚಂದ್ರುವಿನ 
ಮಕ್ಕಳೊಡನೆ ಹೋಲಿಸುವುದು ವಾಣಿಗೆ ಇಷ್ಟವಾಗುತ್ತಿರಲಿಲ್ಲ. ಅವರಿಗೆ 
ಅಲೋಕನ ಗುಣಗಾನ ಮಾಡಿದಷ್ಟು ಕಡಿಮೆ . ಆನಂದನ ಆಟ ಪಾಠಗಳ ಬಗ್ಗೆ 
ಹೇಳಿಕೊಂಡಷ್ಟು ಸಾಲದು. ಅವರ ಬಳಿ ಯಾರೇ ಮಾತನಾಡಲಿ, ತಮ್ಮ 
ಮಕ್ಕಳದೇ ಸುದ್ದಿ. ಆದರೆ ಈ ದಿನ ಅವರು ಮಕ್ಕಳ ಬಗ್ಗೆ ಏನನ್ನೂ ಹೇಳದೆ ವಾಣಿ 
ಕೇಳಿದಷ್ಟು ಪ್ರಶ್ನೆಗೆ ಉತ್ತರಿಸಿ , ಊಟ ಮುಗಿಸಿ ಹೊರಕೋಣೆಯ ಆರಾಮ 
ಖುರ್ಚಿಯನ್ನೊರಗಿದರು. 

ಅಚ್ಚರಿಯಾಯಿತು ವಾಣಿಗೆ. ಯಾವಾಗಲೂ ತೀರದ ಉತ್ಸಾಹ ಗೋಪಾಲ 
ಭಾವನದು . ಹೀಗೆ ಮಾತಿಲ್ಲದೆ ಕುಳಿತವರೇ ಅಲ್ಲ, ಇದೇನು ಆಯಾಸವೇ ? ಬೇರೆ 
ನೋವು- ಬೇಸರ ಕಾಡುತ್ತಿದೆಯೇ ? ಆನಂದನೂ ಎಂದಿನ ಲವಲವಿಕೆಯಲ್ಲಿಲ್ಲ 
ಕಿಶೋರವಯಸ್ಸಿನ ಸಹಜ ತುಂಟಾಟದ ಕಣ್ಣುಗಳು ಬಹಳ ಗಂಭೀರವಾಗಿವೆ. 
ಅವನಿಗೆ ಈ ಮನೆಯಲ್ಲಿ ಸಲಿಗೆ ಕಡಿಮೆ . ವಾಣಿ ಅವನ ಪಾಲಿಗೆ ತೀರಾ 
ಅಪರಿಚಿತೆ. ಯಾಕೆಂದರೆ ವಾಣಿ ಹಳ್ಳಿಗೆಹೋಗದೆ ನಾಲ್ಕಾರು ವರ್ಷಗಳು 
ಕಳೆದಿವೆ. ಆನಂದನೂ ಇತ್ತೀಚಿನ ವರ್ಷಗಳಲ್ಲಿ ಇತ್ತ ಬಂದಿಲ್ಲ. ಚಿಕ್ಕಪ್ಪ ಚಂದ್ರುವಿನ 


ರಕ್ಷಣೆ/ ೩೧ 
ಜೊತೆಯೂ ಸಲಿಗೆ ಅಷ್ಟಕ್ಕಷ್ಟೇ . ಸಂತೋಷ ಮತ್ತು ಸುಪ್ರಿಯಾರೊಡನೆ 
ವಿಶೇಷ ಒಡನಾಟವಿಲ್ಲ. ತಾವು ಒಂದೇ ಕುಟುಂಬದವರಾದರೂ ಎಷ್ಟು 
ದೂರವಾಗಿದ್ದೇವೆ ಎಂದು ಎಷ್ಟೋ ಬಾರಿ ಅನಿಸಿದೆ ವಾಣಿಗೆ. ಹಾಗೆಂದು ಹತ್ತಿರ 
ಮಾಡಿಕೊಳ್ಳುವ ತುಡಿತವೂ ಅವಳಿಗಿಲ್ಲ, ಆದರೂ ಆನಂದ ಬಂದಾಗ ತನ್ನ 
ಮಕ್ಕಳು ಮನೆಯಲ್ಲಿ ಇಲ್ಲದಿರುವುದು ಅವಳಿಗೆ ಖೇದ ತಂದಿತ್ತು 
- ಸಂತೋಷನಿಗೆ ಈ ಸಲ ಪಿ . ಯು . ಸಿ. ಮುಗಿಯಿತಷ್ಟೇ . ಮೆಡಿಕಲ್‌ಗೆ 
ಸೇರುವ ಇಚ್ಛೆ , ಎಂಟರೆನ್ಸ್ ಟೆಸ್ಟ್‌ಗಾಗಿ ಬೆಂಗಳೂರಿಗೆ ಹೋಗಿದ್ದಾನೆ. ಸುಪ್ರಿಯಾ 
ನವೋದಯ ಶಾಲೆಯಲ್ಲಿ ಓದುವವಳು. ಮೊನ್ನೆ ಶಾಲೆ ಪ್ರಾರಂಭವಾದ ಕಾರಣ 
ಹೊರಟುಹೋಗಿದ್ದಾಳೆ. ಅವರಿಲ್ಲದೆ ಆನಂದನಿಗೆ ಬೇಸರ ಆಗದಿರಲೆಂದು 
ಪಕ್ಕದಕೋಣೆಗೆ ಕರೆದೊಯ್ದು ಸಂತೋಷನ ಕಥೆ ಪುಸ್ತಕಗಳನ್ನು ಕೊಟ್ಟು 
ವಾಣಿ ಹೊರಗೆ ಬಂದಾಗ ಗೋಪಾಲಭಾವ ಕೇಳಿದರು. 

' ನಿನ್ನ ಮಕ್ಕಳಿಬ್ಬರೂ ಕಲಿಯುವುದಲ್ಲಿ ಹೇಗಿದ್ದಾರೆ??? 

ಅಭಿಮಾನದಿಂದ ಬೀಗಿತು ಅವಳ ತಾಯಿ ಹೃದಯ . ಮಕ್ಕಳಿಬ್ಬರೂ 
ಕಲಿಯುವುದರಲ್ಲಿ ಮುಂದೆ ಕ್ಲಾಸಿನಲ್ಲಿ ಪ್ರಥಮ ಸ್ಥಾನ ಬಿಟ್ಟುಕೊಟ್ಟವರಲ್ಲ. 
ಯಾರ ವಶೀಲಿ- ಪ್ರಭಾವವಿಲ್ಲದೆ ತನ್ನ ಪ್ರತಿಭೆಯಿಂದ ನವೋದಯ ಶಾಲೆಯಲ್ಲಿ 
ಸೀಟು ಗಿಟ್ಟಿಸಿಕೊಂಡವಳು ಸುಪ್ರಿಯಾ, ಶಿಸ್ತಿನ ನಡವಳಿಕೆ , ಶಾಲಾ ಪಾಠಗಳಲ್ಲಿ 
ಅತೀವ ಶ್ರದ್ದೆ. ಮುಂದೆ ಡಾಕ್ಟರಳಾಗಬೇಕೆಂಬ ಗುರಿ. ಸಂತೋಷನಿಗೂ ಅದೇ 
ಗುರಿ. “ ಲಕ್ಷಗಟ್ಟಲೆ ಡೊನೇಶನ್ ಕೊಡುವ ತಾಕತ್ತು ನನಗಿಲ್ಲ. ಮೆರಿಟ್ ಸೀಟ್ 
ಸಿಕ್ಕಿದರೆ ಸೇರಿಕೊ '' ಎಂದಿದ್ದಾನೆ ಚಂದ್ರು , ಈ ಸಲ ಪರೀಕ್ಷೆಗೆ ನಿದ್ದೆಗೆಟ್ಟು 
ಓದಿದ್ದಕ್ಕೆ ಲೆಕ್ಕವಿದೆಯೇ ? ರಿಸಲ್ಟ್ ಬಗ್ಗೆ ಅನುಮಾನವೇ ಇಲ್ಲ. ಎಂಟರೆನ್ಸ್ 
ಚೆನ್ನಾಗಿ ಮಾಡಿದರೆ ಮೆಡಿಕಲ್‌ಗೆ ಸೀಟು ಸಿಕ್ಕೀತೆಂಬ ಭರವಸೆ ಅವನಿಗೆ. 

' ಮೆಡಿಕಲ್‌ಗೆ ಸೇರಿದರೆ ಯಾವುದೋ ದೂರದ ಹಾಸ್ಟೆಲ್‌ಗೆ ಅವನನ್ನು 
ಕಳುಹಿಸಬೇಕಲ್ಲವೇ ? '' ಅನುಮಾನದಿಂದ ಕೇಳಿದರು ಗೋಪಾಲಭಾವ. 
( ಈಗಿನ ಹಾಸ್ಟೆಲು, ಹೊಸ ಪೀಳಿಗೆ ತರುಣರ ನಡತೆ ಬಗ್ಗೆ ಹೆದರಿಕೆ 
ಆಗೋದಿಲ್ವೇ ? ” 

ವಾಣಿಗೆ ಅರ್ಥವಾಗಲಿಲ್ಲ ಅವರ ಪ್ರಶ್ನೆ . ಸಂತೋಷ ಮೆಡಿಕಲ್‌ಗೆ 
ಸೇರಿದರೆ ತಾವು ಅವರ ಬಳಿ ಹಣಕ್ಕಾಗಿ ಹಲ್ಲುಗಿಂಜುತ್ತೇವೆಂಬ ಹೆದರಿಕೆಯೇ ? 
ಸಾಲ ಕೇಳುತ್ತೇವೆಂಬ ಅನುಮಾನವೇ ? ಹಿಂದೊಮ್ಮೆ ವಾಣಿಗಿನ್ನೂ ಚೆನ್ನಾಗಿ 
ನೆನಪಿದೆ. ಚಂದ್ರುವಿಗೆ ಹೊಸ ಲಾರಿ ಖರೀದಿಸಲು ಕೆಲವು ಸಾವಿರ ರೂಪಾಯಿಗಳು 


೩೨/ ವಸಂತದ ಹೂವುಗಳು 
ಕಡಿಮೆಯಾಗಿದ್ದವು. ಅಣ್ಣನ ಬಳಿ ಸಾಲ ಕೇಳಿ ತರುತ್ತೇನೆಂದು ಹೊರಟಾಗ 
ಎಚ್ಚರಿಸಿದ್ದಳು ವಾಣಿ, “ ಅವರದು ಯಾವಾಗಲೂ ಖಾಲಿ ಕೈ . ನೀವುಹೋಗಿ 
ಕೇಳಿ ಮಂಗಳಾರತಿ ಮಾಡಿಸಿಕೊಂಡು ಬರೀರಿ! ” 

* ಅಷ್ಟು ದೊಡ್ಡ ಆಸ್ತಿಗೆ ಅಣ್ಣ ಒಬ್ಬನೇ ಹಕ್ಕುದಾರ. ಬ್ಯಾಂಕ್‌ನಲ್ಲಿ 
ಕೂಡಿಟ್ಟಿದ್ದು ಬೇರೆ. ಚಿನ್ನ ಬೆಳ್ಳಿ ಬೇರೆ ಬೇಕಾದಷ್ಟಿದೆ. ” 

“ ಅದು ಅವರ ಸ್ವಾರ್ಥಕ್ಕೆ , ನಿಮ್ಮ ಸಹಾಯಕ್ಕೆ ಅಲ್ಲ! ' 

ಹಾಗೇ ಆಯಿತು. ಚಂದ್ರು ಜೋಲುಮೋರೆ ಹಾಕಿಕೊಂಡು ಹಿಂದಿರುಗಿ 
ಬಂದಾಗ ಅಯ್ಯೋ ಎನಿಸಿತು . ಒಂದೇ ತಾಯಿಯ ರಕ್ತ ಹಂಚಿಕೊಂಡು 
ಹುಟ್ಟಿದ ಮಕ್ಕಳು ಗೊಪಾಲಭಾವ ಮತ್ತು ಚಂದ್ರು , ಆದರೆ ಹಗಲು ರಾತ್ರೆ 
ಯಷ್ಟು ವ್ಯತ್ಯಾಸ ಅವರ ಸ್ವಭಾವದಲ್ಲಿ ಜೀವನಕ್ರಮದಲ್ಲಿ ಚಂದ್ರುವಿಗೆ 
ಅಣ್ಣನಲ್ಲಿ ಅಪಾರ ನಂಬಿಕೆ . ಆದರೆ ಈ ನಂಬಿಕೆಗೆ ಕೊಡಲಿ ಏಟು ಬಿದ್ದಿತು 
ಆಸ್ತಿಯಲ್ಲಿ ಆದ ಅನ್ಯಾಯದಿಂದ. ಆಸ್ತಿ ಪಿತ್ರಾರ್ಜಿತವಾಗಿದ್ದರೆ ಚಂದ್ರು 
ಕೋರ್ಟಿನಲ್ಲಿ ವ್ಯಾಜ್ಯ ಹೂಡಿ ತನ್ನ ಪಾಲನ್ನು ಗಿಟ್ಟಿಸಿಕೊಳ್ಳುತಿದ್ದ. ಆದರೆ 
ಅದು ತಾಯಿಯ ಆಸ್ತಿ ತಾಯಿಯ ತಂದೆಗೆ ಗಂಡುಮಕ್ಕಳಿರಲಿಲ್ಲ. ತಮ್ಮ ಇಬ್ಬರು 
ಹೆಣ್ಣುಮಕ್ಕಳಿಗೆ ಸಮಪಾಲು ಮಾಡಿದ್ದರು ತಮ್ಮ ಆಸ್ತಿ - ಪಾಸ್ತಿಯನ್ನು ತಾಯಿಯ 
ತಂಗಿ ಗಂಡ ಅಮೇರಿಕದಲ್ಲಿ ಎಂಜಿನೀಯರು. ಅಲ್ಲಿಗ್ರೀನ್‌ಕಾರ್ಡ್ ಹೊಂದಿದವ. 
ಅವನ ಗಳಿಕೆಯ ಮುಂದೆ ಹೆಂಡತಿಯ ಆಸ್ತಿ ಕವಡೆಗೆ ಸಮ . ಹೀಗಾಗಿ ಆ ತಂಗಿ 
ಒಮ್ಮೆ ಭಾರತಕ್ಕೆ ಬಂದಾಗ ತನ್ನ ಪಾಲಿನ ಆಸ್ತಿಯನ್ನು ಅಕ್ಕನ ಹೆಸರಿಗೆ ಬರೆದು 
ಹಾಕಿ ನಿಶ್ಚಿಂತೆಯಿಂದ ಹೊರಟುಹೋಗಿದ್ದಾಳೆ. ಹೀಗಾಗಿ ಚಂದ್ರುವಿನ 
ತಾಯಿಯೇ ಸಮಸ್ತ ಆಸ್ತಿಗೂ ಹಕ್ಕುದಾರಿಣಿ. ಮೊದಲಿನಿಂದಲೂ ಗೋಪಾಲ ಭಾವ 
ಕೆಲಸಗಾರ, ಆಸ್ತಿಯಲ್ಲಿ ಮೈಮುರಿದು ದುಡಿಯುವರು . ಸಹಜವಾಗಿ ತಾಯಿಗೆ 
ಚಂದ್ರುವಿಗಿಂತಲೂ ಗೋಪಾಲನಲ್ಲಿ ಅಕ್ಕರೆ ಜಾಸ್ತಿ ಗೋಪಾಲಭಾವ ಈ 
ಲಾಭ ಪಡೆದು ಆಸ್ತಿಯನ್ನು ತಮ್ಮ ಹೆಸರಿಗೆ ಮಾಡಿಕೊಳ್ಳುವ ಕುತಂತ್ರ 
ನಡೆಸಿದ್ದು, ಇದು ತಿಳಿದದ್ದು ತೀರಾ ತಡವಾಗಿ. ಆ ಹೊತ್ತಿಗೆ ಚಂದ್ರುವಿನ ಯಾವ 
ಸುಖ - ದುಃಖಗಳಿಗೂ ಸ್ಪಂದಿಸಲಿಲ್ಲ ಈ ಅಣ್ಣ ಅಷ್ಟೇಕೆ, ಆರ್ಥಿಕ ಸಹಾಯ 
ಮಾಡುವ ಔದಾರ್ಯವನ್ನೂ ತೋರಿಸಲಿಲ್ಲ. ತಮ್ಮನ ರಕ್ಷಣೆ ಭಾರ ಅವರಿಗೇಕೆ? | 
ಚಂದ್ರು ಜೀವನೋಪಾಯಕ್ಕೆ ಹಳ್ಳಿ ಬಿಡುವಾಗ ಅವನನ್ನು ಖಾಲಿ ಕೈಯಲ್ಲಿ 
ಕಳುಹಿಸಿದ್ದರು ತಮ್ಮಖಾಲಿ ಕೈ ತೋರಿಸಿ! 

ಈಗಲೂ ಅವರಿಗೆ ತಾವು ಹಣ ಕೇಳಿದರೆ ? ಎಂಬ ಹೆದರಿಕೆ ಇದ್ದೀತು.. 
ಅವಳಿಗೆ ನಗು ಬಂದಿತು. “ ಹೆದರಿಕೆ ಎನ್ನುತ್ತ ಮನೆಯಲ್ಲೇ ಮಕ್ಕಳನ್ನಿಟ್ಟು ಅವರ 
ಭವಿಷ್ಯ ಹಾಳುಮಾಡಬೇಕೇ ??? 


ರಕ್ಷಣೆ/ ೩೩ 
ಗೋಪಾಲಭಾವ ಕಣ್ಣೆತ್ತಿ ನೋಡಿದರು ಅವಳನ್ನು, ಅವರ ಕಣ್ಣುಗಳಲ್ಲಿ 
ನೀರು ತುಂಬಿದ್ದು ಕಂಡು ಆಶ್ಚರ್ಯವಾದರೂ ಪಕ್ಕನೆ ದೃಷ್ಟಿ ಹೊರಳಿತು 
ಆನಂದನಿದ್ದಕೋಣೆಯತ್ತ ಅವನನ್ನೂ ಜೊತೆಗೆ ಕರೆತಂದ ಉದ್ದೇಶ ಬೇರೆ 
ಇದ್ದೀತಲ್ಲವೇ . ಅವಳು ಮಾತು ಬದಲಿಸಿ ಆನಂದನ ಮಾತು ತೆಗೆದಳು. 
- ಆನಂದ ಆ ಸಲ ಪ್ರಥಮ ಪಿ. ಯು . ಸಿ. ಹಳ್ಳಿಯಿಂದ ಎರಡು ಮೈಲುಗಳ 
ಅಂತರದಲ್ಲಿ ಎರಡು ಕಾಲೇಜುಗಳಿದ್ದರೂ ಈ ಊರಿನ ಕಾಲೇಜಿಗೆ ಸೇರಿಸಲು 
ಬಂದಿದ್ದಾರೆ. ಒಂದು ಕಾಲೇಜಿನಲ್ಲಿ ಸೀಟು ಸಿಕ್ಕಿದೆ. ಹಾಸ್ಟೆಲ್ ವ್ಯವಸ್ಥೆ 
ಆಗಬೇಕಷ್ಟೇ . 

* ಆನಂದ ಹತ್ತನೇ ಕ್ಲಾಸಿನಲ್ಲಿ ಕ್ಲಾಸಿಗೆ ಫಸ್ಟ್ ಬಂದಿದ್ದಾನೆ. ಬುದ್ದಿವಂತ 
ಹುಡುಗ. ಹಳ್ಳಿಯಲ್ಲಿದ್ದು ಹಾಳಾಗುವುದು ಬೇಡವೆಂದು ಈ ಊರಿನ 
ಕಾಲೇಜಿಗೆ ಸೇರಿಸುವ ಇಚ್ಛೆ ನನಗೆ. ಆದರೆ ಹಾಸ್ಟೆಲ್‌ಗೆ ಸೇರಿ ನಮ್ಮ ರಾಯರ 
ಕುದುರೆ ಕತ್ತೆ ಆದರೇನು ಗತಿ ಅಂತ ನನ್ನ ಚಿಂತೆ . ನಿನಗೆ ಗೊತ್ತು ಆನಂದನ 
ಪ್ರಕೃತಿ ತುಂಬಾ ನಾಜೂಕು, ಹಾಸ್ಟೆಲ್ ಊಟ ಹಿಡಿಸಲಿಕ್ಕಿಲ್ಲ, ಇನ್ನು ಹೊಸ 
ಹೊಸಸ್ನೇಹಿತರ ಸಂಗ ಹೇಗೋ ನಾನರಿಯೆ ''ಗೋಪಾಲಭಾವ ಗದ್ಗದಿತರಾದರು. 

ವಾಣಿ ನೇರವಾಗಿ ನೋಡಿದಳು ಅವರನ್ನು ಬಳಸಿ ಮಾತನಾಡಬೇಡಿ 
ಭಾವಾ, ಊರ ಕಾಲೇಜು ಬಿಟ್ಟು ಇಲ್ಲಿಗೆ ಬರುವ ಉದ್ದೇಶ ಖಂಡಿತ ಬೇರೆ 
ಇದ್ದೀತು. ಅದೇನು ಸ್ವಷ್ಟ ಹೇಳಿ.'' 

ನಿಟ್ಟುಸಿರು ತೆಗೆದರು ಗೊಪಾಲಭಾವ. ಮಕ್ಕಳ ಬಗ್ಗೆ ಚಿಂತಿಸಬಾರದು 
ನಿಜ, ಆದರೆ ಎಷ್ಟೋ ಬಾರಿ ಭವಿಷ್ಯವೇ ಶೂನ್ಯವಾದ ಮಕ್ಕಳನ್ನು ಕಂಡಾಗ 
ಇದಕ್ಕೆ ಕಾರಣ ಯಾರು ? ನಾವೆ ? ಸಮಾಜವೇ ? ಈಗಿನ ಪರಿಸರವೇ ? ನನಗೊಂದೂ 
ಅರ್ಥವಾಗುತ್ತಿಲ್ಲ. ನನಗೀಗ ಆನಂದನನ್ನು ಉಳಿಸಿಕೊಳ್ಳಬೇಕು ವಾಣಿ , 
ಅವನನ್ನು ನೀನೇ ಉಳಿಸಬೇಕು, ರಕ್ಷಿಸಬೇಕು!'' 

ಹೇಳುತ್ತ ಗೋಪಾಲಭಾವ ವಾಣಿಯೆದುರು ಹೊಸತೊಂದು ಲೋಕ 
ತೆರೆದಿಟ್ಟರು. ಕೇಳುತ್ತ ಯಾರೋ ನೆತ್ತಿ ಮೇಲೆಹೊಡೆದಂತೆ ವಿಸ್ಮಯ , ಹೆದರಿಕೆ, 
ಅಪನಂಬಿಕೆಯಲ್ಲಿ ಅವಳ ಮನಸ್ಸು ಅವರ ಹಿರಿಮಗ ಅಲೋಕನ ಬಗ್ಗೆ 
ಮೃದುವಾಗುತ್ತಹೋಯಿತು. ಕನಿಕರ ಸೂಚಿಸುವ ಪದಗಳೂ ಮರೆತುಹೋದವು. 
ಆಲೋಕ ಇನ್ನೂ ಇಪ್ಪತ್ತೊಂದು ಮೀರದ ಪೋರ. ಭವಿಷ್ಯದ ಹೊಂಗನಸನ್ನು 
ತನ್ನ ಮಡಿಲಲ್ಲಿಟ್ಟು ಜಗತ್ತನ್ನೇ ಜೈಸಬೇಕಾದವನ ಮೇಲೆ ವಿಧಿ ಎಷ್ಟೊಂದು 
ನಿರ್ದಯವಾಗಿ ಖಡ್ಗ ಬೀಸಿದೆ ! ಇದನ್ನು ವಿಧಿ ಎನ್ನಬೇಕೇ ? ಅಥವಾ ಅವನ 


೩೪ / ವಸಂತದ ಹೂವುಗಳು 
ದುರ್ವಿಧಿಯೇ ? ಎದುರಿನಲ್ಲಿ ಪ್ರಪಾತದ ಅರಿವಿದ್ದರೂ ಅದರಲ್ಲೇ 
ಧುಮುಕಿದವನು . ಕೈಗಳಲ್ಲಿ ಹಾಲು - ಜೇನಿನ ಬದಲು ವಿಷದ ಬಟ್ಟಲು 
ಹಿಡಿದವನು. ಸಿಗರೇಟು, ಗಾಂಜಾ, ಹರೀಶ್‌ ಬೇಕು, ಸುಖದ ಅಮಲಿನಲ್ಲಿ 
ತೇಲಲು. ಆದರೆ ಕ್ಷಣಿಕ ಸುಖದ ಅಮಲು ಅವನ ಸಾಚಾ ವ್ಯಕ್ತಿತ್ವವನ್ನೇ 
ಬದಲಿಸುತ್ತಿದೆ . 

- ಗೋಪಾಲಭಾವ ಹೇಳುತ್ತಿದ್ದಾರೆ ಅಲೋಕ ದಡ್ಡನಲ್ಲ ಸ್ನೇಹಿತರ ಬಳಗ 
ಜಾಸ್ತಿ, ಶಾಲಾ - ಕಾಲೇಜುಗಳಲ್ಲಿ ಹೀರೋ , ಹಣವಿದ್ದರೆ ಕಲಿಯುವುದರಲ್ಲಿ 
ಜೀರೋ ಆದವರೂ ಹೀರೋ ಆಗಲು ಸಾಧ್ಯ . ಆ ಮಾತು ಬೇರೆ. ಅಲೋಕ 
ಹೀರೋ ಆದ ಕಾಲೇಜಿಗೆ, ಸ್ನೇಹಿತರಿಗೆ ಹಣ ನೀರಿನಂತೆ ಖರ್ಚು ಮಾಡಿದ 
ತನಗಾಗಿ, ಸ್ನೇಹಿತರಿಗಾಗಿ , ಸಂತೋಷಕೂಟಕ್ಕಾಗಿ, ತಾಯಿಗೆ ಮಗನ ಮೇಲೆ 
ನಿಗಾ ಕಡಿಮೆ . ತಂದೆಗೆ ಅಧಿಕ ಪುತ್ರವ್ಯಾಮೋಹ. ಕೇಳಿದಷ್ಟು ಸುರಿದರು 
ಅವನ ಅಂಗೈ ಮೇಲೆ. ಖರ್ಚಿನ ಲೆಕ್ಕ ಪ್ರಶ್ನಿಸಲಿಲ್ಲ, ಆದರೆ ಅವನ ಮೋಜು 
ವಜಕ್ಕೆ ಖರ್ಚು - ವೆಚ್ಚ ಅಧಿಕವಾದಷ್ಟು ಹಣಕೊಟ್ಟಷ್ಟು ಕಡಿಮೆ ಎಂಬ 
ಗೊಣಗಾಟವೂ ಹೆಚ್ಚಿತು. ಈ ನಡುವೆ ಅವನ ಸ್ವಭಾವ - ನಡವಳಿಕೆಯಲ್ಲಿ 
ಮತ್ತಷ್ಟು ಬದಲಾವಣೆ ಕಾಣಿಸಿತು. 

* ಅಲೋಕನಮ್ಮ ಕಣ್ಣಿಗಿನ್ನೂ ಮಗುವಾಗಿದ್ದ . ನಮ್ಮ ಕಣ್ಣಿನ ಪೊರೆ 
ಸರಿದದ್ದು ದೇವರ ಕುತ್ತಿಗೆಯಲ್ಲಿದ್ದ ಎಂಟು ಪವನಿನ ಸರ ಕಾಣೆಯಾದಾಗಲೇ .?” 

“ಏನು? ಅಲೋಕ ಅತ್ತೆಯವರ ಸರ ಕದ್ದನೇ ??? 

“ ಮೆಲ್ಲನೆ ಮಾತನಾಡು. ಆಕೋಣೆಯಲ್ಲಿದ್ದ ಆನಂದನಿಗೆ ಕೇಳೀತು. 
ಸರ ಕದ್ದದ್ದು ನಾವ್ಯಾರೂ ನೋಡಲಿಲ್ಲ, ಆಗಾಗ ಹಣ, ಬಟ್ಟೆ , ಪಾತ್ರೆಗಳು 
ಕಾಣೆಯಾದಾಗ ಕೆಲಸದವರ ಮೇಲೆ ಸಂಶಯ ಬಂದಿತ್ತು ಸರ ಕಾಣೆಯಾದಾಗ 
ಮೊದಲು ಅನುಮಾನ ಬಂದದ್ದು ಅಲೋಕನ ಮೇಲೆ. ಅವನನ್ನು ಹೊಡೆದು 
ಬಡಿದು, ಅವನ ಕವಾಟನ್ನು ಜಾಲಾಡಿಸಿದಾಗ ಸಿಕ್ಕಿದ್ದು ಸರದ ಒಂದೇ ಒಂದು 
ತುಂಡು. ಉಳಿದುದನ್ನು ಆಗಲೇ ಗಾಂಜಾ, ಹರೀಶ್‌ಗಾಗಿ ಮಾರಿಬಿಟ್ಟಿದ್ದ. ?? 
ಗೋಪಾಲಭಾವ ಮಕ್ಕಳಂತೆ ಅತ್ತರು, ( ನಮಗಾದ ಆಘಾತ ಸರ ಕದ್ದು 
ಮಾರಿದನಲ್ಲ ಎನ್ನುವುದಲ್ಲ, ಬೇರೆ ಬೇರೆ ದುರ್ವ್ಯಸನಗಳಲ್ಲಿ ಮುಳುಗಿ 
ಅಲೋಕನೇ ಕಳೆದುಹೋಗಿದ್ದಾನೆ.'' 

ವಾಣಿ ತಟಸ್ಥಳಾಗಿ ಹೋದಳು. ಆ ಚಕ್ರಸರ ಅವಳ ಅತ್ತೆಯದು. ಅತ್ತೆ ತಮ್ಮ 
ಚಿನ್ನಾಭರಣಗಳನ್ನು ಎರಡು ಪಾಲು ಮಾಡಲು ಇಚ್ಛಿಸಿದ್ದು ನಿಜ, ಆದರೆ 
ಗೋಪಾಲಭಾವ ಇಲ್ಲಿಯೂ ತಮ್ಮ ಹೆಂಡತಿಗೆ ಬೇಕಾದುದನ್ನು ಮೊದಲು 


ರಕ್ಷಣೆ/ ೩೫ 
ಆರಿಸಿ ತೆಗೆದು ಉಳಿದುದನ್ನು ತೂಕಮಾಡದೆ ಚಂದ್ರುವಿಗೆ ಕೊಟ್ಟಾಗ 
ವಾಣಿ ಆಗಲೇ ಸಿಡಿದು ಕೇಳುವವಳು, “ ಆಭರಣಗಳನ್ನು ತೂಕಮಾಡಿ 
ಸರಿಪಾಲು ಮಾಡಿ'' ಎಂದು . ಆದರೆ ಎದುರಿಗೆ ಮಂಚದ ಮೇಲೆ ಜೀರ್ಣ 
ಶರೀರೆಯಾಗಿ ಮಲಗಿದ್ದ ಅತ್ತೆಯೆದುರು ಚಿನ್ನಕ್ಕಾಗಿ ಜಗಳ ಎತ್ತಿ ಅವರನ್ನು 
ನೋಯಿಸುವುದು ಬೇಡವೆಂದು ಮೌನ ತಳೆದಳು . ದೇವರ ಆಭರಣಗಳು , 
ಬೆಳ್ಳಿ ಪೂಜಾಪಾತ್ರೆಗಳಲ್ಲಿ ಚಂದ್ರುವಿಗೆ ಪಾಲು ಕೊಡಬೇಕೆಂದು ಅತ್ತೆ 
ಆಶಿಸಿದರೆ ಇಲ್ಲಿಯೂ ಭಾವನ ಗೊಣಗಾಟ . 

ಇಷ್ಟು ವರ್ಷಗಳಿಂದ ಪೂಜೆ ನಡೆಸಿದವನು ನಾನು , ನಂದಾದೀಪ 
ಹಚ್ಚುವವನು ನಾನು, ತ್ರಿಕಾಲ ಪೂಜೆ ಮಾಡಿಸುವವನೂ ನಾನು , ತಿಥಿ - ಶ್ರಾದ್ಧ 
ನಡೆಸುವವನೂ ನಾನು , ನ್ಯಾಯವಾಗಿ ದೇವರ ಸೋತು ಸೇರಬೇಕಾಗಿದ್ದು , 
ನನಗೆ ನನ್ನ ಬಾಯಿಯಿಂದ ಇನ್ನೂ ಸತ್ಯಸಂಗತಿ ಹೊರಡಿಸಬೇಡಮ್ಮಾ!'' 

ಗೊಣಗಾಟದಲ್ಲಿ ಬಂದ ಸತ್ಯವಾಕ್ಯದ ಎದುರು ಚಂದ್ರು , ನೊಂದು ಬದಲು 
ಹೇಳದೆ ಕೊಟ್ಟಷ್ಟು ತೆಗೆದುಕೊಂಡ. ಆಗ ಸುಶೀಲಕ್ಕ ಏನೂ ಅರಿಯದವಳಂತೆ 
ವರ್ತಿಸಿದ್ದು , ಆ ಕಣ್ಣಗಳಲ್ಲಿ ಯಾಜಮಾನಿಕೆಯ ದರ್ಪ ತುಂಬಿದ್ದು ವಾಣಿಗೆ 
ನೋವುಂಟುಮಾಡಿತ್ತು . ಅತ್ತೆಗೆ ಅರ್ಥವಾಗಿತ್ತು. ಅದಕ್ಕೆಂದೇ ವಾಣಿಯ 
ಕೈಹಿಡಿದು ಬಹಳಷ್ಟು ಹೇಳಲಿಚ್ಚಿಸಿದ್ದರು. ಅವರ ಕಣ್ಣಗಳಲ್ಲಿ ಹೆಪ್ಪುಗಟ್ಟಿದ 
ನೋವು, ವೇದನೆಯ ಆಚೆ ಇದ್ದದ್ದು ಕೇವಲ ಅಸಹಾಯಕ ಮೌನ. 

ಈಗ ಅದೇ ಅಸಹಾಯಕತೆ ಗೋಪಾಲಭಾವನ ಮುಖದ ಮೇಲೆ 
ಕಂಡು ಸಣ್ಣಗೆ ನಡುಗಿಹೋದಳು. 

“ನೀನು ನೋಡಿದ್ದೀಯಲ್ಲ ಅಲೋಕ ಮೈ ಕೈ ತುಂಬಿ ಹೇಗೆ 
ಆರೋಗ್ಯವಾಗಿದ್ದ. ಈಗಲೋ ಬಿದಿರುಕಡ್ಡಿ, ಕಣ್ಣಸುತ್ತಲೂ ಕಪ್ಪು ಗೆರೆ . ಎಲ್ಲೋ 
ಶೂನ್ಯದ ದೃಷ್ಟಿ , ಯಾವುದರಲ್ಲೂ ಆಸಕ್ತಿಯಿಲ್ಲ, ಊಟ- ನಿದ್ದೆಯೂ ಇಲ್ಲ, 
ಕಾಲೇಜಿಗೆ ಹೋಗುವುದನ್ನು ನಿಲ್ಲಿಸಿದ. ಪ್ರತಿದಿನ ಹಣಕ್ಕಾಗಿ ಗಲಾಟೆ. 
ಅವನಿಂದ ಮನೆ ಕುರುಕ್ಷೇತ್ರ . ಅವನ ಚಿಂತೆಯಲ್ಲಿ ಸುಶೀಲ ಹಾಸಿಗೆ ಹಿಡಿದಿದ್ದಾಳೆ. 
ನಮಗೀಗ ಅವನದೇ ಚಿಂತೆ.'' ಕಣ್ಣೀರು ಹರಿಯಿತು ಧಾರೆಯಾಗಿ, ಆನಂದನಿಗೂ 
ಅಲೋಕನ ದುರಭ್ಯಾಸ ಅಂಟಿದರೆ ನಮ್ಮ ಸಂಪತ್ತು ಕರಗುವುದು ಒತ್ತಟ್ಟಿಗಿರಲಿ, 
ನಾವು ನಮ್ಮ ಎರಡೂ ಮಕ್ಕಳನ್ನು ಕಳೆದುಕೊಳ್ಳುವ ಸ್ಥಿತಿ ಬಂದೀತು. 
ನಮಗೀಗ ಆನಂದನನ್ನು ಅವನ ಭವಿಷ್ಯ ಶೂನ್ಯವಾಗದಂತೆ ರಕ್ಷಿಸಬೇಕಾಗಿದೆ. 
ಇದಕ್ಕಿರುವ ಒಂದೇ ದಾರಿ, ಅಲೋಕನಿಂದ ಅವನನ್ನು ದೂರವಿಡಬೇಕು. 
ಅದಕ್ಕಾಗಿ ಈ ಊರ ಕಾಲೇಜಿಗೆ ಸೇರಿಸಿ ನಿಮ್ಮ ಮನೆಯಲ್ಲಿ ನಿಮ್ಮ ರಕ್ಷಣೆಯಲ್ಲಿ 
ಬಿಟ್ಟು ಹೋಗಲು ಬಂದಿದ್ದೇನೆ.'' 


೩೬ / ವಸಂತದ ಹೂವುಗಳು 

ಅವರ ಹಿಂದಿನ ದರ್ಪ, ಅಹಂಕಾರ ಎತ್ತಹೋದವೋ , ಕಣ್ಣೀರು 
ಒರೆಸಿಕೊಳ್ಳುತ್ತ ಅಂದರು, ಅಲೋಕನಿಗೆ ಡಾಕ್ಟರರ ಔಷಧಿ ಆಗ್ತಾ ಇದೆ. 
ಪರಿಣಾಮ ಹೇಗೋ ನಾನರಿಯೆ . ಅವನು ಮೊದಲಿನಂತೆ ಆಗುವ ತನಕ 
ಆನಂದ ನಿಮ್ಮಲ್ಲಿರಲಿ, ಖರ್ಚಿನ ಬಗ್ಗೆ ಎಲ್ಲ ವ್ಯವಸ್ಥೆ ಮಾಡುತ್ತೇನೆ. ನೀನು ಏನು 
ಹೇಳುತ್ತಿ? '' 

ವಾಣಿ ಏನೂ ಹೇಳಲಿಲ್ಲ. ಅವಳ ಮುಖದಲ್ಲಿ ಈ ವರೆಗೆ ಇದ್ದ 
ಅನುಕಂಪ, ಕರುಣೆಯ ಬದಲು ಇದೇನು ಇಷ್ಟು ಸಿಟ್ಟು ? ಕಣ್ಣುಗಳೇಕೆ ಹೀಗೆ 
ಕಿಡಿ ಕಾರುತ್ತಿವೆ? ತುಟಿಯಲ್ಲೇಕೆ ಇಷ್ಟು ಅಪಹಾಸ್ಯ ? ಗೋಪಾಲಭಾವ 
ಯಾಚನೆಯ ಧ್ವನಿಯಲ್ಲಿ ಇನ್ನೂ ಹೇಳಲೆಂದು ಬಾಯ್ದೆರದರು. ಅಷ್ಟರಲ್ಲಿ 
ಹೊರಗೆ ಲಾರಿ ಬಂದು ನಿಂತ ಶಬ್ದ , ವಾಣಿ ಗಡಬಡಿಸುತ್ತ ಓ ಅವರು ಬಂದೇ 
ಬಿಟ್ಟರು'' ಎಂದವಳೇ ಹೊರಗೋಡಿದಳು. 
- ಚಂದು ಸ್ನಾನ ಮುಗಿಸಿ ಊಟಕ್ಕೆ ಕುಳಿತರೂ ಗೋಪಾಲಭಾವ ಒಳಗೆ 
ಬಾರದೆ ಇದ್ದದ್ದು, ತಮ್ಮನನ್ನು ಮಾತನಾಡಿಸದೆ ಇದ್ದದ್ದು ವಾಣಿಗೆ ಸ್ವಲ್ಪ 
ಅಸಮಾಧಾನ ಉಂಟುಮಾಡಿತು . ತಮ್ಮನಲ್ಲಿ ಮಾತನಾಡಲು ಹಿಂಜರಿಕೆಯೇ ? 
ಅಳುಕೇ ? ಪರಕೀಯರಂತೆ ತಮ್ಮನ್ನು ದೂರವಿರಿಸಿ ಈಗ ಪರಿಸ್ಥಿತಿಯ ಕೈಗೊಂಬೆ 
ಯಾಗಿ ಹತಾಶೆಯಿಂದ ರಕ್ಷಣೆ ಯಾಚಿಸಿ ಬಂದಿದ್ದಾರೆ. ಹಾಗೆಂದು ಹೇಳಲು 
ಆಲೋಚನೆಯೇ ? ನಿಜ, ಅಣ್ಣತಮ್ಮನ ಮಧ್ಯೆ ಯಾವುದೋ ಅಡ್ಡಗೋಡೆಯಿದೆ. 
ಅದು ಭಾವನೇ ನಿರ್ಮಿಸಿದ ಅಡ್ಡಗೋಡೆ. ಈ ಗೋಡೆಯಾಚೆ ಎಂದೆಂದೂ 
ತಮ್ಮ ಬದುಕು ಇದೆ ಎಂದು ನಂಬಿದವರು. ಆದರೆ ಈಗ ಬಂದದ್ದು ಗೋಡೆ 
ಕೆಡವಿಹಾಕುವ ಉದ್ದೇಶದಿಂದ ಅಲ್ಲ, ತಮ್ಮ ಹಿರಿಮಗನ ಭವಿಷ್ಯ ಹಾಳಾದ 
ಮೇಲೆ ಕಿರಿ ಮಗನಾದರೂ ತಮ್ಮನ ನೆಮ್ಮದಿಯ ಸಂಸಾರ ಸೇರಿ ಚೆನ್ನಾಗಿ 
ಬಾಳಲಿ ಎಂಬ ಉದ್ದೇಶದಿಂದ. 

ನಗು ಬಂದಿತು . ನಗುತ್ತಲೇ ಅವರು ಬಂದ ಉದ್ದೇಶ ಹೇಳುತ್ತ 
* ಆನಂದನನ್ನು ನಮ್ಮಲ್ಲಿ ಉಳಿಸಿಕೊಳ್ಳೋಣವೇ ? ” ಕೇಳಿದಳು. 

ಚಂದ್ರು ಹುಬ್ಬುಗಂಟಿಕ್ಕಿದ. ಅವನಲ್ಲಿ ಭಾತೃ ಪ್ರೇಮದ ಭಾವನೆಗಳೆಂದೋ 
ಬತ್ತಿಹೋಗಿದ್ದವು. ಅಲೋಕ ಹಾಳಾಗಿ ಹೋಗಲಿ, ಆನಂದ ಕೆಟ್ಟು ಹೋಗಲಿ, 
ಅವನಿಗೆ ಸಂಬಂಧಿಸಿದ್ದಲ್ಲ. ಅಲೋಕನ ಮೇಲೆ ಅನುಕಂಪ ಮೂಡುವ 
ಬದಲು ಪ್ರತೀಕಾರದಿಂದ ನಕ್ಕಿತು ಅವನ ಮನಸ್ಸು . 


ರಕ್ಷಣೆ/ ೩೭ 
ಸ್ವಲ್ಪ ಹೊತ್ತು ಇದೇ ಮಾತು, ಚಂದ್ರುವಿಗೆ ಊಟವೂ ರುಚಿಸದೆ 
ಕೈ ತೊಳೆಯಲು ಎದ್ದು ಬಿಟ್ಟ . ವಾಣಿಯೂ ಅವಸರದಲ್ಲಿ ಮುಖ ತೊಳೆದು ಉಡುಪು 
ಬದಲಿಸಿ ಹೊರಗೆ ಬಂದಾಗ ಗೋಪಾಲಭಾವ ಇನ್ನೂ ಅದೇ ಆರಾಮ 
ಖುರ್ಚಿಯಲ್ಲಿ ಒರಗಿದ್ದಾರೆ. ಅವರ ಕಣ್ಣುಗಳಲ್ಲಿ ಏನಿಷ್ಟು ನಿರೀಕ್ಷೆ ? ಬಾಡಿದ 
ಮುಖದಲ್ಲಿ ಏಕಿಷ್ಟು ಪ್ರಶ್ನೆಗಳು ? ತಮ್ಮಿಬ್ಬರ ಮಾತುಗಳನ್ನು ಕೇಳಿಸಿಕೊಂಡರೆ ? 
ವಾಣಿ ವಿಚಲಿತಳಾದಳು ಒಂದು ಕ್ಷಣ. ಮರುಗಳಿಗೆಯಲ್ಲಿ ನನಗೆ ಮಹಿಳಾ 
ಮೀಟಿಂಗ್ ಇದೆ. ಹೋಗ್ತಾಇದೇನೆ. ಬರುವಾಗ ಕತ್ತಲಾದೀತು'' ಎದವಳೇ ಭಾವನತ್ತ 
ಇನ್ನೊಮ್ಮೆ ನೋಡದೆ ಹೊರಟು ಹೋದಳು. 

ಮರಳಿ ಮನೆ ಸೇರುವಾಗ ರಾತ್ರಿ ಎಂಟು ಗಂಟೆ. ಮಹಿಳಾ ಮೀಟಿಂಗ್ 
ಎಂದು ಸುಳ್ಳು ಹೇಳಿಹೋದದ್ದು ಸ್ನೇಹಿತೆಯ ಮನೆಗೆ, ಗೋಪಾಲಭಾವನಿಂದ 
ತಪ್ಪಿಸಿಕೊಳ್ಳಬೇಕಾಗಿತ್ತು ಅಣ್ಣ - ತಮ್ಮ ಮಾತನಾಡುವಾಗ, ಆನಂದ ಮುಗ್ಧ 
ಪ್ರಶ್ನೆಗಳನ್ನು ಕೇಳುವಾಗ ಎಲ್ಲಿ ತನ್ನ ಹೆಣ್ಣು ಹೃದಯ ಕರಗುವುದೋ ಎಂದು 
ಹೆದರಿಕೆ . ಕರಗುವುದು ಕಷ್ಟವೇನಿಲ್ಲ. ಆದರೆ ಬತ್ತಿಹೋದಕುಟುಂಬ 
ಪ್ರೇಮದಲ್ಲಿ ಆನಂದನಿಗಾಗಿ ಪ್ರೀತಿ- ವಾತ್ಸಲ್ಯದ ಹೊನಲನ್ನು ಎಲ್ಲಿಂದ ಅಗೆದು 
ತರುವುದು ? ಅವಳು ಹೋಗುವಾಗಲೇ ಚಂದ್ರುವನ್ನು ಎಚ್ಚರಿಸಿದ್ದಳು. 
'ಗೋಪಾಲಭಾವ ತುಂಬ ನೊಂದಿದ್ದಾರೆ. ನೀವೀಗ ಹಳೆ ಆಸ್ತಿ ತಗಾದೆ ಎತ್ತಿ 
ಅವರನ್ನು ಚುಚ್ಚಿ ಆಡಬೇಡಿ, ಒಳ್ಳೆಯ ಮಾತಿನಿಂದ ಇಬ್ಬರನ್ನೂ ಇವತ್ತೇ 
ಕಳುಹಿಸಿಬಿಡಿ! ? 


“ ನಿನ್ನಲ್ಲಿ ಹೇಳಿದಂತೆ ಅಣ್ಣ ನನ್ನಲ್ಲಿ ಏನೂ ಹೇಳಲಿಲ್ಲ. ನಾನೂ 
ಏನೆಂದು ಪ್ರಶ್ನಿಸಲಿಲ್ಲ. ನೀನುಹೋದಸ್ವಲ್ಪ ಹೊತ್ತಿನಲ್ಲಿ ಅಣ್ಣನೂ ಆನಂದನನ್ನು 
ಕರೆದುಕೊಂಡು ಹೊರಟುಹೋದರು'' ಎಂದ ಚಂದ್ರು ನಗುತ್ತ 

ಆ ನಗು ಹಿತವೆನಿಸಲಿಲ್ಲ. ಎಲ್ಲೋ ಹೃದಯಕ್ಕೆ ಚುಚ್ಚಿದಂತೆ, ತಾವೇನೋ 
ತಪ್ಪು ಮಾಡಿದಂತೆ , ಮುಂದೆ ಎರಡು ದಿನಗಳೂ ಅವಳಿಗೆ ಆನಂದನ ಮುಗ್ಧ 
ಮುಖವೇ ಕಾಣಿಸುತ್ತಿದೆ ಕಣ್ಣೆದುರು. ಗೋಪಾಲಭಾವನ ಮಾತುಗಳೇ ಕೇಳಿಸುತ್ತಿವೆ 
ಕಿವಿಗಳಲ್ಲಿ ದುರ್ವ್ಯಸನಗಳಿಂದ ಅಲೋಕಕಳದುಹೋಗಿದ್ದಾನೆ . ನಾವೀಗ 
ಆನಂದನನ್ನು ಉಳಿಸಿಕೊಳ್ಳಬೇಕು.'' ಅವರ ಮುಖದಲ್ಲಿ ಎಷ್ಟೊಂದು ದೈನ್ಯತೆ, 
ಅಸಹಾಯಕ ಭಾವ. ಈಗ ಅವರಿಗೆ ಭೂಮಿ- ಸಂಪತ್ತು ಒಂದೂ ಬೇಡ. 
ಬೇಕಾದದ್ದು ಆನಂದನ ರಕ್ಷಣೆ ತಮ್ಮಲ್ಲಿ ಸಿಕ್ಕೀತೆಂಬ ಭರವಸೆ. “ ನನ್ನ ಮಗನನ್ನು 


೩೮ ವಸಂತದ ಹೂವುಗಳು 
ನೀನು ರಕ್ಷಿಸಬೇಕು ವಾಣೀ .?' ಆದರೆ ತಾವು ಮಾಡಿದ್ದೇನು? ಗೋಪಾಲಭಾವನ 
ಮೇಲಿನ ಸಿಟ್ಟಿಗೆ ಆನಂದವನ್ನು ಉಳಿಸಿಕೊಳ್ಳಲು ಸಿದ್ಧರಿಲ್ಲ. ನಿಜ , ತಮಗೆ ಹಳೆ 
ವೈರ, ಹೊನ್ನು- ಮಣ್ಣಿಗಾಗಿ ವೈಮನಸ್ಸು , ಪ್ರತೀಕಾರದಲ್ಲಿ ತಮಗೆ ನಗುವೋ 
ನಗು, ಆದರೆ... 


ಆದರೆ ಆನಂದ ಅವರ ಮಗನಾದರೂ ತಮ್ಮ ವಂಶದ ಕುಡಿ, ಕುಟುಂಬದ 
ಕುಡಿ. ಈ ಕುಡಿ ಯೌವ್ವನದಲ್ಲಿ ದುಶ್ಚಟಕ್ಕೆ ಬಲಿಯಾಗಿ ಕಮರಿಹೋಗದಂತೆ 
ಕಾಪಾಡಬೇಕಾದದ್ದು ಕುಟುಂಬದ ಸೊಸೆಯಾದ ತನ್ನ ಕರ್ತವ್ಯ . ಭವಿಷ್ಯದಲ್ಲಿ 
ಕರಿ ನೆರಳು ಬೀಳದಂತೆ ನೋಡಿಕೊಂಡರೆ ಇದಕ್ಕಿಂತ ದೊಡ್ಡ ಪುಣ್ಯದ ಕೆಲಸ 
ಇನ್ನೊಂದಿಲ್ಲ. ತಮ್ಮ ಪ್ರತೀಕಾರದ ಹೃದಯದಲ್ಲಿ ಅವನಿಗಾಗಿ ವಾತ್ಸಲ್ಯದ 
ಹೊನಲು ಸಿಗಲಾರದೇ ? ತಮ್ಮ ನಗುವಿನಲ್ಲಿ ಕಪಟವಿಲ್ಲದೆ ಪ್ರೀತಿ ಚಿಮ್ಮಲಾರದೇ ? 
ಗೋಪಾಲಭಾವನ ಸಣ್ಣತನದ ಮುಂದೆ ತಾವು ಅಲ್ಪರಾಗಬಾರದು. 

ತಡವಾಗಿ ಬಂದ ಈ ಆಲೋಚನೆಯಲ್ಲಿ ಆನಂದನ ಬಗ್ಗೆ ಮೃದುವಾಗುತ್ತ 
ತನ್ನಲ್ಲೇ ಪುಳಕಿತಳಾಗಿ ಚಂದ್ರುವಿಗೆ ಹೇಳಬೇಕು ಎಂದುಕೊಳ್ಳುವಾಗಲೇ 
ಆ ಸಂಜೆ ಅನಿರೀಕ್ಷಿತವಾಗಿ ಚಂದ್ರು ಆನಂದನನ್ನು ಮನೆಗೆ ಕರೆತಂದ. ಜೊತೆಯಲ್ಲಿ 
ಆನಂದನ ಗಂಟುಮೂಟೆಗಳು, ಪುಸ್ತಕದ ಕಟ್ಟುಗಳು. 

' ತುಂಬ ಯೋಚಿಸಿ ನಿನಗೆ ಹೇಳದೆ ಆನಂದನನ್ನು ಕರೆತಂದಿದ್ದೇನೆ. 
ಇನ್ನೇಲೆ ಅವನಿಲ್ಲಿ ಉಳಿದು ಕಾಲೇಜಿಗೆ ಬರಾನೆ. ನಮ್ಮ ಕುಟುಂಬದ ಕುಡಿಗೆ 
ಸಕಾಲದಲ್ಲಿ ರಕ್ಷಣೆಕೊಡಬೇಕಾದ್ದು ನಮ್ಮ ಕರ್ತವ್ಯ .'' ಚಂದ್ರು ಅವಳಿಗೇ 
ಅಚ್ಚರಿಯಾಗುವಂತೆ ಹೇಳಿದ , “ ನಿನಗೆ ಗೊತ್ತೇ ? ಗೋಪಾಲಣ್ಣ ಇನ್ನೂ 
ಈ ಊರಿನ ಹೋಟೆಲ್‌ನಲ್ಲಿ ಉಳಿದುಕೊಂಡಿದ್ದಾರೆ. ಅವರ ಹತ್ತಿರ ಮಾತನಾಡಿ 
ಬಂದೆ. ಮಾತಿನ ಮಧ್ಯೆ ನಮ್ಮ ಪಾಲಿನ ಅರ್ಧ ಆಸ್ತಿ ನಮಗೇ ಬಿಟ್ಟುಕೊಡ್ತನೆ 
ಎಂದರು. ನನಗೆ ಈಗ ಅದರ ಅಗತ್ಯವಿಲ್ಲ' ಎಂದಿದ್ದೇನೆ ಸ್ಪಷ್ಟವಾಗಿ, ನಾನು 
ಹೇಳಿದ್ದು ಸರಿ ತಾನೆ? '' 

ವಾಣಿ ಮೆಚ್ಚುಗೆಯಿಂದ, ಅಭಿಮಾನದಿಂದ ನೋಡಿದಳು ಚಂದ್ರುವನ್ನು. 


ಮಾನ ತೆಗೆದ ಉಡುಪು 


ಮೈಸೂರು ಬಸ್‌ಸ್ಟೇಂಡಿನಲ್ಲಿ ವಿಪರೀತ ಗದ್ದಲ. ಆ ಗದ್ದಲದಲ್ಲಿಯೆ 
ರಸ್ತೆಯ ಬದಿಯಲ್ಲಿರುವ ಮರವೊಂದರ ನೆರಳಿನಲ್ಲಿ ತನ್ನ ಮಗುವಿನೊಂದಿಗೆ 
ಕುಳಿತಿದ್ದಾಳೆ ಪಾರ್ವತಿ, ಆಕೆಯ ಮುಖ ಆಯಾಸದಿಂದಲೂ ಹಸಿವೆಯಿಂದಲೂ 
ಬಾಡಿದೆ . ರಾತ್ರಿ ನಿದ್ರೆಯಿರದಿದ್ದುದರಿಂದಲೂ ಅತ್ತದ್ದರಿಂದಲೂ ಕಣ್ಣು ತುಂಬಾ 
ಕೆಂಪಗಾಗಿ ಊದಿಕೊಂಡಿವೆ. ಇಡೀ ಮೈಕೈ ಹುಣ್ಣಿನಂತೆನೋಯಿತ್ತಿದ್ದರೂ ಕಷ್ಟದಲ್ಲಿ 
ಕುಳಿತಿದ್ದಾಳೆ. ತೊಡೆಯ ಮೇಲೆ ಮಲಗಿದ್ದ ಆಕೆಯ ಎಂಟು ತಿಂಗಳ ಮಗು 
ಹಾಲಿಲ್ಲದ ಆಕೆಯ ಮೊಲೆಯನ್ನು ಚೀಪಿ ಚೀಪಿಹೊಟ್ಟೆ ತುಂಬಿಸಿಕೊಳ್ಳಲಾರದೆ 
ಅಳುತ್ತಿದೆ. ಆಗಿನಿಂದಲೂ , ಎಷ್ಟು ಸಮಾಧಾನಪಡಿಸಿದರೂ ತನ್ನ ಅಳುವನ್ನು 
ನಿಲ್ಲಿಸದಿದ್ದಾಗ ಪಕ್ಕದಲ್ಲಿ ನಿಂತಿದ್ದ ತನ್ನ ಗಂಡನೊಡನೆ ಎಲ್ಲಿಂದಾದರೂ ಮಗುವಿಗೆ 
ಹಾಲು ತರುವಂತೆ ಕೇಳಿಕೊಂಡಳು ಪಾರ್ವತಿ, ಆತನೂ ಅದೇ ಯೋಚನೆ 
ಯಲ್ಲಿದನೋ ಏನೋ , ' ಹೂಂ ' ಎಂದಂದು ಹಾಲು ತರಲೆಂದು ಎದುರು ಕಾಣುವ 
ದೊಡ್ಡ ಹೊಟೇಲಿನತ್ತ ಸಾಗಿದ. ಹೋಗುವ ಮುನ್ನ ನಂಜನಗೂಡಿಗೆ ಹೋಗುವ 
ಬಸ್ಸು ಬಂದರೆ ನನ್ನನ್ನು ಕರಿ' ಎಂದಿದ್ದ. 
- ಪಾರ್ವತಿ ಮಗುವನ್ನು ಹೆಗಲಮೇಲೆ ಹಾಕಿಕೊಂಡು ಸಮಾಧಾನ 
ಪಡಿಸತೊಡಗಿದಳು ಬಹಳ ಕಷ್ಟದಿಂದ, ಮಗು ಹಸಿವೆಯಿಂದ ಅಳುತ್ತಿದೆ. ತಾನು 
ಚಿಂತೆಯಿಂದ ಅಳುತ್ತಿದ್ದೇನೆ ಎಂದೆನಿಸಿತು ಆಕೆಗೆ. ಹಿಂದಿನ ದಿನ ರಾತ್ರಿ ಬಂದ 
ಟೆಲಿಗ್ರಾ೦ ನೆನಪಾಗಿ ಮೈಯೆಲ್ಲ ನಡುಗಿತು ಒಂದು ಬಾರಿ , ಅಮ್ಮನ ಸ್ಥಿತಿ 
ಚಿಂತಾಜನಕವಾಗಿದೆ . ಕೂಡಲೇ ಹೊರಟುಬಾ ಎಂದು ನಂಜನಗೂಡಿನಲ್ಲಿದ 
ಅಣ್ಣ ಟೆಲಿಗ್ರಾಂ ಕೊಟ್ಟಿದ್ದ ಎಂಟು ದಿನಗಳ ಹಿಂದೆ, ಅಮ್ಮನಿಗೆ ಸೌಖ್ಯವಿಲ್ಲ 
ಡಾಕ್ಟರರ ಔಷಧಿ ಆಗುತ್ತಾ ಇದೆ ಎಂದು ಪತ್ರ ಬಂದಾಗ ಅಲಕ್ಷಿಸಿಬಿಟ್ಟಿದ್ದಳು 
ಪಾರ್ವತಿ. ಆದರೆ ಟೆಲಿಗ್ರಾ೦ನೋಡಿದಾಗ “ ಅಯ್ಯೋ ಮೊದಲೇ ಹೋಗ 
ಬಾರದಿತ್ತೇ ತಾನು' ಎಂದು ಪರಿತಪಿಸಿದ್ದಳು ....ತಾಯಿಯ ಕೊನೆಯ ದರ್ಶನ 
ವಾದರೂ ಸಿಕ್ಕಲಿ ಎಂದುಕೊಂಡು ನಸುಕಿನಲ್ಲಿಯೇ ಹಳ್ಳಿಯ ಮನೆಯಿಂದ 
ಹೊರಟು ಎರಡು ಮೈಲು ದೂರದ ಸಂಪಾಜೆ ಬಸ್ಸು ನಿಲ್ಲುವ ಸ್ಥಳಕ್ಕೆ ಬಂದು 
ಅಲ್ಲಿಂದ ಮೈಸೂರಿಗೆ ಹೊರಟುಬಂದಿದ್ದಳು ಗಂಡನೊಡನೆ. ಇನ್ನು ನಂಜನಗೂಡಿಗೆ 
ಹೋಗಬೇಕು. ಬಸ್ಸು ಬಂದಿಲ್ಲ. ಪಾರ್ವತಿಗೋ ಬೇಗಹೋಗಬೇಕೆನ್ನುವ 
ಆತುರ, ಕಳವಳ, ಅಷ್ಟೇ ದುಃಖ , ತನ್ನ ಹಡೆದಮ್ಮನನ್ನು ಯಾವಾಗ ಕಾಣುವೆನೋ 


೪೦/ ವಸಂತದ ಹೂವುಗಳು 
ಎಂಬ ಚಿಂತೆಯಲ್ಲೇ ಮುಳುಗಿದ್ದ ಆಕೆಗೆ ಯಾವುದೂ ಬೇಡವಾಗಿತ್ತು. ಬೆಳಿಗ್ಗೆ ಹಳ್ಳಿ 
ಮನೆಯಲ್ಲಿ ಅತ್ತೆ ಮಾಡಿಕೊಟ್ಟ ಬಿಸಿ ಕಾಫಿಯನ್ನೂ ಕುಡಿಯಲಾಗಲಿಲ್ಲ 
ಆಕೆಯಿಂದ. ಈಗಲೂ ಊಟ, ನಿದ್ರೆ ಯಾವುದೂ ಬೇಡವಾಗಿದೆ. ತನ್ನ 
ತಾಯಿಯನ್ನೊಮ್ಮೆ ಕಣ್ಣುಂಬ ನೋಡಿಒಂದೆರಡು ಮಾತನಾಡಿದರೆ ಸಾಕು 
ಎಂದುಕೊಳ್ಳುತ್ತಿದ್ದಾಳೆ ಮನದಲ್ಲಿ 

- ಆಕೆ ಮನಸ್ಸಿನಲ್ಲಿ ತನ್ನ ನಂಜನಗೂಡಿನಲ್ಲಿರುವ ಮನೆ, ಮರಣ 
ಶಯ್ಕೆಯಲ್ಲಿರುವ ತಾಯಿಯನ್ನು ಯೋಚಿಸುತ್ತಿದ್ದಂತೆ ದೃಷ್ಟಿ ತನ್ನಿಂದ ತುಸು ದೂರ 
ನಿಂತಿದ್ದ ಗುಂಪಿನತ್ತ ಹರಿಯಿತು..... ಹಾಗೇ ಕ್ಷಣಹೊತ್ತು ಇಡೀ ಬಸ್‌ಸ್ಟೇಂಡಿನ 
ಸುತ್ತಲೂ ನೋಡಿದಳು. 

ಎಲ್ಲಿ ನೋಡಿದರೂ ಕೆಂಪು ಬಸ್ಸುಗಳು, ಸಿಟಿ ಬಸ್ಸುಗಳು. ಒಳಗೆ ಬರುತ್ತಿವೆ, 
ಹೊರಗೆ ಹೋಗುತ್ತಿವೆ. ಪ್ರಯಾಣಿಕರು ದುಡು ದುಡು ಇಳಿಯುತ್ತಿದ್ದಾರೆ , 
ಹತ್ತುತ್ತಿದ್ದಾರೆ. ಎಲ್ಲಿಯವರೋ ಯಾವ ಜಾತಿಯವರೋ .... ಅಂತೂ ಬಸ್‌ಸ್ಟೇಂಡಿನ 
ತುಂಬಾ ನಾನಾ ಜಾತಿಯ , ನಾನಾ ಬಗೆಯ ಉಡುಪು ತೊಟ್ಟ ಪ್ರಯಾಣಿಕರಿದ್ದಾರೆ. 
ಕಾಲೇಜುವಿದ್ಯಾರ್ಥಿಗಳು, ಆಫೀಸಿಗೆ ಹೋಗುವ ಗಂಡಸರು, ವೃದ್ಧರು, ಮಕ್ಕಳು..... 
ಎಲ್ಲಾ ಕಡೆಗೂ ಜನರೇ ಜನರು ! ಬಣ್ಣ ಬಣ್ಣದ ಚಿಟ್ಟೆಗಳಂತೆ ಅಂದವಾಗಿ ಉಡುಪು 
ಧರಿಸಿದ್ದಸ್ತ್ರೀಯರ ಮುಖದಲ್ಲಿ ಅದೇನೋ ಲವಲವಿಕೆ. 

- ಪಾರ್ವತಿಯಿಂದ ತುಸು ದೂರದಲ್ಲೇ ನಿಂತಿದ್ದ ನವತರುಣಿಯರ ಗುಂಪಿನಲ್ಲಿ 
ಆನಂದೋತ್ಸಾಹ ಚಿಮ್ಮುತ್ತಿದೆ, ನಗೆಯ ಕಾರಂಜಿ ಪುಟಿಯುತ್ತಿದೆ ..... ಒಬ್ಬರ 
ಮುಖದಲ್ಲೂ ಬೇಸರದ ಕಳೆಯಿಲ್ಲ ದುಃಖವಿಲ್ಲ! ತೊಳೆದಿಟ್ಟ ಕನ್ನಡಿಯಂತೆ ಅವರ 
ಮುಖ ಬೆಳಗುತ್ತಿವೆ. ಅರಳಿದ ಹೂವಿನಂತೆ ಕುಲುಕುಲು ನಗುತ್ತಿದ್ದಾರೆ. ಬಗೆ 
ಬಗೆಯ ಕೇಶವಿನ್ಯಾಸಗಳಿಂದ ಒಬ್ಬರಿಗಿಂತ ಒಬ್ಬರು ಸುಂದರಿಯರಾಗಿ 
ಕಾಣುತ್ತಿದ್ದಾರೆ. ಮರ್ಯಾದೆಯಿಂದ ಉಡುಪುತೊಟ್ಟ ರೀತಿ, ನಿಂತ ಠೀವಿ, 
ಮುಖದ ಹೊಳಪು ಮೆಚ್ಚತಕ್ಕದ್ದೇ . ಸಾಮಾನ್ಯಳಾಗಿದ್ದವಳು ಕೃತ್ರಿಮ 
ಅಲಂಕಾರಗಳಿಂದ ತನ್ನ ರೂಪಕ್ಕೊಂದು ಮೆರುಗುಕೊಟ್ಟಿದ್ದಾಳೆ. ಪ್ರತಿಯೊಬ್ಬ 
ತರುಣಿಯು ತನ್ನ ಅಂಗಾಂಗಗಳಲ್ಲಿ ಪುಟಿಯುತ್ತಿದ್ದ ಯೌವನವನ್ನು ಅಲಂಕಾರ 
ಗಳಿಂದ, ಉಡುಪಿನಿಂದ ಇನ್ನಷ್ಟು ಅಂದವಾಗಿ ಕಾಣುವಂತೆ ಮಾಡಿದ್ದಾಳೆ. ಉಟ್ಟ 
ಸೀರೆಯ ನಿರಿಗೆ ಎಲ್ಲಿ ಹಾಳಾಗುತ್ತದೆಯೋ ಎಂದು ಒಬ್ಬಾಕೆ ಅದನ್ನು ಸರಿ 
ಪಡಿಸುತ್ತಿದ್ದರೆ ಇನ್ನೊಬ್ಬಾಕೆ ಪರ್ಸಿನಿಂದ ಕನ್ನಡಿ ತೆಗೆದು ತನ್ನ ತಲೆಗೂದಲು, 
ಬೈತಲೆ, ಮುಂಗುರುಳು ಸರಿಯಾಗಿದೆಯೇ ಎಂದು ನೋಡುತ್ತಿದ್ದಾಳೆ. ಇನ್ನೊಬ್ಬಾಕೆ 
ತುಟಿಯಂಚಿಗೆ ಹಚ್ಚಿದ ರಂಗು ಹೋಗದಂತೆ ಮೆಲ್ಲಗೆ ಕೈವಸ್ತ್ರದಿಂದ 
ಬೆವರನ್ನುಜ್ಜುತ್ತಿದ್ದಾಳೆ. 


ಮಾನ ತೆಗೆದ ಉಡುಪು/ ೪೧ 
- ಎಲೆ ಹೆಣ್ಣೆ.....! ನಿನ್ನ ಯೌವನಕ್ಕೆ ಧಿಕ್ಕಾರ....!! ಎಲ್ಲ ಗಂಡಸರೂ ನಿನ್ನನ್ನು 
ಸವಿಯಲಿ ಎನ್ನುವುದಕ್ಕಾಗಿಯಲ್ಲವೇ ಈ ಅಲಂಕಾರ...? 

ಪಾರ್ವತಿ ಬೆರಗುಗಣ್ಣಿನಿಂದ ನೋಡಿದಳು ಎಲ್ಲರನ್ನು .... ಆ ಉಡುಪು, 
ಆ ಠೀವಿ ಕಂಡು ಅರೆಕ್ಷಣ ತನ್ನ ದೇಹವನ್ನು ನೋಡಿಕೊಂಡಳು. ಬೆಳಿಗ್ಗೆ 
ಹೊರಡುವ ಅವಸರದಲ್ಲಿ ತಲೆಯನ್ನು ಸರಿ ಬಾಚಿರಲಿಲ್ಲ. ಅದೀಗ ಪೂರ್ಣ 
ಕೆದರಿಹೋಗಿತ್ತು ಉಟ್ಟಿದ್ದ ಸೀರೆ ದೂಳಿನಲ್ಲಿ ಮುಳುಗಿತ್ತು, ಅಲ್ಲದೆ, ಯಾವಾಗಲೋ 
ಸೆರಗಿನ ಬದಿ ದೊಡ್ಡದಾಗಿ ಹರಿದದ್ದು ಗಮನಕ್ಕೆ ಬಂತು ಈಗ ಮೆಲ್ಲಗೆ 
ಕೆನ್ನೆ ಮುಚ್ಚಿಕೊಂಡಳು . ಮುಖದಲ್ಲಿ ಎಣ್ಣೆ ಸುರಿಯುತ್ತಿದೆ.. ಸೆರಗಿನಿಂದ 
ಮುಖವನ್ನುಜ್ಜಿಕೊಂಡಳು... ಆದರೂ ತನ್ನ ಮುಖದಲ್ಲಿ ಇನ್ನೂ ಎಣ್ಣೆಯಿದೆ 
ಎಂದೆನಿಸಿತು. ಹತ್ತಿರದ ನಳ್ಳಿ ನೀರಿನಲ್ಲಿ ಮುಖ ತೊಳೆಯಲು ಮನಸ್ಸಿಲ್ಲ ಆಕೆಗೆ. 
ಕೈಚೀಲದಲ್ಲಿ ಹಣಿಗೆಯಿದೆಯೇ ಎಂದು ನೋಡಿದಳು. ಅವಸರದಲ್ಲಿ ಅದನ್ನು 
ಮರೆತಿದ್ದಳಾಕೆ. ಕೈಯಿಂದಲೇ ಕೂದಲನ್ನು ಸರಿಪಡಿಸಿಕೊಂಡಳು . ಎದುರಿದ್ದ 
ಗುಂಪಿನವರ ಉಡುಪನ್ನು ಕಂಡು ಅಸೂಯೆಯ ಹೊಗೆಯಾಡಿತು ಮನದಲ್ಲಿ 
ತನ್ನ ಕಷ್ಟ , ಚಿಂತೆ, ದುಃಖ ಏನೇ ಇದ್ದರೂ ಅಂದವಾಗಿ ಶೃಂಗರಿಸಿಕೊಳ್ಳಬೇಕಿತ್ತು 
ತಾನೂ . ಈಗ ಅವರೆಲ್ಲರ ಉಡುಪು ಎಲ್ಲಿ? ತನ್ನ ಈ ಮಾಸಿದ ಉಡುಪು ಎಲ್ಲಿ ? 
ತಾನೊಬ್ಬ ಬಡವಿಯಂತೆ ಕಾಣಿಸುತ್ತಿರಬೇಕು. ಹೂಂ , ತನ್ನ ರೂಪವನ್ನು 
ಅಲಂಕಾರಗಳಿಂದ ಚೆನ್ನಾಗಿ ಕಾಣುವಂತೆ ಮಾಡಿಕೊಳ್ಳಲು ಯಾಕೆ ಸಾಧ್ಯವಿಲ್ಲ ? 
ಉಡುಪು ಚೆನ್ನಾಗಿರದಿದ್ದರೆ, ಮುಖ ಹಾಳು ಸುರಿಯುತ್ತಿದ್ದರೆ ಮನಸ್ಸಿಗೆ ಏನೋ 
ಮುಜುಗರ.... 


ನಿಜ , ಪಾರ್ವತಿಗೆ ಮೊದಲಿನಿಂದಲೂ ಅಲಂಕಾರದಲ್ಲಾಗಲೀ , 
ಉಡುಪಿನಲ್ಲಾಗಲೀ ಹೆಚ್ಚಿನ ಆಸಕ್ತಿಯಿಲ್ಲ, ಹಳ್ಳಿಯಲ್ಲಿ ಬೆಳೆದು ದೊಡ್ಡವಳಾಗಿ 
ಹಳ್ಳಿಯ ಮನೆಗೇ ಮದುವೆಯಾಗಿ ಬಂದವಳು. ದಿನವೆಲ್ಲ ಮನೆಕೆಲಸ, ತನ್ನ 
ಶೃಂಗಾರಕ್ಕಾಗಿ ಗಂಟೆಹೊತ್ತು ವ್ಯಯಮಾಡುವುದು ಆಕೆಗೆ ಇಷ್ಟವಿಲ್ಲ. ಕೆಲವೊಮ್ಮೆ 
ತಲೆಬಾಚದೆ ಮನಗೆಲಸದಲ್ಲಿ ದಿನಗಳೆದದ್ದೂ ಉಂಟು. ಆಗ ಗಂಡ , ನಿನ್ನ 
ಮುಖ ನೋಡಿದ್ರೆ ಸಾಕಲ್ಲ ... ಒಂದಿಷ್ಟು ಪೌಡರನ್ನಾದ್ರೂ ಹಚ್ಚಬಾರದೇ 
ಎನ್ನುತ್ತಿದ್ದ ಆ ಮಾತಿನತ್ತವು ಆಕೆಗೆ ಲಕ್ಷ್ಯವಿಲ್ಲ. ಮನೆಯಲ್ಲೇನೋ ಹಾಗಾಯ್ತು, 
ಪ್ರಯಾಣಕ್ಕೆ ಹೋದ ಸ್ಥಳದಲ್ಲಿಯೂ ತಲೆಕೂದಲು ಕೆದರಿಕೊಂಡು, ಮಾಸಲು 
ಸೀರೆಯನ್ನುಟ್ಟುಕೊಂಡಿರಬೇಕೇ ?.... ಈಗ ಈ ಸುತ್ತಲಿನ ಜನರನ್ನು ಕಂಡಾಗ 
ತನ್ನ ಉಡುಪಿನ ಬಗ್ಗೆ ತನಗೇ ನಾಚಿಕೆಯೆನಿಸಿದರೂ ತಾಯಿಯ ನೆನಪಿನಲ್ಲಿ . ಆ 
ಚಿಂತೆಯಲ್ಲಿ ಅದೊಂದು ಮಹತ್ವದ ವಿಷಯ ಎಂದೆನಿಸಲಿಲ್ಲ! 


೪೨ / ವಸಂತದ ಹೂವುಗಳು 

ಅಷ್ಟರಲ್ಲಿ ಚಿಂದಿ ಸೀರೆಯನ್ನುಟ್ಟ , ತಲೆಕೂದಲನ್ನು ಕೆದರಿಕೊಂಡಿದ್ದ 
ಹೆಂಗಸೊಬ್ಬಳು ಭಿಕ್ಷೆ ಬೇಡುತ್ತ ಬಂದಳು ಅಲ್ಲಿಗೆ. ಕೆಲವರು ನಯಾಪೈಸೆ 
ಹಾಕಿದರು ತಟ್ಟೆಗೆ, ಕೆಲವರು ಹಿಂದೆ ಸರಿದರು ಅಸಹ್ಯದಿಂದ ಮುಖ ತಿರುಗಿಸುತ್ತ 
ಭಿಕ್ಷುಕಿ ಬೇಡುತ್ತ ಪಾರ್ವತಿ ಕುಳಿತಿದ್ದ ಮರದ ನೆರಳಿಗೆ ಬಂದಳು. ಇನ್ನೇನು 
ತನ್ನನ್ನು ಕೇಳುತ್ತಾಳೆ ಎಂದೆನಿಸಿತು ಪಾರ್ವತಿಗೆ, ಭಿಕ್ಷುಕಿ ಆಕೆಯನ್ನೇ ದಿಟ್ಟಿಸುತ್ತ 
ಮುಗಳಗೆಯೊಂದಿಗೆ ಕೇಳಿದಳು. 

' ಎಲ್ಲಿಗೆ ಹೊಂಟೀಯವಾ ??? 

ನೇರವಾಗಿ ಬಂದ ಈ ಪ್ರಶ್ನೆಯಿಂದ ತಬ್ಬಿಬ್ಬಾದಳು ಪಾರ್ವತಿ, ಯಾರೀಕೆ? 
ತನ್ನವರ ಪರಿಚಯವಿದೆಯೇ ?...'' ಯಾರು ನೀನು?'' ಕಠಿಣವಾಗಿ ಪ್ರಶ್ನಿಸಿದಳು. 

“ ಭಿಕ್ಷುಕಿ ಕಣವ್ಯಾ . ನೀನು ಎತ್ತ ಹೊಂಟಿ ಅಂತ ಕೇಳೆ, ಮಗು ಅಳ್ತಾ 
ಐತಲ್ಲ, ಇತ್ತಾಗೆ ತಾ , ಸಮಧಾನಪಡಿಸ್ತೇನೆ.. ” ಎನ್ನುತ್ತ ನೆಲದ ಮೇಲೆ ಉಸ್ಸಪ್ಪಾ 
ಎಂದು ಕುಳಿತಳು . ಹಾಗೇ ಅಂಗೈ ಮೇಲೆ ನಶ್ಯ ಹಾಕಿಕೊಂಡು ಸೇದಿದಳು. 
ಆಮೇಲೆ ಎಲೆ ಅಡಿಕೆ ತೆಗೆದುಕೊಂಡು ಬಾಯಿಗೆ ಹಾಕೊಳ್ಳುತ್ತ ಕೇಳಿದಳು, 

* ತಿಂತೀಯೇನಮ್ಮ ಎಲೆ ಅನಾ? ” 

ರೇಗಿ ಹೋಯಿತು ಪಾರ್ವತಿಗೆ. ಆದರೂ ನೋಡಿದಳು ಕುತೂಹಲದಿಂದ. 
ಬಹುಶಃ ತಲೆ ಸರಿಯಿರಲಾರದು ಎಂದುಕೊಂಡಳು . ಹೆಗಲ ಮೇಲಿದ್ದ 
ಮಗು ಈಗಲೂ ಅಳುತ್ತಿತ್ತು 

( ನಂಗೂ ನಿನ್ನಂತಹದೇ ಹೆಣ್ಣು ಮಗು ಐತವ್ವಾ ... ನನ್ನ ಗಂಡ ಶುದ್ಧ 
ಬೆಪ್ಪು ಕಣಪ್ಪಾ . ಸಂಪಾದ್ರೆ ಮಾಡಾಕೆ ಗೊತ್ತೇ ಇಲ್ಲ ಅನ್ನ ಹೊಟ್ಟೆಯೂ ನನ್ನ 
ಸಂಪಾದೈಯಲ್ಲೇ ಆಗೋಕವ್ವಾ , ಹೂಂ , ನಮ್ಮಂಥೋರಜೀವ ಕಷ್ಟ ಕಾಗೆ 
ಇರೋದು... ಆದರೂ ಇದರಿತೆ ಮಜಾ...! ಹಾಂ , ನಿನ್ನ ಗಂಡ ಎಲ್ಲವೆ ?'' 

ಪಾರ್ವತಿ ಹಲ್ಲು ಕಚ್ಚಿಕೊಂಡಳು. “ ನಿನಗ್ಯಾಕೆ ಅಧಿಕ ಪ್ರಸಂಗ?' ಎಂದು 
ಅಂದುಕೊಂಡರೂ ತುಟಿ ಎರಡುಮಾಡಲಿಲ್ಲ. ನಿಜಕ್ಕೂ ಆಕೆಗೆ ಪೂರ್ಣ 
ಹುಚ್ಚು ಹಿಡಿದಿದೆ ಎನ್ನುವುದು ದೃಢವಾಯಿತು. 

ಮೈಸೂರು ಜನ ಅಂದ್ರೆ ದಾನಿಗಳು ಕಣವ್ಯಾ .'' ಆಕೆ ಹೇಳುತ್ತ 
ಹೋದಳು, “ ನಮ್ಮಂಥ ಭಿಕ್ಷುಕಿಯರು, ಭಿಕ್ಷುಕರು ಯಾರೇ ಹೋಗಲಿ ಕಾಸು 
ಹಾಕದೇ ಕಳಿಸಲಾರರು... ಅಮ್ಮಾ ತಾಯಿ' ಅಂದ್ರೆ ಇಲ್ಲ ಅನ್ನುವವರಲ್ಲ. ನನ್ನ 


ಮಾನ ತೆಗೆದ ಉಡುಪು/ ೪೩ 
ಹದಿನೈದು ವರ್ಷದ ಅನುಭವ ಕಣಪ್ಪಾ ಇದು! ಅವರುಗಳ ದಯೆಯಿಂದ 
ಸುಖವಾಗಿದ್ದೀವಿ. ಈಗ ಒಂದೀಟು ಮನಿ ಯಜಮಾನಿಯನ್ನು ಹೊಗಳಿದರೆ 
ಹೊಸರೇಶ್ಮೀ ಸೀರಿ ಸಿಕ್ಕಿತೆ! ಎಲ್ಲು ಸಾರೆ ಉಟ್ಟು ಹಾಗಿದ್ದರೂ ಸೀರಿ ಹೊಸದರಂತೆ 
ಇತೈತೆ ಗೊತ್ತಾ?'' 

ಪಾರ್ವತಿಯ ಮಗು ಅತ್ತು ಅತ್ತು ಹೆಗಲ ಮೇಲೆ ನಿದ್ದೆ ಮಾಡಿದ್ದರಿಂದ 
ನೆಲದ ಮೇಲೆ ಬಟ್ಟೆ ಹಾಸಿ ಮಲಗಿಸಿದಳು ಮಗುವನ್ನು , ಹಾಲು ತರಲೆಂದು 
ಹೋದ ಗಂಡ ಇನ್ನೂ ಬಂದಿರಲಿಲ್ಲ, ನಂಜನಗೂಡಿಗೆಹೋಗುವ ಬಸ್ಸು 
ಬಂದಿರಲಿಲ್ಲ, ಪಾರ್ವತಿ ಆಯಾಸದಿಂದ ಒಂದು ಗಳಿಗೆ ಕಣ್ಣು ಮುಚ್ಚಿದಳು. 

“ ಈ ವೃತ್ತಿಯಲ್ಲಿ ಹದಿನೈದು ವರ್ಷ ಕೆಲ್ಸ ಮಾಡಿದ್ದೀನಾ ನಾನು. ನನ್ನ 
ಮಕ್ಕಳನ್ನೂ ತರಬೇತು ಮಾಡಿದ್ದೀನಿ. ಇಸ್ಕೂಲುಕಲಿತ್ರೆ ಹೊಟ್ಟೆ ಎಲ್ಲಿ ತುಂಬುತೈತೆ. 
ಎಂಟು ತಾಸು ಅಡ್ಡಾಡಿದರೆ ಸಾಕು, ಮೂರು ನಾಲ್ಕು ರೂಪಾಯಿ ಸಂಪಾದೆ 
ಆಗುತೈತೆ. ಆದ್ರೆ ನಮಗೂ ಉಳಿಗಾಲ ಇಲ್ಲ ನಮ್ಮವ್ಯಾ . ಈಗೀಗ ಸರಕಾರ 
ದೂರುಬೀದೀಲಿ ತಿರುಗ್ತಾ ಇರೋ ನಮ್ಮಂತಹ ಭಿಕ್ಷುಕರನ್ನು ಹಿಡಕೊಂಡು 
ಹೋಗೋದಕ್ಕೆ ಪೋಲೀಸು ವ್ಯಾನು ಕಳಸ್ತಾ ಇದ್ದಾರೆ. ಧೈರ್ಯವಾಗಿ ತಿರುಗಾಡೋ 
ಹಾಂಗಿಲ್ಲ ಇನ್ನು,'' 

“ ಒಳ್ಳೆಯದೇ ಆಯ್ತು ಬಿಡು.'' ಆಕೆಯ ಮಾತಿನಿಂದ ಬೇಸತ್ತಿದ್ದ ಪಾರ್ವತಿ 
` ಸಿಟ್ಟಿನಲ್ಲಿ ಅಂದಳು ಕೆಲಸವಿಲ್ಲದೆ ತಿರುಪೆ ಎತ್ತುತ್ತಿರುವ ನಿಮ್ಮಂತಹ 
ಬೀದಿನಾಯಿಗಳನ್ನು ಹಿಡಿಯಬೇಕೆಂಬ ಕಾನೂನು ಬಂದಿದ್ದರೆ ನಿಜಕ್ಕೂ ಸಂತೋಷ.'' 

“ ಅಯ್ಯಯ್ಯ ... ಹಾಂಗ್ಯಾಕೆ ಅಂತೀಯಾ... ಈ ಸುಖ ಎಲ್ಲೂ ಸಿಕ್ಕಾಕಿಲ್ಲ. 
ನಮ್ಮಂಥೋರಿಗೆ ಸರಕಾರದೋರು ಅದೇನೋ ಕೆಲ್ಸ ಕೊಡ್ತಾರಂತೆ. ಅವರು 
ಹೇಳಿದ ಕೆಲ್ಸ ಮಾಡೋಕಂತೆ ನಾವು... ಒಂದೇಟು ತಿನ್ನಾಕೂ ಉಣ್ಣಾಕೂ 
ಕೊಡ್ತಾರಂತೆ.?? 

ಇನ್ನೂ ಒಳ್ಳೆಯದೇ ಆಯು .. ಸುಖವಾಗಿರಬಹುದು.. 

“ ಅಯ್ಯ ನಮ್ಮವ್ವಾ... ಎಲ್ಲಿ ಸುಖ ಐತೆ ನಮ್ಮಂಥೋರಿಗೆ, “ ಅಮಾತಾಯೇ ? 
ಅಂತ ನಾಲ್ಕು ಸಾರೆ ಕೂಗಿದ್ರೆ ಶ್ರಮ ಇಲ್ಲದೆ ಎಲ್ಲು ಹೊತ್ತು ಸಿಕ್ಕಿತೆ ಊಟ. 
ರೇಶ್ಮೀ ಸೀರೆ ಉಟೊಂಡು ಅಲಂಕಾರ ಮಾಡ್ಕೊಂಡು ವಾರಕ್ಕೊಂದು 
ಸಿನಿಮಾ ನೋಡಬಹುದು. ಈ ಕೆಲಸವಾಗಿದ್ದಾಗ ಮಾತ್ರ ಆ ತರದ ವೇಷ, 
ಈ ಸೋಗು...! ” 


' ಹಣದ ಗಂಟು ಕಟ್ಟಿಟ್ಟು ಹೀಗೆ ನಾಯಿಯಂತೆ ಅಲೆಯೋದಕ್ಕೆ 
ನಾಚೆಯಾಗೋದಿಲ್ವೆ ? ಮರ್ಯಾದೆಯಿಂದ ಜೀವನ ನಡೆಸಬಾರದೆ ?'' 


೪೪/ ವಸಂತದ ಹೂವುಗಳು 

“ ಅಯ್ಯ ನಮ್ಮವ್ವಾ... ಯಾಕೆ ಸಿಟ್ಟು ಮಾಡ್ತಿ? ನಾ ಅಲಂಕಾರ ಮಾಡ್ಕೊಂತ 
ಸಿನಿಮಾನೋಡಿನಂತ ಅಸೂಯೆ ಆಯೇನವ್ವಾ ನಿಂಗೆ? ನನ್ನ ಹತ್ರ ಮರ್ಯಾದೆಯಿಂ 
ಜೀವನ ನಡೆಸು ಅಂದಲ್ಯ . ನೀನ್ಯಾಕೆ ಹೀಂಗಿದ್ದೀ ? ಹೇ ಹೇ ... ನಿನ್ನ ಜೀವನ ವೃತ್ತಿಯ 
ಇದೇ ತಾನೇ ಅಥವಾ ಬೇರೇಯೋ ...??? 

ಭಿಕ್ಷುಕಿಯ ಪ್ರಶ್ನೆ ಕೇಳಿ ಪಾರ್ವತಿಯ ಇಡೀ ಶರೀರ ನಡುಗತೊಡಗಿತ 
ತರಗೆಲೆಯಂತೆ . ಆಕೆ ತನ್ನನ್ನು ಯಾವ ದೃಷ್ಟಿಯಿಂದ ನೋಡಿದ್ದಾಳೆ ಎಂ 
ಅರಿವು ಬಂದಾಗ ಮೈಯ್ಯಲ್ಲ ಸಿಟ್ಟಿನಿಂದ ಉರಿಯತೊಡಗಿತು... ಒಮ್ಮೆ ತನ್ನನ 
ಒಮ್ಮೆ ಭಿಕ್ಷುಕಿಯನ್ನು ನೋಡಿದಳು.... ದೃಷ್ಟಿ ಬಸ್ಸಿಗಾಗಿ ಕಾಯುತ್ತಿ 
ಕೋಮಲಾಂಗಿಯರತ್ತ ಹೊರಳಿತು . ಓಹ್ ....ಹೊರ ಸೌಂದರ್ಯಕ್ಕೆ , ಹೊ 
ಉಡುಪಿಗೆ ಕೇವಲ ಶ್ರೀಮಂತರು ಮಾತ್ರವಲ್ಲ ಬಡವರು , ಭಿಕ್ಷುಕರ 
ಬೆಲೆ ಕೊಡುತ್ತಾರೆ.... ಮನ್ನಣೆಕೊಡುತ್ತಾರೆ. ಓಹ್ , ತನ್ನ ಗಂಡ ಪ್ರತಿದಿನವ 
ಮನೆಯಲ್ಲಿ 'ನೀಟಾಗಿ ಡ್ರೆಸ್ಸು ಮಾಡಿಕೋ ಪಾರ್ವತಿ' ಎಂದು ಅಂದದ್ದುಂಟ 
ಆದರೆ ತನಗೆ ಅವರ ಮಾತಿನತ್ತ ಲಕ್ಷವಿಲ್ಲ, ಪ್ರಯಾಣಕ್ಕೆ ಹೊರಡುವಾಗಲೆ 
( ತಾಯಿಯ ಮನೆಗೆ) ಅಂದವಾಗಿ ಮುಡಿ ಕಟ್ಟು, ಹೊಸ ಸೀರೆ ಉಡು, ಆಭರ 
ಧರಿಸು' ಎಂದೆಲ್ಲಾ ಹೇಳಿ ತನ್ನ ಕಪ್ಪು ಮುಖವನ್ನು ಅಲಂಕಾರದಿಂದ ಚೆನ್ನಾ 
ಕಾಣುವಂತೆ ಪ್ರಯತ್ನಿಸುತ್ತಿದ್ದರು. ತನಗೊ ಅಷ್ಟೆ ನಿರಾಸಕ್ತಿ , ಈ ಬಾ 
ಮನೆಯಿಂದ ಹೊರಟಾಗ ಅವರು ಏನೂ ಹೇಳಿರಲಿಲ್ಲ... ಚಿಂತೆ ಬೆಟ್ಟದಷ್ಟಿತ್ತು 
ತಾನೂ ಉಡುಪಿನ ಯಾವ ಲಕ್ಷ್ಯವನ್ನೂ ತೆಗೆದುಕೊಳ್ಳಲಿಲ್ಲ .. ಆದರೆ...? 

“ ಯಾಕಪ್ಪಾ ಸುಮ್ಮನಾದೆ...? ” ನಗುತ್ತಾ ಕೇಳಿದಳು ಭಿಕ್ಷುಕಿ. 

ಅಷ್ಟರಲ್ಲಿ ' ಭರ್' ಎಂದು ಸದ್ದು ಮಾಡುತ್ತ ಅವರೆದುರು ಒಂದು ವ್ಯಾ 
ಬಂದು ನಿಂತಿತು . ಅದನ್ನು ಕಂಡೊಡನೆ ಭಿಕ್ಷುಕಿ ಧಡಕ್ಕನೆ ಏಳುತ 
- ಅಯ್ಯೋ ಪೋಲೀಸರ ವ್ಯಾನು ಕಣಪ್ಪಾ . ಓಡು...ಹಿಡ್ಕೊಳ್ತಾರೆ ...ಓಡು. 
ಓಡು... ” ಎಂದವಳೇ ಅಲ್ಲಿಂದ ಓಡತೊಡಗಿದಳು. ಪಾರ್ವತಿಗೆ ಏನ 
ಅರ್ಥವಾಗಲಿಲ್ಲ. ನಿಂತ ವ್ಯಾನಿನಿಂದ ಇಬ್ಬರು ಪೊಲೀಸರು ಕೆಳಗಿಳಿರ 
ಭಿಕ್ಷುಕಿಯನ್ನು ಹಿಂಬಾಲಿಸಿ ಅವಳನ್ನು ಹಿಡಿದುಕೊಂಡು ವ್ಯಾನಿನತ್ತ ಬಂದರು 
“ ಹೂಂ , ಹತ್ತು ಬೇಗ' ಎನ್ನುತ್ತ ಅವಳನ್ನು ನೂಕಿ ವ್ಯಾನಿನೊಳಗೆ ತುಂಬಿಸಿದರೆ 
ನಾಲ್ಕಾರು ಭಿಕ್ಷುಕ ಮುಖಗಳು ವ್ಯಾನಿನಿಂದ ಇಣುಕಿ ನೋಡುತ್ತಿದ್ದು 
ಕಂಡಿತು ಪಾರ್ವತಿಗೆ. 

" ಅಯ್ಯೋ ನಮ್ಮಪ್ಪಾ, ನನ್ನ ತಂಗೀನ್ಯಾಕೆ ಬಿಟ್ಟು ಬಿಟ್ಟು ... ಆಕೇನೂ ನ 
ಸಂಗಡ ಇದ್ದವಳು.. ಅವಳೂ ಬರಲಿ' ಭಿಕ್ಷುಕಿ ಅರಚಿದಳು ಒಳಗಿಂದ. 


ಮಾನ ತೆಗೆದ ಉಡುಪು/ ೪೫ 
ಸರಿ, ಪೋಲೀಸು ಜವಾನರಿಬ್ಬರೂ ನೇರವಾಗಿ ಪಾರ್ವತಿಯ ಹತ್ತಿರ 
ಬಂದು ' ನಡಿಯೇ .. ನಿನಗೆ ಸ್ಪೆಶಲ್ ಆಮಂತ್ರಣ ಬೇರೆ ಬೇಕೆ? ಹತ್ತುಬೇಗ'' ಎಂದು 
ಕೈ ಹಿಡಿದುಬಿಟ್ಟರು. 

ಬೆಚ್ಚಿಬಿದ್ದು ಪಾರ್ವತಿ ಹಿಂದೆ ಸರಿದಳು. 
“ಏನೇ ಕಸರತ್ತು ಮಾಡಿಯೇನೇ ನನ್ನ ಹತ್ರ ಬಾ ಬೇಗ...'' 

(( ಅಯ್ಯೋ ... ನಾನೊಬ್ಬ ಪ್ರಯಾಣಿಕಳು , ನಂಜನಗೂಡಿಗೆ ಹೊಗಾ 
ಇದ್ದೇನೆ, ಗೊತ್ತಾಗೋದಿಲ್ವೇ ?' ಪಾರ್ವತಿ ಕೂಗಿ ಹೇಳಿದಳು ನಡುಗುವ ಧ್ವನಿಯಲ್ಲಿ 

“ ಬಾರಿಸೋ ಬೆನ್ನಿಗೆರಡು' ಮತ್ತೊಬ್ಬ ಪೋಲೀಸು ಜವಾನ ಅಂದ, 
“ ನಿನ್ನಂತಹ ಸಾವಿರ ಪ್ರಯಾಣಿಕರನ್ನು ನೋಡಿದ್ದೇನೆ ಬಿಡು ನಾನೂ . ? 

“ ಇಲ್ನ ಆಣಿ ಮಾಡ್ತೀನಿ. ನನ್ನ ಚೀಲ ಇಲ್ಲಿದೆ, ಮಗು ಇಲ್ಲಿದೆ . ಮಗೂಗೆ 
ಹಾಲು ತರೋದಕ್ಕೆ ಹೋಟೆಲಿಗೆ ಹೋಗಿದ್ದಾರೆ ನನ್ನ ಗಂಡ... ಬಿಡಪ್ಪಾ ನನ್ನ 
ಕೈಯ್ಯನ್ನ.. ಎಲ್ಲಿಗೆ ಎಳೀತಿದ್ದೀಯೋ ... ಅಯ್ಯೋ , ಬನ್ನಿ ... ಬನ್ನಿ ... ಯಾರಾದರೂ 
ರಕ್ಷಿಸಿ...'' ಆರ್ತಳಾಗಿ ಕೂಗಿದಳು ಪಾರ್ವತಿ. 


ಅಷ್ಟರಲ್ಲಿ ಜನ ಸುತ್ತುಮುತ್ತಲೂ ಸೇರಿಬಿಟ್ಟಿದ್ದರು. ಏನು ಏನು 
- ಎಂದು ಕೇಳುವವರೇ ಎಲ್ಲರೂ , ಪೋಲೀಸು ಜವಾನ ಆಕೆಯನ್ನು ಎಳೆಯುತ್ತಿದ್ದ 
ವ್ಯಾನಿನತ್ತ ಆಕೆ ದೀನಳಾಗಿ ಅತ್ತ ಇತ್ತ ನೋಡುತ್ತಿದ್ದಳು ... 

ಒಬ್ಬಾತ ಮುಂದೆ ಬಂದು ಕೇಳಿದ, “ ಯಾಕೋ ಎಳೀತಾ ಇದ್ದೀ ? '' 

“ ಕಾನೂನು ಗೊತ್ತಿಲ್ಲವೇನಯ್ಯಾ ? ಭಿಕ್ಷುಕರನ್ನು ಹಿಡ್ಕೊಂಡು ಹೋಗ್ತಾ 
ಇದ್ದೀವಿ. ಇಂಥ ಬೀದಿ ಭಿಕ್ಷುಕರನ್ನು ಭಿಕ್ಷುಕಾಲಯಕ್ಕೆ ಸೇರಿಸ್ತಿವಿ... ? 

“ ಅಯ್ಯೋ .. ಯಾರಾದರೂ ಹೇಳೀಪ್ಪಾ.. ” ಪಾರ್ವತಿ ಜಾರುತ್ತಿದ್ದ ತನ್ನ 
- ಸೀರೆಯ ಸೆರಗನ್ನು ಸರಿಪಡಿಸಿಕೊಳ್ಳುತ್ತಕೂಗಿದಳು . “ ಸ೦ಪಾಜೆಯಿಂದ 
ನಂಜನಗೂಡಿಗೆ ಹೋಗುವವಳು . ಬಸ್ಸು ಬಂದಿಲ್ಲ ಇನ್ನೂ ಅಂತ ಮರದ 
ಕೆಳಗೆ ಕುಳಿತಿದ್ದೆ... ಅಯ್ಯೋ , ನನ್ನ ತಾಯಿಗೆ ಸೌಖ್ಯವಿಲ್ಲ ಅಂತ ನೋಡೋದಕ್ಕೆ 
ಹೋಗ್ತಾ ಇದ್ದೀನಿ... ಯಾರಾದರೂ ರಕ್ಷಿಸೀ .... ” 

ಇನ್ನೊಬ್ಬಾತ ಗುಂಪಿನಿಂದ ಈಚೆಗೆ ಬಂದು ಅಂದ, ಆಗಿನಿಂದಲೂ 
- ಬಸ್ಸು ಕಾಯ್ತಾ ಇರೋದನ್ನು ನಾನೇ ನೋಡಿದ್ದೀನಿ. ನಿಮಗೆ ಪ್ರಯಾಣಿಕರಾರು 
ಭಿಕ್ಷುಕರಾರು ಅಂತ ಗೊತ್ತಾಗೋದಿಲ್ವ ??? 


೪೬ / ವಸಂತದ ಹೂವುಗಳು 

“ ನಿಜ ಅಪ್ಪಾ ನೀನು ಹೇಳಿದ್ದು, ನಾನು ಸಂಪಾಜೆ ಶ್ಯಾಮರಾಯರ 
ಸೊಸೆ, ನಂಜನಗೂಡಿನ ಸೋಮಣ್ಣನವರ ಮಗಳು. ಹೇಳೀ ಅಪ್ಪಾ 
ಯಾರಾದರೂ ... ನನ್ನ ಯಜಮಾನರು ಎದುರು ಅಂಗಡೀಲಿದ್ದಾರೆ . ಕರೀರಿ 
ಬೇಗ...?? 

ನೆರೆದ ಜನರೆಲ್ಲ ಪಾರ್ವತಿಯತ್ತ ಸಹಾನುಭೂತಿಯ ನೋಟ 
ಬೀರಿದರು... ಅಚ್ಚರಿ ಅವರ ಕಣ್ಣುಗಳಲ್ಲಿ ಮೂಡಿತ್ತು ಸರಕಾರದ ಕಾನೂನು 
ಇದೆಯೆಂದು ಭಿಕ್ಷುಕರು ಯಾರು, ಪ್ರಯಾಣಿಕರು ಯಾರು ಎನ್ನುವುದೂ 
ಈ ಮಂದಬುದ್ದಿಯ ಪೋಲೀಸರಿಗೆ ತಿಳಿಯದೇ ? ಇನ್ನು ನಾವುಗಳು ಸಾಧಾರಣ 
ಉಡುಪಿನಲ್ಲಿ ಹೋದರೆ ಖಂಡಿತ ಈ ಪೋಲೀಸರ ಕೈಗೆ ಸಿಕ್ಕಿಬೀಳುತ್ತೇವೆಯೋ 
ಏನೋ ಎಂಬ ಸಂಶಯವುಮೂಡಿತು ಕೆಲವರಲ್ಲಿ ಇನ್ನು ಕೆಲವರು ಹೆದರಿ ತಮ್ಮ 
ಉಡುಪನ್ನು ನೋಡಿಕೊಂಡರು ಆ ಕ್ಷಣದಲ್ಲೆ! 

ಅಷ್ಟರಲ್ಲಿ ರಸ್ತೆ ದಾಟಿ ಓಡೋಡಿ ಬಂದ ಪಾರ್ವತಿಯ ಗಂಡ: ತನ್ನ ಹೆಂಡತಿ 
ಕುಳಿತಿದ್ದ ಮರದ ಕೆಳಗೆ ಸೇರಿದ್ದ ಜನಸಮೂಹವನ್ನು ಕಂಡು ಏನೋ 
ಅನಾಹುತವಾಗಿದೆಯೆಂದು ಹಾಲಿನ ಗ್ಲಾಸಿನೊಂದಿಗೆ ಓಡಿ ಬಂದಿದ್ದ. ಇಲ್ಲಿಗೆ 
ಬರುವಾಗ ಪೋಲೀಸರು ಆಕೆಯನ್ನು ವ್ಯಾನಿನತ್ತ ತಳ್ಳುವುದನ್ನು ಕಂಡು 
ಗ್ಲಾಸನ್ನು ಅಲ್ಲೇ ಬಿಸಾಕಿ ನೇರವಾಗಿ ಬಂದು ಗುಂಪನ್ನು ಸರಿಸುತ್ತ 

“ ಏನೋ ... ಏನ್ಮಾಡ್ತಾ ಇದ್ದಿರೋ ಆಕೇನ್ನ ' ? ಎಂದ. 

ಗಂಡನ ಸ್ವರ ಕೇಳಿ ನೂರು ಆನೆಯ ಬಲ ಬಂದವರಂತೆ ಪಾರ್ವತಿ, 
“ ಅಯ್ಯೋ ' ಎಂದು ಮುಂದಕ್ಕೆ ಮಾತನಾಡಲಾರದೆ ಅಳತೊಡಗಿದಳು. 

( ಇಂಥವರಿಂದಲೇ ಹಾಳಾಯು ನಮ್ಮ ದೇಶ... ” ಪೋಲೀಸನೊಬ್ಬ 
ಉತ್ತರ ಕೊಟ್ಟ, ಇಂಥ ಭಿಕ್ಷುಕರನ್ನು , ಕುಂಟ ಕುರುಡರನ್ನು ಹಿಡಿದುಕೊಂಡು 
ಹೊಗ್ರೆವೆ.. ಆಮೇಲೆ ಮೈಮುರಿಯುವಂತೆ ಕೆಲ್ಸ ಕೊಡ್ತವೆ.'' 

ಆತನ ಹುಬ್ಬು ಮೇಲೇರಿತು. “ ಮಗನೇ ?” ಎನ್ನುತ್ತ ಮುಂದೆ ಬಂದು 
ಪೋಲೀಸನ ಶರ್ಟಿಗೆ ಕೈ ಹಾಕುತ್ತ ಅಂದ, “ ಯಾರೋ ಭಿಕ್ಷುಕಿ... ಲ್ಯಾಸ್ಕಲ್, ಈಕೆ 
ನನ್ನ ಹೆಂಡ್ತಿ ಕಣೋ ಹೆಂಡ್ತಿ .. ನಂಜನಗೂಡಿಗೆಹೋಗೋಕು ಅಂತ ಬಸ್ಸು 
ಕಾಯಾ ಇದ್ದೇವೆ.. ನಡಿ ನಡಿ.. ಈಗಲೇ ಪೋಲೀಸುಸ್ಟೇಶನ್ನಿಗೆ, ಮತ್ಯಾದೆ. 
ಯಿಂದಿರುವ ಇಂಥ ಎಷ್ಟು ಹೆಂಗಸರನ್ನು ಸೇರಿಸಿದ್ದೀ ಭಿಕ್ಷುಕಾಲಯಕ್ಕೆ ?'' 

ಪೋಲೀಸು ಜವಾನ ಹೆಚ್ಚಾಗಿ ಹಿಂದಕ್ಕೆ ಸರಿದ. 


ಮಾನ ತೆಗೆದ ಉಡುಪು/ ೪೭ 
' ನಡಿ ಈಗಲೇ , ನಿನ್ನ ಕಣ್ಣುಗಳು ಹೊಟ್ಟೆಹೊಗಿತ್ತೇ ? ಸರಿಯಾಗಿ 
ಕೆಲಸಮಾಡೋದಕ್ಕೆ ಗೊತ್ತಿಲ್ಲದ ನಿನಗೆ ಪೋಲೀಸು ಪದವಿ! ಹಹ . ಮಗನೇ , 
ನಿನ್ನನ್ನು ಪೋಲೀಸು ಸ್ಟೇಶನ್ನಿಗೆ ಸೇರಿಸಿ ಕೇಸು ಮಾಡಿಯೇ ನನ್ನ ಪ್ರಯಾಣವನ್ನು 
ಮುಂದುವರಿಸುತ್ತೇನೆ. ಹೂಂ , ಹೊರಡು ಬೇಗ. ” 

ಗಲಾಟೆ ಹೆಚ್ಚಿತು. ಜನ ಇನ್ನೂ ಹೆಚ್ಚು ಸೇರಿದರು. ಎಲ್ಲರ ದೃಷ್ಟಿಯು 
ಮಾಸಲು ಬಣ್ಣದ ಸೀರೆಯನ್ನುಟ್ಟಿದ್ದ ಗಡ ಗಡ ನಡುಗುತ್ತಿದ್ದ ಪಾರ್ವತಿಯತ್ತ 
ಆಕೆಯ ಗಂಡ ಪೋಲೀಸು ಜವಾನನ್ನು ಎಳೆಯುತ್ತಿದ್ದ ಸಿಟ್ಟಿನಲ್ಲಿ ಇನ್ನು ಪರಿಸ್ಥಿತಿ 
ವಿಕೋಪಕ್ಕೆ ಹೋದಿತೆಂದು ವ್ಯಾನಿನಿಂದ ಇನಸ್ಪೆಕ್ಟರು ಕೆಳಗಿಳಿದು ಬಂದ . 
ಪೋಲೀಸು ಜವಾನರನ್ನು ಗದರಿಸಿದ. ಪಾರ್ವತಿಯತ್ತ ತಿರುಗಿ ಕ್ಷಮೆ ಕೇಳಿಕೊಂಡ. 
ಕೈಮುಗಿದು ಬೇಡಿಕೊಂಡ. ಸುತ್ತಲಿನವರೂ ಸಮಾಧಾನಪಡಿಸಿದರು . ಪೋಲೀಸು 
ಜವಾನರು ತಲೆತಗ್ಗಿಸಿಕೊಂಡು ವ್ಯಾನಿನೊಳಗೆ ಕುಳಿತರು . ಆದರೆ ಭಿಕ್ಷುಕಿ 
ಅರಚುತ್ತಲೇ ಇದ್ದಳು. 

- ಮತ್ತೆ ಐದು ನಿಮಿಷದಲ್ಲಿ ಭರ್ ' ಎಂದು ಸದ್ದು ಮಾಡುತ್ತ ಭಿಕ್ಷುಕರನ್ನು 
ತುಂಬಿಸಿದ್ದ ಆ ವ್ಯಾನು ಹೊರಟುಹೋಯಿತು. ನೆರೆದ ಜನ ಒಂದೊಂದು 
ರೀತಿಯಾಗಿ ಅಂದುಕೊಳ್ಳುತ್ತ ಚದುರಿದರು ಅಲ್ಲಿಂದ ಪಾರ್ವತಿಯ ಗಂಡ 
ಏನನ್ನೂ ಹೇಳಲಾರದ ಸ್ಥಿತಿಯಲ್ಲಿದ್ದ... ಸಿಟ್ಟಿನಲ್ಲಿ ಹಲ್ಲುಗಳನ್ನು ಕಚ್ಚುತ್ತಿದ್ದ... 

ಕಾಲು ಗಂಟೆಯಲ್ಲಿಯೇ ನಂಜನಗೂಡಿಗೆಹೋಗುವ ಬಸ್ಸು ಬಂದಿತು . 
ಆತ ಕೈಚೀಲಗಳನ್ನೆತ್ತಿಕೊಳ್ಳುತ್ತ ಅಂದ, “ ಮಗೂನ ಎತ್ತೋ . ಇನ್ನು ಕಣ್ಣೀರು ಹಾಕಿದ್ದು 
ಸಾಕು. ನಿನ್ನ ಈ ಮಾನತೆಗೆಯುವ ಉಡುಪಿನಿಂದ ಅವರೆಲ್ಲರೂ ಭಿಕ್ಷುಕಿ 
ಎಂದು ತಿಳಿದಿದ್ದರಲ್ಲಿ ತಪ್ಪೇನಿಲ್ಲ ಎಷ್ಟು ಸಾರಿ ಹೇಳಿದ್ದೆ ನಿನಗೆ ಮನೆಯಲ್ಲಾಗಲೀ , 
ಹೊರಗೆ ಹೋಗುವಾಗಲಾಗಲೀ ನೀಟಾಗಿ ಡ್ರೆಸ್ಸು ಮಾಡೊಳ್ಳಬೇಕು 
ಅಂತ. ಈಗಾಲಾದರೂ ಬುದ್ದಿ ಬಂತಲ್ಲ....! ಬೇಗ ಬಾ ಇನ್ನು ...?” 

ಪಾರ್ವತಿ ಉತ್ತರ ಕೊಡಲಿಲ್ಲ . ಎಲ್ಲವೂ ಕನಸಿನಂತೆ ನಡೆದುಹೋಯಿತು. 
ಆದರೂ ಸುತ್ತಲಿನವರ ದೃಷ್ಟಿ ತನ್ನತವೇ ಇದೆ ಎಂಬುದನ್ನು ಗಮನಿಸಿದಳು . 
ಈ ಗಲಾಟೆಯಲ್ಲಿ ತಾಯಿಯ ಅಸೌಖ್ಯದ ವಿಚಾರ ಮರೆತಿತ್ತು. ಆಗ ಅದು ಮತ್ತೆ 
ನೆನಪಾಗಿ ಅವಮಾನಿತಳಾಗಿದ್ದ ಆಕೆ ಅತ್ತ ಇತ್ತ ನೋಡದೆ ಮಗುವನ್ನೆತ್ತಿಕೊಂಡು 
ದುಃಖದಿಂದ ಮೌನವಾಗಿ ಹಿಂಬಾಲಿಸಿದಳು ತನ್ನ ಪತಿಯನ್ನು..... 


ಮುದಿನಾಯಿ 


ಆ ಮುದಿನಾಯಿ ಮನೆಯವರ ಸಮಸ್ಯೆಯಾಗಿ, ಪ್ರಶ್ನೆಯಾಗಿ ಕಾಡುತ್ತಿದ್ದ 
ದಿನಗಳಲ್ಲಿ ಹುಬ್ಬಳ್ಳಿಯಿಂದ ವಿನಯನ ಕಾಗದ ಬಂದಿತು. ತಾನು ಎರಡನೇ 
ಹೆರಿಗೆಗಾಗಿ ಇದೇ ಶನಿವಾರ ಅಥವಾ ಆದಿತ್ಯವಾರ ನಾಸಿಕಕ್ಕೆ ಬರಲಿದ್ದೇನೆಂದೂ . 
ತನ್ನನ್ನು ಶ್ರೀಹರಿ ಕರೆದುಕೊಂಡು ಬರುತ್ತಾನೆಂದೂ ಬರೆದಿದ್ದಾಳೆ . ಆಶ್ಚರ್ಯ 
ದೊಂದಿಗೆ ಬಂದ ಸಂತೋಷದ ಸುದ್ದಿ. ಪ್ರಕಾಶನ ನಂತರ ತಮಗೆ ಮಕ್ಕಳು 
ಬೇಡವೆಂದ ವಿನಯ ನಾಲ್ಕು ವರ್ಷಗಳಲ್ಲಿ ಎರಡನೇ ಮಗುವಿನ ತಾಯಿಯಾಗಲು 
ನಿರ್ಧರಿಸಿದ ಸಂಗತಿ ಅನ್ನಪೂರ್ಣೆಗೂ ಜನಾರ್ದನರಾಯರಿಗೂ ತಿಳಿದದ್ದು 
ಈಗಲೇ , ಎಷ್ಟು ತಿಂಗಳಾಯಿತೆಂದು ಬರೆದಿಲ್ಲ. ಹೆರಿಗೆಗೆ ಬರುತ್ತಾಳೆ ಎಂದ ಮೇಲೆ 
ಇದೀಗ ಎಂಟು ತಿಂಗಳು ಕಳೆದಿರಲೇಬೇಕು. ಇಷ್ಟು ಸಮಯ ತಮಗೆ ತಿಳಿಸಲಿಲ್ಲ, 
ತಿಳಿಸಿದ್ದರೆ ತಾವೇ ಹೋಗಿಕರೆತರಬಹುದಿತ್ತು ಎಂಬ ಬೇಸರ ಅವರಿಬ್ಬರನ್ನು 
ಕಾಡಿದರೂ ಸದ್ಯ ಅವಳು ಬರುವ ಸಂತೋಷದಲ್ಲಿ ಅದು ಆವಿಯಾಗಿ ಹೊಸ 
ಸಂಭ್ರಮ ಇಣುಕಿ ನೋಡಿತು. 

ಶ್ರೀಹರಿ ಹುಬ್ಬಳ್ಳಿಯಲ್ಲಿ ಚೀಫ್ ಇಂಜಿನಿಯರ್ , ರಜೆ ಸಿಗುವುದೇ 
ಅಪರೂಪ. ಆದರೂ ವರ್ಷಕ್ಕೊಮ್ಮೆ ನಾಸಿಕಕ್ಕೆ ಬಂದು ನಾಲ್ಕಾರು ದಿನ 
ಹೆಂಡತಿಯೊಂದಿಗೆ ಉಳಿದು ಹೋಗುವವ. ಇವರೂ ಆರು ತಿಂಗಳಿಗೊಮ್ಮೆ 
ಅಲ್ಲಿಗೆ ಹೋಗಿ ಬರುವವರು. ಈ ಸಲ ಪಿ . ಯು . ಸಿ. ಓದುವ ಶೈಲಿನಿಗೆ ಪರೀಕ್ಷೆ. 
ಬಿ . ಎ . ಕೊನೇ ವರ್ಷದ ರಘುವಿಗೆ ಅಸೌಖ್ಯ ಎನ್ನುತ್ತಹೋಗಲಾಗಿರಲಿಲ್ಲ. 
ಈಗ ನೋಡಿದರೆ ಅವಳೇ ಬರಿಲಿದ್ದಾಳೆ ಇನ್ನು ನಾಲ್ಕು ದಿನಗಳಲ್ಲಿ, ಆಮೇಲೆ 
ನಾಲ್ಕು ತಿಂಗಳು ಮಗಳು , ಮೊಮ್ಮಗನ ಸಾಮಿಪ್ಯದಲ್ಲಿ ಇರಬಹುದು. 

ಜನಾರ್ದನರಾಯರು ಕಾಗದವನ್ನು ಎರಡೆರಡು ಬಾರಿ ಓದಿ ಚಪ್ಪಾಳೆ 
ತಟ್ಟಿ ಮಕ್ಕಳಂತೆ ಸಂಭ್ರಮಪಟ್ಟರೆ ಅನ್ನಪೂರ್ಣ ನೆರೆಮನೆಗೆ ಓಡಿ ತನ್ನ ಸ್ನೇಹಿತೆ 
ಮೀರಾ ಬೆಹನ್‌ಗೂ ಸುದ್ದಿ ಮುಟ್ಟಿಸಿದಳು. ವಿನಯ ಬರುತ್ತಾಳೆ! ರಘು, ಶೈಲಿನಿ 
ಇಬ್ಬರೂ ಅಕ್ಕನ ಆಗಮನದ ಸಿದ್ಧತೆ ಮಾಡಿಕೊಳ್ಳಲು ಸಜ್ಜಾದಾಗ ಹೊರ 
ಕೋಣೆಯ ಸೋಫಾದ ಮೇಲೆ ಹಾಯಾಗಿ ಕುಳಿತು ತನ್ನ ಹಿಂಗಾಲಿನಿಂದ ತಲೆ 
ಕೆರೆದುಕೊಳ್ಳುತ್ತಿದ್ದ ರಾಜು ಕಿವಿ ನಿಮಿರಿಸಿ ತನಗೂ ಸಂತೋಷವಾಯಿತು 
ಎಂಬಂತೆ ಮುಖ ಮೇಲೆಕೆಳಗೆ ಆಡಿಸಿತು . ಅದರ ಕಣ್ಣುಗಳಲ್ಲಿ ಏನು ಹೊಳಪು! 
ವಿನಯ ಬರುತ್ತಾಳೆ! 


ಮುದಿನಾಯಿ / ೪೯ 
“ ರಾಜೂ , ನಿನ್ನ ವಿನಯ ಬರುತ್ತಾಳೆ, ಗೊತ್ತೇನೋ ?'' ಅನ್ನಪೂರ್ಣ 
ನಗುತ್ತಾ ಹೇಳುತ್ತಿದ್ದಂತೆ ಅದು ಸೋಫಾದಿಂದ ಕೆಳಗೆ ಹಾರಿ ಅವಳ ಕಾಲ 
ಕೆಳಗೆ ಕುಂಯ್ ಕುಂಯ್ ಎನ್ನುತ್ತ ಸೀರೆಗೆ ಮೈಒರೆಸತೊಡಗಿತು. ತನಗೂ ಎಲ್ಲಾ 
ಅರ್ಥವಾಗಿದೆ ಎಂದು ತೋರಿಸುವ ಕ್ರಮ , ಅನ್ನಪೂರ್ಣನೋಡುತ್ತಾಳೆ , 
ನಿನ್ನೆಯಷ್ಟೇ ತೊಳೆದು ಹಾಕಿದಸೋಫಾದ ಹೊದಿಕೆ ಮೇಲೆ ಬಿಳಿ ಕಪ್ಪು 
ರೋಮಗಳ ರಾಶಿ, ಉದುರಿದ ಮೈ ಹೊಟ್ಟು, ಇವತ್ತು ಇನ್ನೂ ಹೆಚ್ಚು ಕಜ್ಜಿ 
ಬಿದ್ದಿರಬೇಕು. ಅದರ ತಲೆ ಸವರಲು ಕೈ ಮುಂದೆ ಮಾಡಿದವಳು ಹಿಂದಕ್ಕೆಳೆದು 
ಕೊಂಡು ' ರಘು, ಮತ್ತೆ ತಲೆ ಮೇಲೆಲ್ಲ ಕಚ್ಚಿ ಬಿದ್ದಿದೆ. ರೋಮ ಉದುರಾ ಇದೆ. 
ಒಮ್ಮೆ ಸ್ನಾನ ಮಾಡಿಸಿ ಪೌಡರ್ ಹಚ್ಚು ” ಎಂದಳು ಮಗನಿಗೆ. 


“ ಹಾಳಾದ ನಾಯಿ , ನೀನೇ ಮಾಡಿಸು'' ಗುರುಗುಟ್ಟಿದ ಮಗ. 


ಅನ್ನಪೂರ್ಣ ಮಗನನ್ನು ನೋಡಿದಳು. ಅವನು ರಾಜುವನ್ನು ಸ್ನಾನ 
ಮಾಡಿಸದೆ ಎಷ್ಟು ತಿಂಗಳಾದವೋ , ಬರೀ ನಿರ್ಲಕ್ಷ್ಯ , ಅಸಡ್ಡೆ ಶೈಲಿನಿಗೂ 
ಅದು ಹತ್ತಿರ ಬರಬಾರದು. ಹಾಗೆಂದು ಪ್ರೀತಿ, ಅನುಕಂಪ ಇಲ್ಲವೆಂದಲ್ಲ. 
ಹಾಲು, ಅನ್ನ ಹಾಕುತ್ತಾರೆ. ಔಷಧಿ ಕುಡಿಸುತ್ತಾರೆ. ದಿನಕ್ಕೊಮ್ಮೆ ಅದನ್ನು 
ಆಡಿಸುವವರಂತೆ ನಟಿಸುತ್ತಾರೆ. ಅದು ಅಭ್ಯಾಸಬಲ, ಕೃತಕತೆಯಲ್ಲ, ಪ್ರೀತಿ 
ತೋರಿಸುತ್ತಾರೆ. ಅದು ಅಂತರಂಗದಲ್ಲಿ ಹೊರಹೊಮ್ಮುವ ಭಾವದಿಂದ, 
ವ್ಯಾಮೋಹದಿಂದಲ್ಲ, ಅವರಲ್ಲಿ ಅನುಕಂಪವಿದೆ. ಅದು ಹತ್ತು ವರ್ಷ 
ಗಳಿಂದಲೂ ಬೆಳೆದುಬಂದ ನಂಟು. ಕರುಣೆಯಿಂದ ಕರಗುತ್ತಾರೆ, ಆ ನಾಯಿ 
ತಮ್ಮೊಡನೆ ಬಾಳಿ ಬದುಕಿದ ಬಗ್ಗೆ ಯೋಚಿಸುತ್ತ, ಆದರೆ ವಾಸ್ತವ ಅವರಿಗೆಲ್ಲ 
ಹೆಚ್ಚು ಸತ್ಯವಾಗಿ ಕಾಣಿಸುತ್ತಿದೆ. ಅದೇ ಈಗ ಸಮಸ್ಯೆಯನ್ನು ಮತ್ತಷ್ಟು 
ಹೆಚ್ಚಿಸಿಬಿಟ್ಟಿತು. ಅನ್ನಪೂರ್ಣ ಮುಂದಿನ ದಿನಗಳನ್ನು ಯೋಚಿಸಿ ಪಕ್ಕನೆ 
ಗಂಭೀರಳಾಗಿ, ಚಿಂತಿತಳಾಗಿ ಆತಂಕದಿಂದ, ' ರಾಜುವನ್ನು ಏನು ಮಾಡೋಣ? ' 
ಎಂದು ಪ್ರತಿಸಲದಂತೆ ಈ ಬಾರಿಯೂ ಕೇಳಿದಳು ಗಂಡನನ್ನು. 
* ಅವರೂ ತಮಗೇನೂ ತೋಚುತ್ತಿಲ್ಲ ಎಂದಾಗ ಮೈಯೆಲ್ಲ ಪರಚಿ 
ಕೊಳ್ಳುವಷ್ಟು ಸಿಟ್ಟು . ಯಾವುದೇ ನಿರ್ಧಾರ ಕೈಗೊಳ್ಳುವುದು ಸ್ವಲ್ಪ ಕಷ್ಟವೇ . 
ಅನ್ನಪೂರ್ಣ ರಾಜುವಿನ ದೀನನೋಟಕ್ಕೆ ಹೆದರಿದವಳಂತೆ ಮುಖ ತಿರುಗಿಸಿ 
ಕೊಂಡಳು. ತಾವೇಕೆ ಇಷ್ಟು ಭಾವುಕರಾಗುತ್ತಿದ್ದೇವೆ. ಅರ್ಥವಾಗಲಿಲ್ಲ. 


೫೦ / ವಸಂತದ ಹೂವುಗಳು 

ಹೇಳಿಕೇಳಿ ಅದೊಂದು ಪ್ರಾಣಿ. ನಾಯಿಗಳಲ್ಲೇ ಅತ್ಯುತ್ತಮ ಎನಿಸಿದ 
ಆಿಶಿಯನ್ ನಾಯಿ . ಅದನ್ನು ನಾಸಿಕದ ಬೆಂಕಿಪೆಟ್ಟಿಗೆಯಂತಹ ಮನೆಯಲ್ಲಿ 
ಸಾಕಿಕೊಂಡದ್ದು ಕಳ್ಳರ ಹೆದರಿಕೆಯಿಂದಲ್ಲ, ಕದಿಯಲು ಮೂರುಕೋಣೆಗಳ 
ಆ ಗೂಡಿನಲ್ಲಿ ಬೆಲೆಬಾಳುವ ವಸ್ತುಗಳೂ ಕಡಿಮೆ ಇರುವವರಿಗೆ ಸ್ಥಳದ 
ಅಭಾವ. ಆದರೆ ನಾಯಿ ಬಂದಿತ್ತು ಎರಡು ತಿಂಗಳ ಮರಿ ಇರುವಾಗಲೆ. 
ಬಿಲ್ಲಿಂಗ್‌ನ ಕೆಳಗೆ ಚಳಿಗಾಲದ ರಾತ್ರಿಯಂದು ಕುಂಯ್ ಎನ್ನುತ್ತಿದ್ದ ಅದನ್ನು 
ಮೂರನೇ ಮಹಡಿಯಲ್ಲಿರುವ ತಮ್ಮ ಮನೆಗೆ ತಂದವಳು ವಿನಯ . 
ಎಲ್ಲರಿಂದಲೂ ಬೈಸಿಕೊಂಡರೂ ನಾಯಿ ಎರಡೇ ದಿನಗಳಲ್ಲಿ ಎಲ್ಲರ ಪ್ರೀತಿ 
ವಿಶ್ವಾಸ ಗಳಿಸಿ ಉಳಿಯಿತು. ಬೆಳೆದು ನಲಿಯಿತು. ನಲಿಸಿ ನಗಿಸಿತು. 


ಮರಿ ಇರುವಾಗ ಕಂತ್ರಿ ನಾಯಿಯಂತೆ ತೋರುತ್ತಿದ್ದ ಅದು ಬೆಳೆದಂತೆ 
ಆಿಶಿಯನ್ ರೂಪಕ್ಕೆ ತಿರುಗಿದ್ದು ಸೋಜಿಗ. ಯಾವ ಪುಣ್ಯಾತ್ಮನ ಕೈ ತಪ್ಪಿಸಿ 
ಕೊಂಡು ಇವರ ಬಿಲ್ಲಿಂಗ್‌ನ ಕೆಳಗೆ ಬಂದಿತ್ತೋ , ಅಂತೂ ಇವರ ಭಾಗ್ಯ . 
ಬೆಳೆದಂತೆಲ್ಲ ಎತ್ತರದ ನಿಲುವು, ಕುತ್ತಿಗೆ ತುಂಬ ರೋಮ, ಉದ್ದ ಮುಖ , ಅಗಲ 
ಕಿವಿಗಳು. ಗಂಭೀರ ಹೆಜ್ಜೆಯ ಮೋಹಕ ರೂಪ, ನೂರು ಮನೆಗಳಾಚೆಗೂ 
ಕೇಳಿಸುವ ಧ್ವನಿ. ಎಷ್ಟು ಕೊಂಡಾಟ ಮಾಡಿದರೂ ಸಾಲದು. ' ರಾಜು' ಹೆಸರಿಗೆ 
ತಕ್ಕಂತೆ ರಾಜ ಗಾಂಭೀರ್ಯ, ಮನೆ ಮಕ್ಕಳಲ್ಲಿ ಅದೂ ಒಂದು. ಎಲ್ಲರ 
ಕೋಣೆಗಳಿಗೆ ಅದಕ್ಕೆ ಮುಕ್ತ ಪ್ರವೇಶ, ಹೊರಸೋಫಾದ ಮೇಲೆ ಯಾವಾಗಲೂ 
ಆಸೀನ, ಮಕ್ಕಳ ಹಾಸಿಗೆಯಲ್ಲಿ ಹೊದಿಕೆಯೊಳಗೆ, ಕಾಲಕೆಳಗೆ ಅದಕ್ಕೂ ಸ್ಥಳವಿದೆ. 
ಇಲ್ಲಿ ಯಾಕೆ ಮಲಗಿದೆ ? ಅಲ್ಲಿ ಯಾಕೆ ಕುಳಿತೆ? ಎಂದು ಕೇಳುವವರಿಲ್ಲ ಹೊಸಬರು 
ಬಂದಾಗ ಬೊಗಳಿ ತನ್ನತನ ತೋರಿಸುವ ಮೊದಲೇ ' ರಾಜೂ , ಸುಮ್ಮನಾಗು' 
ಎಂದರೆ ಸಾಕು . ವಿಧೇಯನಾಗಿ ಮೂಲೆಗೆ ಮುದುರಿಕೊಳ್ಳುತ್ತದೆ. ಆಗ 
ಅದನ್ನು ನೋಡಲು ಇನ್ನೂ ಚೆಂದ . ತನ್ನ ಹೊರ ಆವಶ್ಯಕತೆಗಳಿಗೆ ಅದು 
ಬಚ್ಚಲಿಗೋ ಕಕ್ಕಸಿಗೋ ಹೋಗುತ್ತದೆ. ಪ್ರತಿದಿನ ಮನೆಮಂದಿಯಲ್ಲಿ ಒಬ್ಬರು 
ಅದನ್ನು ಕೆಳಗೆ ಕರೆದೊಯ್ದುತಿರುಗಾಟ ಮಾಡಿಸಿ ಕರೆತರುತ್ತಾರೆ. ಹಾಗೆ ತಿರುಗಾಟ 
ಮುಗಿಸಿ ಬಂದಾಕ್ಷಣ ಎಲ್ಲರಂತೆ ಕಾಲು ತೊಳೆಯಲು ಓಡುತ್ತದೆ ಬಚ್ಚಲಿಗೆ, 
ಯಾವುದೇ ಸಾಮಾನು ನೆಲದಲ್ಲಿ ಬಿದ್ದಿರಲಿ, ಅದನ್ನು ಕಚ್ಚಿ ಟೇಬಲ್ ಮೇಲೆ 
ಎತ್ತಿಡುವುದು ಅದರ ಅಭ್ಯಾಸ. ' ಎಂತಹ ಬುದ್ದಿ ಈ ನಾಯಿಗೆ!' ಎಂದು ಬಂದ 
ಅತಿಥಿಗಳಿಗೂ ಅಚ್ಚರಿ. 


ಮುದಿನಾಯಿ / ೫೧ 
ಮನಯವರು ನಾಸಿಕದಿಂದ ದೂರಹೋದಾಗ ಹತ್ತಾರು ದಿನಗಳು 
ಇಲ್ಲದಿದ್ದರೆ ರಾಜು ಮನೆಯಲ್ಲಿ ಒಬ್ಬಂಟಿ. ಬೇಸರವೋ , ದುಃಖವೋ , 
ಕುಳಿತುಕೊಳ್ಳುತ್ತದೆ, ಒಂದು ಬದಿಯಲ್ಲಿ ಅಥವಾ ಕಿಟಕಿಗೆ ಮುಖವಿಟ್ಟು . 
ಹೊರಗೆಲ್ಲ ನೋಡುತ್ತದೆ. ಮೀರಾಬೆಹನ್ ಎರಡು ಹೊತ್ತು ಆಹಾರ ಹಾಕಿ 
ಹೋಗುತ್ತಾರೆ. ಮನೆಯವರು ಹಿಂದೆ ಬಂದ ಮೇಲೆ ಅದರ ಉತ್ಸಾಹ, 
ಹಾರಾಟ ನೋಡಬೇಕು! ಎಲ್ಲರ ಮೈಮೇಲೆಕುಣಿದು, ಮೈನೆಕ್ಕಿ , ನೋವಾಗದಂತೆ 
ಹಲ್ಲುಗಳಿಂದ ಕಚ್ಚಿ ತನ್ನ ಪ್ರೀತಿತೋರಿಸಲು ಶತಪ್ರಯತ್ನ ಮಾಡುವುದಿತ್ತು , 
ಬಾಯಿ ಬಾರದಿದ್ದರೇನಂತೆ, ಅದರ ಕಣ್ಣುಗಳು ಮಾತನಾಡುತ್ತವೆ. ಸ್ವರ ಹಲವು 
ರಾಗಗಳನ್ನು ಹೊರಡಿಸುತ್ತದೆ. ಮನೆ ಮಂದಿಯಲ್ಲಿ ಒಬ್ಬರು ಹಾಸಿಗೆ ಹಿಡಿದರೂ 
ಅದು ಅನ್ನ ನೀರು ಮುಟ್ಟಿದೆ ಅವರ ಬಳಿ ಮುದುರಿ ಮಲಗಿದಾಗ, ಗದರಿಸಿ 
ಆಹಾರ ತಿನ್ನಿಸಬೇಕು. ಅದರ ನಿಷ್ಠೆ, ಪ್ರೀತಿ, ಕೃತಜ್ಞತೆಯ ಮುಂದೆ ಬಾಯಿ 
ಇರುವವರು ಮೂಕರು! 

ವಿನಯ ಮದುವೆಯಾಗಿ ಹೋಗುವಾಗ “ ಅಪ್ಪ , ರಾಜುವನ್ನು 
ಹುಬ್ಬಳ್ಳಿಗೆ ಕರೆದೊಯ್ಯುತ್ತೇನೆ'' ಎಂದು ಅತ್ತು ರಂಪಾಟ ಮಾಡಿದ್ದಳು. 
ಅವಳಿಗೋ ಅದರ ಅಗಲಿಕೆಯೇ ಅಸಹನೀಯ ನೋವು. “ ನೀನು ಬೇರೆ 
ನಾಯಿ ಸಾಕಿಕೋ . ರಾಜೂ ನಮ್ಮ ಮನೆ ಭಾಗ್ಯ ?” ಎಂದಿದ್ದರು ಉಳಿದವರು. 

“ ವಿನಯ ಕೇಳಿದಾಗಲೆ ರಾಜುವನ್ನು ಅವಳ ಜೊತೆ ಕಳುಹಿಸಿದ್ದರೆ ಅವಳ 
ದೊಡ್ಡ ಮನೇಲಿ ಇದಕ್ಕೊಂದು ಜಾಗ ಇರಿತ್ತು '' ಈಗೀಗ ಅನ್ನಪೂರ್ಣ ಎಷ್ಟು 
ಬಾರಿ ಈ ಮಾತು ಹೇಳಿದಳೋ . 

ಆದರೆ ಶ್ರೀಹರಿಗೆ ನಾಯಿಯೆಂದರೆ ಅಲರ್ಜಿ, ಅವನು ಇಲ್ಲಿಗೆ 
ಬಂದಾಗಲೆಲ್ಲ ನಾಯಿಯನ್ನು ಬಚ್ಚಲಲ್ಲಿ ಕೂಡಿಹಾಕಬೇಕು. ಪಟ್ಟಣದ 
ಮನೇಲಿ ಯಾವ ಕರ್ಮಕ್ಕೆ ನಾಯಿ ಸಾಕಣೆ ? ಏನಾದರೂ ಕಾಯಿಲೆ, ಹುಚ್ಚು 
ನಾಯಿರೋಗ ಬರಲಿಕ್ಕೇನು?'' ಕೇಳಿದ್ದನಂತೆ ವಿನಯನೊಂದಿಗೆ 

ನಾಯಿ ನಿರೋಗಿಯಾಗಿತ್ತು , ಅದೇನು ಚುರುಕು, ಎಂತಹ ಉಲ್ಲಾಸ! 
ಮನೆ ಮಂದಿಗೆ ಅದರ ಒಡನಾಟವೇ ಮನೋಲ್ಲಾಸ, ಅದರ ಸಾಮೀಪ್ಯವೇ 
ಹಿತಕಾರಿ. ಅದರ ಬೊಗಳುವಿಕೆಯಲ್ಲಿ ಸಪ್ತಸ್ವರಗಳ ಝೇಂಕಾರ. ಆದರೀಗ 
ಎಲ್ಲರಿಗೂ ಬಂದಿದೆ ನಿರುತ್ಸಾಹ. ಮನೆಯವರು ಗಮನಿಸುತ್ತ ಇದ್ದಾರೆ. ರಾಜು 
ಮೊದಲಿನಂತಿಲ್ಲ, ಅದರ ಉತ್ಸಾಹ, ಚುರುಕುತನ ತಗ್ಗುತ್ತಿದ್ದು ಸ್ವಲ್ಪ ಬೆನ್ನು 
ಬಗ್ಗಿಸಿ ನಡೆಯುತ್ತಿದೆ. ದಿನದ ತಿರುಗಾಟ ಮುಗಿಸಿ ಮಹಡಿ ಏರಿ ಬಂದ ಮೇಲೆ 


೫೨ / ವಸಂತದ ಹೂವುಗಳು 
ಜೊಲ್ಲು ಸುರಿಸುತ್ತ ಏದುಬ್ಬಸ ಬಿಡುತ್ತ ಮುದುರಿಕೊಳ್ಳುತ್ತದೆಸೋಫಾದ 
ಮೇಲೆ, ಮೈಯಲ್ಲಿ ಅಲ್ಲಲ್ಲಿ ಹುಣ್ಣು , ಕಜ್ಜಿಗಳು, ಹಿಂಗಾಲು ಮುಂಗಾಲುಗಳಿಂದ 
ಮೈತುಂಬ ಪರಪರ ಕೆರೆದುಕೊಳ್ಳುವಾಗ ರೋಮಗಳು ಹಾರುತ್ತವೆ ಗಾಳಿಯಲ್ಲಿ 
“ಕಾಲು ತೊಳೆದು ಬಾ ' ಎಂದರೆ ಚಳಿಗೆ ಹಿಂದೆ ಸರಿದು ಹಾಗೇ ಸೋಫಾದ 
ಮೇಲೇರುವಾಗ ಅನ್ನಪೂರ್ಣ ದೊಣ್ಣೆ ಎತ್ತಬೇಕು. ಹಸಿವೆಯೂ ಅಷ್ಟಕ್ಕಷ್ಟೇ 
ಮೂಲೆಯಲ್ಲಿಟ್ಟ ಪಿಂಗಾಣಿಯಲ್ಲಿ ಅನ್ನ ಹಾಗೇ ಇರುತ್ತದೆ. ಕೆಲವೊಮ್ಮೆ ಮಕ್ಕಳಂತ 
ಅಡಿಗೆಕೋಣೆಗೆ ನುಗ್ಗಿ ಅನ್ನದ ಪಾತ್ರೆ ಬೀಳಿಸಿ ಗಬಗಬ ಮುಕ್ಕುವಾಗ ಎಲ್ಲರ 
ಕಣ್ಣುಗಳು ಬೆಂಕಿ ಉಂಡೆಗಳು. 

ಜನಾರ್ದನರಾಯರು ಎರಡು ಬಾರಿ ಪಶುವೈದ್ಯರನ್ನು ಕರೆತಂದಿದ್ದಾರೆ. 
ಅವರು ಇವೆಲ್ಲ ಮುದಿತನದ ಲಕ್ಷಣಗಳು. ಕಾಯಿಲೆ ಏನೂ ಇಲ್ಲ ' ಎಂದಿದ್ದರು 
ರಾಜುವನ್ನು ಪರೀಕ್ಷಿಸಿ. ಔಷಧಿ, ಟಾನಿಕ್ , ಇಂಜಕ್ಷನ್ ಎಲ್ಲಾಕೊಡಿಸಿದರೂ 
ಪ್ರಯೋಜನ ಸೊನ್ನೆ. ಎಲ್ಲ ಕಡೆಗೂ ಉದುರುವ ರೋಮ, ಜೊಲ್ಲು ಆ 
ಗಲೀಜು ಎಲ್ಲರಿಗೂ ಅಸಹ್ಯ , ರಾಜು ಹತ್ತಿರ ಬಂದರೆ , ಹಾಸಿಗೆಗೆ ನುಸುಳಿದರೆ 
ರಘು, ಶೈಲಿನಿಯ ಆರ್ಭಟ. ಮೊನ್ನೆ ಯಾರೋ ಬಂದವರು ನಾಯಿ ಮೇ 
ಕೆರೆಯುತ್ತ ಹತ್ತಿರ ಬಂದದ್ದು ನೋಡಿ ಅರ್ಧ ಊಟದಲ್ಲೇ ಎದ್ದುಬಿಟ್ಟಿದ್ದರು. 
ಅವರ ಮುಖದಲ್ಲಿ ಮಿಂಚಿದ ಅಸಹ್ಯಭಾವ ಈಗಲೂ ನೆನಪಿಗೆ ಬರುತ್ತದೆ 
ರಾಯರಿಗೆ. ತಾವು ಈ ಚಿಕ್ಕ ಗೂಡಿನಂತಹ ಮನೆಯಲ್ಲಿ ಇದನ್ನು ಸಾಕಿದ 
ತಪ್ಪು ಎಂದು ಮೊದಲ ಬಾರಿಗೆ ಅನಿಸಿತ್ತು ಅವರಿಗೆ. 

ಇನ್ನೆಂದೂ ಈ ಮನೆಗೆ ಬಾರದಂತೆ ದೂರ ಎಲ್ಲಿಯಾದರೂ ಬಿಟ್ಟು ಬನ್ನಿ .' 
ಕಷ್ಟಪಟ್ಟು ಅನ್ನಪೂರ್ಣ ಹೇಳಿದರೂ ಆಮೇಲೆ ಕೆನ್ನೆ ತಟ್ಟಿಕೊಂಡಳು. ಅನ್ನವಿಟ್ಟು 
ಸಾಕಿದ ಪ್ರಾಣಿ ಮುದಿಯಾಯಿತೆಂದು ಎಲ್ಲಿ ಬಿಟ್ಟು ಬರುವುದು ? ನಾಸಿಕದ 
ದೊಡ್ಡ ಪಟ್ಟಣದಲ್ಲಿ ನಾಯಿ ಕುತ್ತಿಗೆ ಪಟ್ಟಿಯಿದ್ದೂ ಯಜಮಾನರಿಲ್ಲದ 
ಅಲೆದರೆ ಯಾರಾದರೂ ಹೊಡೆದು ಸಾಯಿಸುವುದು ಖಚಿತವೇ , ಅಥವಾ 
ಮುನ್ಸಿಪಾಲಿಟಿ ಲಾರಿಯಲ್ಲಿ ಅದನ್ನು ಹಿಡಿದೊಯ್ಯಬಹುದು. ಎರಡೂ ಮಾರಕ 
ಹೊಡೆತಗಳು . 

ಪ್ರಶ್ನೆ, ಸಮಸ್ಯೆ ಇನ್ನೂ ಕಗ್ಗಂಟಾಗುತ್ತಿದೆ. ನಿಜ, ಎಲ್ಲಾ ಜೀವಿಗಳಲ್ಲಿಯೂ 
ವೃದ್ದಾಪ್ಯ ಒಂದು ಶಾಪ. ಈ ನಾಯಿಯೂ ಇದಕ್ಕೆ ಹೊರತಾಗಿಲ್ಲ ಈವರೆಗೂ 
ತಮಗೆ ಹೊಂದಿಕೊಂಡು ನಿಷ್ಠೆಯಲ್ಲಿದ್ದ ನಾಯಿ ವೃದ್ದಾಪ್ಯದಿಂದ ದೇಹಬಲ 
ಕುಗ್ಗಿ ಸೋಲುತ್ತಿರುವಾಗ ತಾವು ನಿಕೃಷ್ಟವಾಗಿ ನೋಡುವುದೇ ? 


ಮುದಿನಾಯಿ/ ೫೩ 
' ಈಗೇನು ಮಾಡೋಣ?'' ಮಗಳ ಕಾಗದವನ್ನು ಬದಿಗಿಡುತ್ತ 
ಇನ್ನೊಮ್ಮೆ ಕೇಳಿದಳು ಅನ್ನಪೂರ್ಣ, ( ವಿನಯ ಬರುವಾಗ ಈ ಮುದಿ 
ಇಲ್ಲಿರಬಾರದು. ಬೇರೆ ವ್ಯವಸ್ಥೆ ಆಗಲೇಬೇಕು.! ” 


ಇದ್ದರೇನಂತೆ, ಕಳೆದ ಬಾರಿ ಬಾಣಂತನದಲ್ಲಿ ರಾಜು ಇಲ್ಲೇ ಇತ್ತು ” 

( ಆಗ ರಾಜು ಇಷ್ಟು ಕಂಗಾಲಾಗಿರಲಿಲ್ಲ. ಈ ಬಾರಿ ಪ್ರಕಾಶ ಬೇರೆ 
ಜೊತೆಗಿದ್ದಾನೆ. ಬರೀ ತಂಟೆಪೋರ. ” | 
ಆ ಚಿಂತೆಯಾಯಿತು ಜನಾರ್ದನರಾಯರಿಗೆ, ಪ್ರಕಾಶನ ಬಗ್ಗೆ ಅವರು 
ಯೋಚಿಸಿರಲೇ ಇಲ್ಲ. ಕಳೆದ ವರ್ಷ ಬಂದಾಗ ಪ್ರಕಾಶ ದಿನವೆಲ್ಲ ನಾಯಿ 
ಜೊತೆಯಲ್ಲಿ ಊಟತಿಂಡಿಯೂ ಅದರೊಡನೆ. ಅದನ್ನು ಮುಟ್ಟಿದ ಕೈಯನ್ನೇ 
ಬಾಯಿಗೆ ಹಾಕುವ, ಅದರ ಜೊತೆಗೇ ಮಲಗುವ ವಿನಯನಿಗೆ ಅಷ್ಟೇನೂ 
ಹೇಸಿಕೆ ಅನಿಸಿರಲಿಲ್ಲ, ಆದರೆ ಹೆಂಡತಿ, ಮಗನನ್ನು ಕರೆದೊಯ್ಯಲು ಬಂದ 
ಶ್ರೀಹರಿ ಕೋಪದಿಂದ ಕನಲಿ ಇನ್ನೆಲೆ ಪ್ರಕಾಶನನ್ನು ಇಲ್ಲಿಗೆ ಕಳುಹಿಸುವುದಿಲ್ಲ.' 
ಎಂದಿದ್ದನಂತೆ. ಈ ಸಲ ಅವರೆಲ್ಲ ಬಂದಾಗ ರಾಜು ಸ್ಥಿತಿ ಹೀಗಿದ್ದರೆ ಶ್ರೀಹರಿ 
ಸುಮ್ಮನಿರುತ್ತಾನೆಯೇ ? ಅಲ್ಲದೆ ಹೆರಿಗೆಗೆ ಬರುವ ಮಗಳು . ಹೆತ್ತಮೇಲೆ ಎಳೆ 
ಶಿಶು ಮನೆಯಲ್ಲಿರುವಾಗ ರಾಜು ಹೀಗೆರೋಮ ಉದುರಿಸುತ್ತ , ಜೊಲ್ಲು 
ಸುರಿಸುತ್ತ ಓಡಾಡಿದರೆ ಎಳೆ ಶಿಶುವಿಗೆ ಸೋಂಕು ಬಂದರೇನು ಗತಿ? 

ಅದನ್ನು ಸಂಕೋಲೆಯಲ್ಲಿ ಕಟ್ಟದೆ ಓಡಾಡುವ ಸಲಿಗೆ ಕೊಟ್ಟದ್ದು 
ನಮ್ಮ ತಪ್ಪು, ಬಚ್ಚಲಲ್ಲಿ ಒಂದು ಗೂಟ ಹಾಕಿಸಿ'' ಸಲಹೆ ಕೊಟ್ಟಳು 
ಅನ್ನಪೂರ್ಣ. 

* ಅಳಿಯ ಬಂದಾಗಲೆಲ್ಲ ನಾವು ಮಾಡುವ ಕೆಲಸ ಇದೇ ತಾನೆ . ಆಗ 
ರಾತ್ರಿ ಹಗಲು ಅದರ ಕಿರುಚಾಟದಲ್ಲಿ ಕಿವಿ ತೂತಾಗದೇ ಇದ್ದದ್ದು ನಮ್ಮ ಪುಣ್ಯ !?? 

' ಈ ಬಿಲ್ಲಿಂಗ್‌ನ ಕೆಳಗೆ ಒಂದಷ್ಟು ಜಾಗ ಇದೆ. ಅಲ್ಲಿ ಕಟ್ಟಿದರೆ?'' 

( ಇಡೀ ಬಿಲ್ಲಿಂಗ್‌ನವರು ನಮ್ಮನ್ನು ತರಾಟೆಗೆ ತೆಗೆದುಕೊಳ್ತಾರೆ . 
ಬೆಚ್ಚಗೆ ಗೂಡಿನಲ್ಲಿದ್ದ ನಾಯಿ ಸುಲಭವಾಗಿ ಬಯಲಲ್ಲಿ ಇರುತ್ತದೆಯೇ ? ?? 

ಸಮಸ್ಯೆ ಬಗೆಹರಿಯಲಿಲ್ಲ. ಎರಡು ದಿನಗಳು ಸಂದವು. ದಿನದಿನವೂ 
ಬಿಸಿಬಿಸಿ ಚರ್ಚೆ , ಮುಕ್ತಾಯ ಹೇಗೆ? ಯಾರಿಗೂ ತಿಳಿಯದು. ವಿನಯ ಬರುವ 
ಮೊದಲೇ ಸಮಸ್ಯೆ ಇತ್ಯರ್ಥವಾಗಬೇಕಿತ್ತು ನಾಲ್ವರದೂ ಒಂದೊಂದು ಸಲಹೆ . 


೫೪ / ವಸಂತದ ಹೂವುಗಳು 
ಆದರೆ ಕೊನೆ ಅಂಕಿತಮುದ್ರೆ ಬೀಳುವುದೇ ಇಲ್ಲ ಆದಿನ ಚರ್ಚೆಯ ಕೊನೆಯ 
ರಘು ಪಕ್ಕನೆ ಅಂದ : ' ರಾಜುವನ್ನು ಕಾಣದ ಯಾವುದೇ ಸ್ಥಳದಲ್ಲಿ ಬಿಟ 
ಬಂದರೂ ಈ ಸಲದ ನಾಸಿಕದ ಚಳಿಗೆ ಅದು ಬದುಕಲಿಕ್ಕಿಲ್ಲ ಅಪ್ಪಾ , ಒ೦ರ 
ಮರೀ ಕಿಲ್ಲಿಂಗ್ ಕೊಡಿಸಿಬಿಡಿ. ಅಲ್ಲೇ ಗೊಟಕ್ !?? 


ಶಿವಶಿವಾ, ಕೆನ್ನೆ ತಟ್ಟಿ ಕೊಂಡಳು ಅನ್ನಪೂರ್ಣ, ಮರೀ ಕಿಲ್ಲಿಂಗ್ 
ಕೊಡುವಂತಹ ಕೀಳುಮಟ್ಟಕ್ಕೆ ತಾವಿಳಿಯಬೇಕೇ ? ಅದು ಜೀವಿ. ಬದುಕು 
ಆಸರೆಯಿರುವ ಜೀವಿ. ತಮಗೆ ಬೇಡವೆಂದು ಸೀದಾ ಇಂಜಕ್ಷನ್ ಕೋಟೆ 
ಯಮಲೋಕಕ್ಕೆ ಕಳುಹಿಸುವುದೇ ? ಮಗನನ್ನು ಗದರಿಕೊಂಡಳು. 

(ದೊಡ್ಡ ಮಾತು ಹೇಳಿದಿ ಬಿಡು, ಕೊಲ್ಲುವುದಂತೆ. ಅದಕ್ಕೋಸ್ಕ 
ನಾವು ಈ ಹತ್ತು ವರ್ಷ ಸಾಕಿಕೊಂಡದ್ದೇ ? ಮುದಿಯಾದದ್ದು ಅದರ ತಪ್ಪೆ 
ಏನು ಪಾಪ ಮಾಡಿದೆ? ನಾಳೆ ನಾವೂ ಮುದುಕರಾಗುತ್ತೇವೆ. ನಮಗ 
ಕೈಕಾಲುಗಳ ಶಕ್ತಿ ಕುಂದಿದಾಗ ಹೀಗೆ ಮರಿ ಕಿಲ್ಲಿಂಗ್ ಕೊಟ್ಟು ಕತೆ ಮುಗಿಸಬೇ ? 
ಅಂತಿಯೇನು?'' 


ರಘು ಕಿವಿ ಮುಚ್ಚಿಕೊಂಡ. ಜನಾರ್ದನರಾಯರು ಮೆಲ್ಲನೆ ಕಂಪಿಸಿದರೆ 
ಕೊಲ್ಲುವ ಯೋಚನೆ ಎರಡುಬಾರಿ ಅವರಿಗೂ ಬಂದದ್ದು ನಿಜ. ಆದ 
ಅನ್ನಪೂರ್ಣಳಿಗೆ ಹೆದರಿ, ಧರ್ಮಕ್ಕೆ ಹೆದರಿ, ಪುನರ್ಜನ್ಮ ಇದೆಯೆಂಬ ನಂಬಿಕೆ 
ಹೆದರಿ ಈ ಅಮಾನುಷ ಕೃತ್ಯ ತಮ್ಮಿಂದಾಗದಂತೆ ತಡೆಹಿಡಿದಿದ್ದಾರೆ. ಒಳಿತ 
ಆಯಿತು. ಮನುಷ್ಯನಾದರೆ ವೃದ್ಧರಾಗಲಿ, ಹಾಸಿಗೆ ಅಪ್ಪಿ ಹಿಡಿದಿರಲಿ ಆರೆ 
ಮಾಡುತ್ತಿರಲಿಲ್ಲವೇ ? ಈ ಮೂಕ ಪ್ರಾಣಿಗೆ ತಮ್ಮ ಮಕ್ಕಳಂತೆ ಸಾಕಿಕೊಂಡಿದ್ದ 
ಪ್ರತಿಯಾಗಿ ಆರೈಕೆ ಮಾಡುವುದು ಬೇಡ, ಕೊನೆ ಪಕ್ಷ ಬದುಕುವ ಹಕ್ಕನ 
ಕೊಡಬೇಡವೇ ? ಜೀವಿಯನ್ನು ಕೊಲ್ಲುವ ಅಧಿಕಾರ ಯಾರಿಗೂ ಇಲ್ಲ. 

ಮರುದಿನ ಬೆಳಗ್ಗೆ ದೃಢಮನಸ್ಸಿನಿಂದ ರಾಜುವನ್ನು, ನಾಸಿಕದಿಂ 
ಹೊರಗೆ ದೂರ ಸಾಗಹಾಕಬೇಕೆಂದು ಬಾಡಿಗೆ ಕಾರಿನಲ್ಲಿ ಕರೆದೊಯ್ದು ರಾಯರ 
ಒಂದೆರಡು ಮೈಲು ಹೋಗಿ ಹಾಗೇ ಹಿಂದೆ ಬಂದುಬಿಟ್ಟರು. ರಾಜುವಿ 
ಕಣ್ಣುಗಳಲ್ಲಿ ಜಿನುಗಿದ ನೀರು ಅವರ ಅಂತರಂಗವನ್ನೇ ಕಲಕಿಬಿಟ್ಟಿತು 
ತಮ್ಮಿಂದ ಸಾಧ್ಯವಿಲ್ಲ, ವಿನಯನಿಗೆ ಪರಿಸ್ಥಿತಿ ವಿವರಿಸಿದರಾಯಿತು ಎಂದುಕೊಂಡು 
ತಮ್ಮೊಳಗೆ ಅಧೀರರಾಗಿ, 


ಮುದಿನಾಯಿ / ೫೫ 
ನಾಯಿಗಳಿಗೆ ಆರನೇ ಇಂದ್ರಿಯ ಇರುತ್ತದೆಯೇನೋ . ತನ್ನನ್ನು ದೂರ ಸಾಗ 
ಹಾಕುವ ಯೋಚನೆ ಮಾಡಿದ್ದು , ಕಾರು ಏರಿದ್ದು, ಮತ್ತೆ ಕಣ್ಣು ಒರೆಸಿ 
ಕೊಳ್ಳುತ್ತಾ ತನ್ನ ಯಜಮಾನ ಹಿಂದಕ್ಕೆ ಬಂದದ್ದು ರಾಜುವಿಗೂ ಅರ್ಥವಾಗಿರ 
ಬೇಕು. ಮನೆ ಬಾಗಿಲು ತೆರೆದಾಕ್ಷಣ ಠಣ್ಣನೆ ಒಳಗೆ ಹಾರಿ ಸೋಫಾದ ಕೆಳಗೆ 
ಅವಿತುಕೊಂಡಿತು. ಆ ದಿನ ಯಾರು ಕರೆದರೂ ಈಚೆ ಬರಲಿಲ್ಲ, ಹನಿ ಆಹಾರ, 
ನೀರುಮೂಸಿನೋಡಲಿಲ್ಲ, 

ರಾತ್ರೆ ಸ್ಪಷ್ಟವಾಗಿ ಅಂದಳು ಅನ್ನಪೂರ್ಣ, “ನೀವಿದನ್ನು ಬಿಟ್ಟು 
ಬರದೇ ಹೋದರೆ ವಿನಯನಿಗೆ ಟೆಲಿಗ್ರಾಂಕೊಡೇನೆ. 'ನೀನಿಲ್ಲಿಗೆ ಬರುವುದು 
ಬೇಡ. ನಾನೇ ಬಾಣಂತನ ಮಾಡಿಸಲು ಹುಬ್ಬಳ್ಳಿಗೆ ಬರುತ್ತೇನೆ' ಎಂದು. ಈ 
ಜಂಜಾಟ, ಕಿಂಧೆ ಗೂಡಿನಲ್ಲಿ ಬಿದ್ದುಕೊಂಡಿರಲಿ!'' 

ಇನ್ನೊಂದು ದಿನ ಜಾರಿತು. ವಿನಯ , ಶ್ರೀಹರಿ ನಾಳೆ ಬರಲಿದ್ದಾರೆ. 
ನಾಯಿ ಬಗ್ಗೆ ಇನ್ನೂ ಕೊನೆತೀರ್ಮಾನ ಆಗಲಿಲ್ಲ ಬಿಸಿ ಚರ್ಚೆ , ಕೋಪದಲ್ಲಿ 
ರಾಜುವಿನ ಸ್ನಾನ ತಪ್ಪಿತ್ತು ಕಜ್ಜಿ ಒರಸಿ ಪೌಡರ್‌ ಹಾಕುವವರಿಲ್ಲದೆ ಅವೆಲ್ಲ 
ಇನ್ನೂ ದೊಡ್ಡದಾಗಿ ಮೈ ಕೆರೆದುಕೊಳ್ಳುವುದೂ ಹೆಚ್ಚಿತ್ತು, ಹತ್ತಿರ ಬಂದರೆ ಗಂ 
ವಾಸನೆ , ಆರೈಕೆಯಿಲ್ಲದ ಮುದಿ ಜೀವಿಗಳ ಕಥೆ ಇಷ್ಟೇ . ಅದರ ನೆರಳು 
ನೋಡಿದರೂ ಗಂಡ- ಹೆಂಡತಿಯ ಬಿ. ಪಿ. ಏರುಮುಖ , ಅಸಹನೆ . 

ರಘು ತಂಗಿಯ ಕಿವಿಯಲ್ಲಿ ಗುಟ್ಟಾಗಿ, ಒಂದಿಷ್ಟು ವಿಷ ತಂದು ಹಾಲು 
ಅನ್ನದಲ್ಲಿ ಕಲಿಸಿ ಇಡೋಣ. ತಿಂದು ಅಲ್ಲೇ ಪಡ್ಡ ' ಎಂದ ಹೆದರುತ್ತ, ಅದೊಂದೇ 
ಕೊನೆಗೆ ಉಳಿದ ಉಪಾಯ . 

* ಯಾವ ವಿಷ ತರೋಣ ? ಫಾಲಿಡಾಲ್ ಆದೀತೇ ? ಇವತೇ 
ಮುಗಿಸೋಣ!' 


ಆದರೆ ಅವರಿಬ್ಬರೂ ವಿಷ ತರಲಿಲ್ಲ, ಹಾಲು ಅನ್ನದಲ್ಲಿ ಬೆರೆಸಿ ಇಡಲೂ 
ಇಲ್ಲ, ಮನದ ಆಶೆ ಕಾರ್ಯರೂಪಕ್ಕೆ ಇಳಿಯುವುದು ಯಾವಾಗಲೂ ಕಷ್ಟಕರ. 
ಹೆಚ್ಚು ಜವಾಬ್ದಾರಿಯೂ ಹೌದು. 

ಇತ್ತ ರಾಜು ಎಲ್ಲರ ಭಾವನೆಗಳನ್ನು ಅರ್ಥೈಸಿಕೊಂಡಂತೆ ಅತ್ಯಂತ 
ಕರುಣಾಪೂರಿತ ದೃಷ್ಟಿ ಬೀರುತ್ತ ಹೆದರಿ ನಡುಗಿ ಸೋಫಾದ ಕೆಳಗೆ ಅವಿತು 
ಕೊಳ್ಳುವುದು ಹೆಚ್ಚುತ್ತ ಹೋಯಿತು. ಸೋಫಾದ ಕೆಳಗೆ ತಾನು ಹೆಚ್ಚು ಸುರಕ್ಷಿತ 
ಎನಿಸಿರಬೇಕು. ' ಸಂಜೆ ತಿರುಗಾಟಕ್ಕೆ ಬಾ ' ಎಂದು ಎಳೆದರೆ ಬಾಗಿಲತ್ತ ಹೆಜ್ಜೆ 


೫೬ / ವಸಂತದ ಹೂವುಗಳು 
ಊರಲೇ ಇಲ್ಲ. ತನ್ನನ್ನು ದೂರಸಾಗಿಸಬಹುದೆಂಬ ಅನುಮಾನ, ಅನ 
ಹಾಲು ಕಲಸಿಟ್ಟರೂ ಹತ್ತಿರ ಸುಳಿಯಲಿಲ್ಲ ಅದರ ಮುದಿ ಕಣ್ಣುಗಳಲ್ಲಿ ಜಿನುಗುವ 
ನೀರು ಕಂಡು ಜನಾರ್ದನರಾಯರಿಗೆ ಹೃದಯ ಬಾಯಿಗೆ ಬಂದಂತೆ 
ಅನ್ನಪೂರ್ಣೆಗೆ ಕಣ್ಣೀರು ಉಕ್ಕಿದಂತೆ ತಳಮಳ, ಯಾವ ಜೀವಿಯೊಂದಿಗೂ 
ಮೋಹ ಸಲ್ಲದು ಎಂಬ ಸತ್ಯ ಈಗ ಅರಿವಿಗೆ ಬಂದು ಎಲ್ಲೋ ತಪ್ಪಿತಸ್ಥ ಭಾವ 
ಕಾಡಿತು ಅವರನ್ನು . 

ಆದರೂ ವಿನಯ ಬರುವ ದಿನ ಬೆಳಿಗ್ಗೆ ಅವರ ಭಾವನೆಗಳು ತರ 
ಹಿಡಿಯಲ್ಪಟ್ಟಂತೆ ಕಠಿಣಮನಸ್ಕರಾಗಿಹೋದರು. ಮೀರಾ ಬೆಹನಳ ಕೆಲಸದಾಳಿನ 
ಅಣ್ಣನ ಲಾರಿ ಪ್ರತಿ ಶನಿವಾರ ನಾಸಿಕದಿಂದ ಜಬ್ಬಲಪುರಕ್ಕೆ ಸಾಮಾನ 
ಹೇರಿಕೊಂಡು ಹೋಗುವುದಂತೆ . ಅದರಲ್ಲೇ ರಾಜುವನ್ನು ಸಾಗಿಸುವುದೆಂದು 
ಹಿಂದಿನ ದಿನವೇ ತೀರ್ಮಾನಿಸಿ ಡ್ರೈವರ್‌ನನ್ನು ಕಂಡು ಇನ್ನೂರು ರೂಪಾಯಿ 
ಆಸೆ ಹುಟ್ಟಿಸಿ, ' ಜಬ್ಬಲಪುರ ಮುಟ್ಟಿದ ಮೇಲೆ ರಾಜುವನ್ನು ಲಾರಿಯಿಂದ ಇಳಿಸಿ 
ರಸ್ತೆಗೆ ಬಿಡಬೇಕು'' ಎಂದೂ ಹೇಳಲಾಯಿತು. ಬಿಸಿಲೋ ಚಳಿಯೋ , ಪಾಪ 
ಬೀದಿ ನಾಯಿಯಾಗಿ ಬದುಕಿಕೊಳ್ಳಲಿ! 

ಬೆಳಗಿನ ಜಾವವೇ ಬಂದ ಲಾರಿ ಡ್ರೈವರ್ ರಾಜುವಿನ ಬಾಯಿಗೆ 
ಹುರಿಹಗ್ಗ ಬಿಗಿದು, ಕೈಕಾಲುಗಳನ್ನು ಕಟ್ಟಿ ಸಾಮಾನುಗಳ ರಾಶಿ ಬದಿಯಲಿ 
ಅದನ್ನು ಮೂಟೆಯಂತೆ ಹೇರಿಕೊಂಡು ಹೊರಟುಹೋದ. ಆ ಸಮಯ 
ರಾಜುವಿನ ಆಕ್ರಂದನ , ಬೊಬ್ಬೆ, ಆಮೇಲೆ ಮುಲುಗಿದ್ದು ನೋಡಲಾಗಲೀ 
ಯಾರಿಗೂ , ರಘು ಹಾಸಿಗೆ ಬಿಟ್ಟು ಈಚೆಗೆ ಬರಲಿಲ್ಲ, ಶೈಲಿನಿ ಬಿಕ್ಕಿ ಬಿಕ್ಕಿ ಅತ್ತಳು 
ಲಾರಿ ಕಣ್ಮರೆಯಾದ ಮೇಲೆ ಒಂದು ತರಹದ ಮಂಕು ವಾತಾವರಣ ತುಂಬ 
ಹೋಯಿತು ಮನೆಯಲ್ಲಿ, ಮಾತು ಮರೆತು ಮೂಕರಾದರು . 

ಮತ್ತೆ ಅಲ್ಲಿ ಸಂಭ್ರಮದ ನಗು ಅರಳಿದ್ದು ಮೂರು ತಾಸುಗಳ ನಂತರ 
ವಿನಯ , ಶ್ರೀಹರಿ ಮತ್ತು ಪ್ರಕಾಶ ಬಂದಮೇಲೆ. ವಿಮಾನದಲ್ಲೇ ಬಂದಿದ್ದಾರೆ 
ವಿಮಾನ ನಿಲ್ದಾಣದಿಂದ ಮಾಡಿಕೊಂಡು ಬಂದ ಬಾಡಿಗೆ ಕಾರಿನ ತುಂಬಾ 
ಸಾಮಾನುಗಳು. ಅಷ್ಟೇ ಅಲ್ಲ ಇನ್ನೂ ಒಬ್ಬರಿದ್ದರು ಅವರ ಜೊತೆ. ಅವರ 
ಶ್ರೀಹರಿಯ ತಂದೆ, ಎಂಬತೈದರ ಹಣ್ಣು ಮುದುಕರು! ಕಾರಿನಿಂದ ಇಳಿಯಲಾಗದ 
ಅವರನ್ನು ತನ್ನ ಕೈಗಳ ಮೇಲೆತ್ತಿಕೊಂಡು ಶ್ರೀಹರಿ ಮೂರು ಮಹಡಿ ಹತಿ 
ಬಂದು ಹೊರಕೋಣೆಯ ಸೋಫಾದ ಮೇಲೆ ಮೆಲ್ಲನೆ ಕುಳ್ಳಿರಿಸಿದ. ಪ್ರಯಾಣರ 
ಆಯಾಸದಲ್ಲಿ ಏದುಬ್ಬಸ ಬಿಡುತ್ತಿದ್ದ ಅವರಿಗೆ ಒರಗಲು ತಾನೇ ದಿಂಬು ತಂದಿಟ್ಟ 


ಮುದಿನಾಯಿ / ೫೭ 
ಕಾರಿನಿಂದ ಉಳಿದ ಸಾಮಾನುಗಳು ಮೇಲೇರಿ ಬರುವ ಮೊದಲೇ ಎಲ್ಲರ 
ದೃಷ್ಟಿ ಮುದುಕನ ಮೇಲೆ. ಇವರೇನು ಬಂದರು ಎಂಬ ಕುತೂಹಲಕ್ಕಿಂತ 
ಅನುಮಾನ. 

ಶ್ರೀಹರಿಯೇ ಹೇಳಿದ, “ ನಾನು ಆರು ತಿಂಗಳು ಜರ್ಮನಿಗೆ ಟ್ರೈನಿಂಗ್‌ಗೆ 
ಹೋಗ್ತಾ ಇದ್ದೇನೆ. ನಾನಿಲ್ಲದಿದ್ದರೆ ಅಪ್ಪನನ್ನು ನೋಡಿಕೊಳ್ಳಲು ಕಷ್ಟ . 
ವಿನಯನ ಬಾಣಂತನ ಬೇರೆ, ನಿಮಗೆ ತೊಂದರೆ ಆಗಬಾರದೆಂದು ಅಪ್ಪನನ್ನು 
ಇಲ್ಲಿಗೆ ಕರೆದುಕೊಂಡು ಬಂದೆವು'' 

' ನನಗಾಗಿ ಅಮ್ಮನನ್ನು ಆರು ತಿಂಗಳು ಹುಬ್ಬಳ್ಳಿಯಲ್ಲೇ ಇರಿಸಿ 
ಕೊಳ್ಳುವುದು ನ್ಯಾಯವಲ್ಲ ” ಬಸುರಿ ವಿನಯ ಮಾವನವರ ಬದಿಯಲ್ಲಿ ಕುಳಿತು 
ಅಂದಳು. ಬೇರೆ ಗಂಡು ಮಕ್ಕಳು ಇದ್ದಿದ್ದರೆ ಇವರನ್ನು ಅವರ ಮನೇಲಿ ಮಾಡಿ 
ಬಿಡ್ತಿದ್ದೆವು. ಇರುವವರು ನಾವು ಮಾತ್ರ ಸೀದಾ ಇಲ್ಲಿಗೆ ಬಂದರೆ ನಮ್ಮನ್ನು 
ನೋಡಿಕೊಳ್ಳಲು ಅಮ್ಮನಿಗೆ ಅನುಕೂಲ, ಮಾವನವರ ಉಪಚಾರಕ್ಕೆ 
ನಾನಿದ್ದೇನೆ. ನನ್ನ ಆರೈಕೆ ಅಮ್ಮನಿಗೆ ಏನೇಳೀರಿ? ಮೊದಲೇ ಕಾಗದ ಬರೆದು 
ತಿಳಿಸಲಿಲ್ಲ ಅಂತ ಬೇಸರ ಇಲ್ಲ ತಾನೇ ? ” 

ಮುದುಕರು ಏದುಬ್ಬಸ ಬಿಡುತ್ತ, ಕೆಮ್ಮುತ್ತ ತಮ್ಮ ದೃಷ್ಟಿಯಿಲ್ಲದ 
ಕಣ್ಣುಗಳನ್ನು ಸುತ್ತಲೂ ಹೊರಳಿಸಿ ಬಾಯಿ ಅಗಲಿಸಿ ವಟಗುಟ್ಟಿದರು : 
“ ನಾವು ಯಾರ ಮನೆಗೆ ಬಂದೆವು? ಎಂತಹ ಕರ್ಮ ನನ್ನದು. ಶ್ರೀ , ಈ ಜೀವ 
ಬೇಡಪ್ಪಾ ಬೇಡ ನನಗೆ ಒಂದು ಮರಿ ಕಿಲ್ಲಿಂಗ್ ಕೊಟ್ಟು ಪುಣ್ಯ ಕಟ್ಟಿಕೊಪ್ಪಾ!?? 

- ಪಕ್ಕನೆ ಜನಾರ್ದನರಾಯರಿಗೂ , ಅನ್ನಪೂರ್ಣೆಗೂ ಆ ಸೋಫಾದ ಮೇಲೆ 
ಯಾವಾಗಲೂ ಆಸೀನವಾಗುವ ರಾಜು ನೆನಪಿಗೆ ಬಂದಿತು. ರಾಜುವನ್ನು ಎಷ್ಟು 
ಕಠೋರ ಮನಸ್ಸಿನಿಂದ ಹೃದಯಶೂನ್ಯರಾಗಿ ಕಳಿಹಿಸಿಬಿಟ್ಟೆವಲ್ಲಾ, ಇದು 
ನ್ಯಾಯವೇ ? ಎನ್ನುವಂತೆ ಪರಸ್ಪರ ಮುಖ ನೋಡಿಕೊಂಡು ಸೀದಾ ಅಡಿಗೆ 
ಕೋಣೆಗೆ ಬಂದು ಪಿಸುಧ್ವನಿಯಲ್ಲಿ ತಮ್ಮಲ್ಲೇ ಮಾತನಾಡಿಕೊಂಡರು. ಅಷ್ಟೇ . 
ಅತೀ ಭಾವುಕತೆ ಒಳ್ಳೆಯದಲ್ಲ ಎಂದು ಮನಸ್ಸು ಹೇಳುತ್ತಿದ್ದರೂ ಅನ್ನಪೂರ್ಣ 
ಕಪಾಟಿನಿಂದ ಐನೂರು ರೂಪಾಯಿಗಳನ್ನು ತೆಗೆದು ಗಂಡನ ಕೈಯಲ್ಲಿರಿಸಿ, 

ಲಾರಿ ನಾಸಿಕದ ಚೆಕ್‌ಪೋಸ್ಟ್ ದಾಟಿ ಹೋಗಿರಲಿಕ್ಕಿಲ್ಲ, ಈಗಲೇ ಬಾಡಿಗೆ 
ಕಾರಿನಲ್ಲಿ ಲಾರಿಯನ್ನು ಹಿಂಬಾಲಿಸಿ ಹೋಗಿ, ರಾಜುವನ್ನು ಎಲ್ಲಿಯೂ ಬಿಡುವುದು 
ಬೇಡ, ವಿನಯ ಹೋಗುವ ತನಕ ಲಾರಿ ಡ್ರೈವರ್‌ನ ಮನೆಯಲ್ಲೇ ನಾಯಿಯನ್ನು 
ಸಾಕಿಕೊಳ್ಳುವಂತೆ ತಿಳಿಸಿ?' - ಎಂದಳು. 


೫೮ / ವಸಂತದ ಹೂವುಗಳು 

“ ಅವನು ಒಪ್ಪದೇ ಹೋದರೆ? ” 

' ಹಣದ ಆಸೆ ಇರುವವ. ಸಾಕುವ ಖರ್ಚು ಕೊಡ್ತವೆ ಎಂದರೆ ಖಂಡಿತ 
ಒಪ್ಪಿಕೊಳ್ತಾನೆ. ಒಪ್ಪದೇ ಹೋದರೆ ಸೀದಾ ಬಾಡಿಗೆ ಕಾರಿನಲ್ಲಿ ಈಗಲೇ 
ರಾಜುವನ್ನು ಕರೆದುಕೊಂಡು ಬನ್ನಿ ! ” 

ಜನಾರ್ದನರಾಯರು ಅರೆಗಳಿಗೆ ಅನುಮಾನಿಸಿ ಅನಂತರ ರೂಪಾಯಿ 
ಗಳನ್ನು ಜೇಬಿಗಿಳಿಸಿ ಹೊರನಡೆದರು ತೀರ ಅವಸರದಲ್ಲಿ 


ಜೋಡೆತ್ತಿನ ಗಾಡಿ 


ಎತ್ತಿನ ಗಾಡಿಯ ಚಕ್ರಕ್ಕೆ ಒರಗಿ ನಿಂತ ಲಕ್ಷ್ಮಣನ ದೃಷ್ಟಿ ತನ್ನ ಹತ್ತಿರ ಕುಳಿತ 
ಸಿಂಗಾರುವಿನತ್ತ ಹರಿಯಿತು. ಯಾವಾಗಲೂ ಬಯಲು ಗದ್ದೆ, ಕಾಡು ಗುಡ್ಡೆಯಲ್ಲಿ 
ಸ್ವಚ್ಛಂದವಾಗಿ ಮೇಯುತ್ತಿದ್ದ ಸಿಂಗಾರು ಈ ದಿನ ಆಹಾರ ಮೂಸಿನೋಡದೆ 
ಗಾಡಿಯ ಬಳಿಯಲ್ಲಿ ಸುಮ್ಮನೆ ಕುಳಿತಿದೆ. ಆಗಾಗ ಅವನತ್ತ ಮತ್ತು ಕೊಟ್ಟಿಗೆಯತ್ತ 
ನೋಡುತ್ತಿದೆ. ಅದರ ದೊಡ್ಡದಾದ ಕಪ್ಪು ಕಣ್ಣುಗಳಲ್ಲಿ ತುಂಬಿದ ನೀರು 
ಅದರ ಮನೋವೇದನೆಗೆ ಮೂಕ ಸಾಕ್ಷಿ . ಮನದ ಭಾವನೆಗಳನ್ನು ಭಾಷೆಯಲ್ಲಿ 
ವ್ಯಕ್ತಪಡಿಸಲು ಅಸಮರ್ಥವಾದಮೂಕಪಶು ತನ್ನ ಕೊಂಬನ್ನು ಲಕ್ಷ ಣನ 
ಕಾಲಿಗೆ ಒರೆಸುತ್ತಿದೆ, “ ಅಣ್ಣನನ್ನನ್ನು ಒಂದು ಬಾರಿ ಸಂತೈಸು'' ಎನ್ನುವಂತೆ . 
ಆದರೆ ಅವನಿಗೆ ಅದನ್ನು ಸಂತೈಸುವ ಶಕ್ತಿ ಇರಲಿಲ್ಲ ಅದರಂತೆ ಅವನೂ 
ಮನದೊಳಗೆ ಅನುಭವಿಸುತ್ತಿದ್ದಾನೆ ಮೂಕಸಂಕಟವನ್ನು. ಯಾರೊಂದಿಗೆ 
ಹೇಳಿಕೊಳ್ಳಬೇಕು? ಯಾಕೆ ಈ ಶಿಕ್ಷೆ ? 


ತನ್ನ ಸೊಂಟದ ಅಗಲವಾದ ಚರ್ಮದ ಬೆನ್ನು ಸರಿಪಡಿಸಿ 
ಕೊಳ್ಳುತ್ತಾನೆ ಲಕ್ಷ ಣ . ಅಲ್ಲಿರುವ ರೂಪಾಯಿ ನೋಟುಗಳು ಅವನನ್ನು 
ಸಂತೈಸಲಿಲ್ಲ, ಆಶಾವಾದದ ಹೊಸಬೆಳಕನ್ನು ಮಿಂಚಿಸಲಿಲ್ಲ, ವ್ಯಕ್ತಿ ವ್ಯಕ್ತಿಗಳ 
ನಡುವೆ ಬದಲಾದ ಆಸೆ - ಆಕಾಂಕ್ಷೆ , ನಿರೀಕ್ಷೆ , ಕಾತರತೆಯಲ್ಲಿ ಭಾವನೆಗಳ 
ರಂಗು ತುಯ್ದಾಡಿ ಇದೀಗ ಒಮ್ಮಿಂದೊಮ್ಮೆಲೆ ಸ್ಥಗಿತಗೊಂಡಂತೆ ನಿಶ್ಚಲವಾಗಿದೆ. 
ನಿನ್ನೆ ರಾತ್ರಿಯಿಂದಲೂ ಹೆಪ್ಪುಗಟ್ಟಿದ ಭೀಕರ ಮೌನದಲ್ಲಿ ಮುಂದೇನು? ” 
ಎಂಬ ಪ್ರಶ್ನೆ . ಉತ್ತರಿಸುವ ಧೈರ್ಯ ಅವನಲ್ಲಿಲ್ಲ. ಒಮ್ಮಿಂದೊಮ್ಮೆಲೆ 
ಎಲ್ಲವೂ ತಲೆಕೆಳಗಾಗಿನೋಡುವ ದೃಷ್ಟಿ ಬದಲಾದಂತೆ ಬದುಕಿನೆಳೆಯಲ್ಲಿ 
ತುಂಬಿಕೊಂಡು ಬರುತ್ತಿದ್ದ ಆಶಾವಾದದ, ಹೊಸಕಲ್ಪನೆಯ ರಂಗಿನ ಎಳೆಗಳನ್ನು 
ಛಿದ್ರಗೊಳಿಸಿ ಅಲ್ಲಿ ತುಂಬಿಸಿದೆ ಶೂನ್ಯವನ್ನು , ಆ ಬಗ್ಗೆ ಯೋಚಿಸಿದರೆ ಅವನ 
ತಲೆ ಕಾದ ಹಂಚು. ಎಲ್ಲಿಯಾದರೂ ತಲೆಮರೆಸಿಕೊಳ್ಳೋಣ ಎಂದೆನಿಸುತ್ತದೆ. 
ಎಲ್ಲಿ? ಹಾಗೆ ಸುಲಭದಲ್ಲಿ ಹೊಣೆ ಕಳಚಿಕೊಂಡು ಹೇಡಿಯಾಗುವುದು 
ಸಾಧ್ಯವೇ ? ಅವನು ಎಣಿಸಿದ್ದು ಒಂದು, ಈಗ ಇಲ್ಲಿ ನಡೆದದ್ದು ಇನ್ನೊಂದು. 
ಒಂದು ಅನಿರೀಕ್ಷಿತ ಗಳಿಕೆ . ಬಯಸಿಪಡೆದದ್ದಲ್ಲ ತಾನಾಗಿಯೇ ಒದಗಿ ಬಂದದ್ದು 
ಇನ್ನೊಂದು ಅನಿರೀಕ್ಷಿತ ತಿರುವು. ಕೇಳಿ ಪಡೆದದ್ದಲ್ಲ, ನಿರೀಕ್ಷೆಯಿಲ್ಲದೆ ತಾನಾಗಿಯೇ 


೬೦/ ವಸಂತದ ಹೂವುಗಳು 
ದೊರೆತ ಪೆಟ್ಟು , ವಿಧಿಯಿಲ್ಲದೆ ಸ್ವೀಕರಿಸಬೇಕು. ಬೇಡವೆಂದು ದೂರ ಸರಿಸಲಾರ. 
ತಮ್ಮ ರಾಮಯ್ಯ ಅವನಿಂದ ಸಿಡಿದು ದೂರ ಹೋದಾಗಲೂ ಬೇಸರ, 
ದುಃಖವಾಗಿರಲಿಲ್ಲ. ಹೋದರೆ ಹೋಗಲಿ ತಾನೊಬ್ಬನೇ ಜೋಡೆತ್ತಿನ ಗಾಡಿಯಿಂದ 
ದೊಡ್ಡ ಸಂಸಾರವನ್ನು ನಿಭಾಯಿಸಬಲ್ಲೆನೆಂಬ ಆತ್ಮವಿಶ್ವಾಸವಿತ್ತು , ಈಗ 
ಅದಕ್ಕೂ ಬಿದ್ದಿದೆ ಬಲವಾದ ಏಟು, ಸಹಿಸಿಕೊಳ್ಳುವ ಶಕ್ತಿ ಮಾತ್ರ ಅವನಲ್ಲಿಲ್ಲ. 
ಕಂಗಾಲಾಗಿ, ದಿಟ್ಯೂಡನಾಗಿ ಭವಿಷ್ಯದ ಬಗ್ಗೆ ಚಿಂತಿಸುತ್ತಿದ್ದಾನೆ. ಮುಂದೇನು? 

- ಅಪ್ಪ ನೆಟ್ಟ ಮರಕ್ಕೆ ಜೋತುಬಿದ್ದ ಲಕ್ಷ ಣನಿಗೆ ಮತ್ತು ಅವನನ್ನೇ 
ನಂಬಿಕೊಂಡಿದ್ದ ಇತರ ಏಳು ಜನರ ಉದರಪೋಷಣೆಗೆ ಆಧಾರವಾಗಿ 
ಇದ್ದದ್ದು ಜೋಡೆತ್ತಿನ ಗಾಡಿ ಒಂದೇ . ಬೇರೆ ಆಸ್ತಿ , ಗಳಿಕೆ , ಸಂಪತ್ತು ಒಂದೂ ಇಲ್ಲ, 
ಗಾಡಿ ಹೊಡೆದು ಬಾಡಿಗೆ ಸಂಪಾದಿಸಿದರೆ ಮಾತ್ರ ಹೊಟ್ಟೆಗೆ ಹಿಟ್ಟು , ಹಳ್ಳಿಯಲ್ಲಿ 
ಲಕ್ಷ ಣನ ಜೋಡೆತ್ತಿನ ಗಾಡಿ ಎಲ್ಲರಿಗೂ ಚಿರಪರಿಚಿತ. ಎಲ್ಲರಿಗೂ ಅಗತ್ಯ . 
ಅಗಲವಾದ ಹಲಸಿನ ಮರ ಹಾಕಿದ ಗಾಡಿಯಲ್ಲಿ ಬಾಳೆಗೊನೆ, ಅಡಿಕೆ , ತೆಂಗು 
ಇತ್ಯಾದಿ ಸಾಮಾನುಗಳನ್ನು ಹತ್ತಿರದ ಪೇಟೆಗೆ ಒಯ್ಯುವ ಮತ್ತು ಪೇಟೆಯಿಂದ 
ಎಣ್ಣೆ ಜಾನುವಾರು ಹಿಂಡಿ, ಹುಲ್ಲು, ಮರದ ಸಾಮಾನುಗಳನ್ನು ಹಳ್ಳಿಗೆ 
ತರುವ ವಾಹನ ಅದು. ದಿನದಲ್ಲಿ ನಾಲ್ಕಾರು ಬಾರಿ ಹಳ್ಳಿಯಿಂದ ಪೇಟೆಗೆ ಅದರ 
ಓಡಾಟ . ಈಗೀಗ ರಿಕ್ಷಾ ಓಡಾಟ ಅಧಿಕವಾಗಿದ್ದರೂ ಹಳ್ಳಿಯ ಬಡ ಮತ್ತು 
ಶ್ರೀಮಂತ ಕೃಷಿಕರು ಲಕ್ಷ ಣನ ಗಾಡಿಯನ್ನೇ ಬಳಸಿಕೊಳ್ಳುತ್ತಿದ್ದಾರೆ . ಅಗತ್ಯ 
ವೆನಿಸಿದಾಗ ಗೊಬ್ಬರ, ಹುಲ್ಲು, ಕಲ್ಲುಗಳನ್ನು ಸಾಗಿಸುವುದು ಅವನ 
ಗಾಡಿಯಿಂದಲೇ . ಮರದ ಮಿಲ್ಲಿನಿಂದ ಮರ, ಹಂಚು ತರುವುದು ಅವನ 
ಗಾಡಿಯೇ , ಜನರ ಅಗತ್ಯಕ್ಕೆ ಸರಿಯಾಗಿ ವಿಧೇಯ ಸೇವಕನಂತೆ ಮೂಕ 
ಪಶುಗಳೊಡನೆ ಗಾಡಿ ಎಳೆಯುತ್ತಾನೆ. ಮಳೆ, ಬಿಸಿಲು, ಚಳಿಯ ಲೆಕ್ಕ 
ಅವನಿಗಿಲ್ಲ ವರ್ಷದ ಮುನ್ನೂರಲ್ವತೈದು ದಿನಗಳೂ ಅವನು ಕೆಲಸಗಾರ. 
ಅಸೌಖ್ಯದ ದಿನಗಳಲ್ಲಿ ತಪ್ಪಿಸಿದವನಲ್ಲ . ' ಲಕ್ಷಣ ಎಲ್ಲರಿಗೂ ಉಪಕಾರಿ ' 
ಎನ್ನುತ್ತಿದ್ದರು ಹಳ್ಳಿಗರು. ಅವರ ಮಾತು ನಿಜವಲ್ಲ . ಉಪಕಾರದಲ್ಲಿ ಸ್ವಾರ್ಥದ 
ಲೇಪ, ವಿನಯದಸೋಗು, ಮೃದು ಮಾತಿನ ಹಿಂದೆ ಧೂರ್ತತೆಯಿದೆ ಎನ್ನುವುದು 
ಅವನಿಗೊಬ್ಬನಿಗೆ ಗೊತ್ತು ಸುತ್ತಲಿನ ಬದುಕಿನೊಂದಿಗೆ ಬೆರೆತುಕೊಳ್ಳಲು 
ಎಲ್ಲ ತೆರನಾದ ಮುಖವಾಡ ಬೇಕು. ಒಬ್ಬೊಬ್ಬರೊಂದಿಗೆ ಒಂದೊಂದು 
ತೆರನಾದ ಮಾತು, ನಗೆ, ಆದರೆ ಅವನ ಎತ್ತುಗಳಿಗೆ ಯಾವ ಮುಖವಾಡವೂ 
ಇಲ್ಲ. ಅವನು ಯಾವ ಹೊತ್ತಿಗೇ ಗಾಡಿ ಹೂಡಲಿ, ಅವು ಮುಷ್ಕರ ಹೂಡದೆ 
ಸಜ್ಜಾಗಿ ಬಂದು ತಾವೇ ಗಾಡಿಯ ನೊಗಕ್ಕೆ ಕೊರಳನ್ನು ಒಡ್ಡುತ್ತವೆ. ಹಿಂಡಿ, ತಿನಿಸು 


ಜೋಡೆತ್ತಿನ ಗಾಡಿ/ ೬೧ 
ಕಡಿಮೆ ಕೊಟ್ಟ ದಿನವೂ ಅವು ಗಲಾಟೆ ಮಾಡದೆ ಕೊಟ್ಟಷ್ಟು ತಿಂದು ಅವನು 
ಹೇಳಿದಷ್ಟು ಹೊತ್ತು ಗಾಡಿ ಎಳೆಯುತ್ತವೆ. ಲಕ್ಷ ಣನಿಗೆ ಅವುಗಳ ಮೇಲೆ 
ಹೊಟ್ಟೆಯ ಮಕ್ಕಳಿಗಿಂತಲೂ ಅಧಿಕ ಪ್ರೀತಿ, ಅನುಕಂಪ. 

ಗಾಡಿಯ ನೊಗದ ಎರಡೂ ಕಡೆಗಳಲ್ಲಿ ನಿಲ್ಲುವ ಸಿಂಗಾರು ಮತ್ತು ಅದರ 
ಜೊತೆಗಾರನಾದ ಇನ್ನೂ ಎಳೆ ಪ್ರಾಯದ ಸದೃಡ ಶರೀರದ ಬಂಗಾರು ಅನೇಕ 
ವರ್ಷಗಳಿಂದಲೂ ಅವನ ಒಡನಾಡಿಗಳು . ನಸುಕು ಐದು ಗಂಟೆಯಿಂದ 
ರಾತ್ರಿ ಹನ್ನೊಂದು ಗಂಟೆ ತನಕ ಅವನ ಸಂಗಾತಿಗಳು. ಅವನಿಗಾಗಿ ದುಡಿಯುವ 
ಮೂಕ ಪಶುಗಳು . ಅವನಿತ್ಯ ಆಹಾರ ಉಂಡು ಅವನ ಕೈಯಿಂದ ಮೈ ತೊಳೆಸಿ 
ಕೊಳ್ಳುತ್ತಾ ಮೈಗೆ ಎಣ್ಣೆ ತಿಕ್ಕಿಸಿಕೊಳ್ಳುವ ಭಾಗ್ಯ ಪಡೆದ ಈ ಎತ್ತುಗಳಿಗೆ ಲಕ್ಷ ಣನಲ್ಲಿ 
ಮಿತ್ರಪ್ರೇಮ; ಯಜಮಾನನೆಂಬ ಪ್ರೀತಿ. ಅವನ ನೋವುನಲಿವಿನಲ್ಲಿ 
ಪಾಲುದಾರರು. ಒಂದು ದಿನ ಅವನು ಅಸೌಖ್ಯದಲ್ಲಿ ಮಲಗಿದರೆ ಅವು 
ಹಿಂಡಿ ನೀರು ಮುಟ್ಟುವುದಿಲ್ಲ. ಅವನು ಹರ್ಷಚಿತ್ತನಾದ ದಿನ ಆಹಾ , 
ಎರಡೂ ಎತ್ತುಗಳೂ ಬಾಲ ಮೇಲೆತ್ತಿ ಓಡಾಡುವ ವೈಖರಿ ನೋಡಬೇಕು. 
- ಸಿಂಗಾರು, ಬಂಗಾರುವಿನದು ಒಂದೇ ನಿಲುವು, ಒಂದೇ ಗಾತ್ರ . 
ಶ್ವೇತವರ್ಣದಲ್ಲಿ ಹಣೆಯ ಮೇಲೆ ಕಪ್ಪು ನಾಮ . ನೆಲ ಮುದ್ದಿಡುವಂತೆ 
ಕಾಣಿಸುವ ಬಾಲದ ಕುಚ್ಚು . ನೇರವಾಗಿ ನಿಂತ ಕೊಂಬು, ಅದರ ತುದಿಯಲ್ಲಿ 
ಕೆಂಪು ಗೊಂಡೆ, ಕುತ್ತಿಗೆಯಲ್ಲಿ ಗೆಜ್ಜೆಪಟ್ಟಿ , ರಾಜಗಾಂಭೀರ್ಯದ ನಡಿಗೆ. 
ಲಕ್ಷ ಣ ಗಾಡಿಯ ಮೂಕಿಯ ಮೇಲೆ ಕುಳಿತಿದ್ದರೆ ಸಾಕು, ಗಾಡಿಯಲ್ಲಿ ಭಾರ 
ಎಷ್ಟೇ ಇರಲಿ ಗಮನಿಸದೆ ತಲೆ ಅಲ್ಲಾಡಿಸುತ್ತಾ ಗೆಜ್ಜೆ ಘಲಿಘಲಿಸುತ್ತ ಹಳ್ಳಿ 
ಮತ್ತು ಪೇಟೆ ರಸ್ತೆಯಲ್ಲಿ ಪುಟಪುಟನೆ ಹೆಜ್ಜೆಯಿಡುತ್ತಾ ಹೋಗುವುದನ್ನು 
ನೋಡುವದೇ ಕಣ್ಣುಗಳಿಗೆ ಒಂದು ಹಬ್ಬ . ಹಳ್ಳಿಗರು ಆಗಾಗ ಅನ್ನುವುದುಂಟು, 

“ ಲಕ್ಷ ಣನ ಗಾಡಿ ಎತ್ತುಗಳಿಗೆ ಸಮ ಇನ್ನಾವುದೂ ಇಲ್ಲ, ಜೋಡಿಅಂದ್ರೆ 
ಹಾಗಿರಬೇಕು. ಅದರಲ್ಲಿಯೂ ಬಂಗಾರು ಥೇಟು ರಾಜರ ಕುದುರೆ ಹಾಗೇ ! 
ಏನು ಅದರ ಗತ್ತು!!?? 

ನಿಜ, ಜನರ ದೃಷ್ಟಿ ತಗಲಿಯೇ ಬಂಗಾರುವಿಗೆ ಹೀಗಾಯಿತೇ ? ಲಕ್ಷ ಣ 
ನಿಟ್ಟುಸಿರಿನಿಂದ ಕೊಟ್ಟಿಗೆಯತ್ತ ನೋಡಿದ. ಮಲಗಿದ್ದ ಬಂಗಾರು ಪವಾಡದಂತೆ 
ಮೇಲೆದ್ದು ತಾನು ಕರೆದಾಕ್ಷಣ ಓಡಿ ಬರಲಾರದೇ ? ಅದು ಎದ್ದು ಬಂದರೆ ತನಗೆ 
ಚಿಂತೆಯಿಲ್ಲ ನಿಶ್ಚಿಂತೆಯಲ್ಲಿ ಗಾಡಿ ಎಳೆಯಬಹುದು. ಅಷ್ಟರಲ್ಲಿ ಕೆಲಸದವನೊಬ್ಬ 
ಹಾರೆ ಎತ್ತಿಕೊಂಡು ಬಂದ ಅಲ್ಲಿಗೆ. 


೬೨ / ವಸಂತದ ಹೂವುಗಳು 

(“ ಬಹಳ ಕಲ್ಲಿರುವ ಜಾಗ ಅದು, ಎಷ್ಟು ಆಳ ಗುಂಡಿ ಮಾಡಲಿ ??” 

' ನಾಲ್ಕು ಅಡಿ ಆಳವಿರಲಿ. ” ಲಕ್ಷ ಣ ಸೊಂಟದ ಬೆಲ್ಟಿನಿಂದ ಎರಡು 
ರೂಪಾಯಿ ತೆಗೆದು ಅವನ ಕೈಲಿರಿಸಿದ, “ಹೋಗಿಚಹ ಕುಡಿದು ಆಮೇಲೆ 
ಕೆಲಸ ಶುರುಮಾಡು.'' 

ರೂಪಾಯಿ ನೋಟಿನ ಬಿಸಿ ತಗಲಿತು ಅಂಗೈಗೆ, ಕುರುಡ ತಂದೆಗೆ ನ್ಯಾಯ 
ರೂಪದಲ್ಲಿ ದೊರೆತ ಧನ ಅದು. ಒಂದು ತಿಂಗಳ ಹಿಂದೆ ಪೇಟೆಯಲ್ಲಿ ನಡೆದ 
ಕಾರಿನ ಅಪಘಾತದಲ್ಲಿ ಅವನ ಕುರುಡ ತಂದೆ ಬದುಕಿ ಉಳಿದದ್ದು ಒಂದು 
ಪವಾಡ, ಕಾರಿನ ಚಾಲಕನ ತಪ್ಪಿರಲಿಲ್ಲ. ಜನರಿಂದ ತುಂಬಿದ್ದ ಬಾಡಿಗೆ ಕಾರನ್ನು 
ನಡೆಸುತ್ತಿದ್ದ ಚಾಲಕ ರಸ್ತೆ ಮಧ್ಯೆ ಬಂದ ಸೈಕಲ್ ಸವಾರನನ್ನು ರಕ್ಷಿಸಲು ಕಾರನ್ನು 
ಎಡಕ್ಕೆ ತಿರುಗಿಸಿದ್ದ . ಅದೇ ಅವನ ಗ್ರಹಚಾರ. ನಿಧಾನಗತಿಯಲ್ಲಿ ರಸ್ತೆಯಲ್ಲಿ 
ನಡೆಯುತ್ತಿದ್ದ ಲಕ್ಷ ಣನ ತಂದೆಗೆ ಕಾರು ಡಿಕ್ಕಿ ಹೊಡೆದು ಅವನು ಉರುಳಿ 
ಬಿದ್ದಿದ್ದ ಹತ್ತಿರದ ಸೇತುವೆಯ ಕೆಳಗೆ. ಅವನ ಪುಣ್ಯ . ಯಾವ ಮೂಳೆಗಳೂ 
ಮುರಿದಿರಲಿಲ್ಲ. ಮೊಣಗಂಟು ಮಾತ್ರ ಉಳುಕಿತ್ತು ಪೋಲೀಸರು ಕೇಸನ್ನು 
ದಾಖಲೆ ಮಾಡಿದ್ದರಿಂದ, ರಾಮಯ್ಯ ತನ್ನ ತಂದೆಗೆ ಗಂಭೀರ ಗಾಯಗಳಾಗಿವೆ 
ಯೆಂದು ಪರಿಹಾರಧನಕ್ಕೆ ಅರ್ಜಿಸಲ್ಲಿಸಿದ್ದರಿಂದ ಕಾರಿನ ಚಾಲಕ ಅನಿವಾರ್ಯ 
ವಾಗಿ ಹಣ ನೀಡಬೇಕಾಯಿತು. ಅದೇ ಈಗ ಲಕ್ಷ್ಮಣನ ಸೊಂಟದ ಬೆಲ್ಟಿನಲ್ಲಿರುವ 
ಕಾರಿನ ಚಾಲಕನ ಬೆವರಿನಿಂದ ತೊಯ್ದ ಸಾವಿರ ರೂಪಾಯಿಗಳ ಕಾಗದದ 
ನೋಟುಗಳು! 

* ಈ ಹಣದಿಂದಾಗಿಯೇ ರಾಮಯ್ಯ ಅವನಿಂದ ಸಿಡಿದು ಬೇರೆಯಾಗಿ 
ಹೋಗಿದ್ದಾನೆ. ಎಲ್ಲರೊಂದಿಗೆ ಹೊಂದಿಕೊಂಡು ಕಷ್ಟನಷ್ಟಗಳನ್ನು ಆರ್ಥಿಸಿ 
ಕೊಳ್ಳುತ್ತಿದ್ದ ರಾಮಯ್ಯನಲ್ಲಿ ತೀರ ಇತ್ತೀಚೆಗೆ ಆಗುತ್ತಿರುವ ಬದಲಾವಣೆ 
ಲಕ್ಷ ಣನ ಗಮನಕ್ಕೆ ಬಂದಿತ್ತು ಅದು ಸಂಪೂರ್ಣ ಹೊರಹೊಮ್ಮಿದ್ದು ಕುರುಡ 
ತಂದೆಗೆ ಪರಿಹಾರ ಧನ ದೊರೆತ ಮೇಲೆ! ತಂದ ಹಣವನ್ನೆಲ್ಲ ಲಕ್ಷಣನ ಕೈಗೆ 
ಹಾಕಿಬಿಟ್ಟಿದ್ದ ಲಕ್ಷ ಣ ಆಲೋಚಿಸಿ ಖರ್ಚು ಮಾಡುತ್ತಾನೆಂದು ಅವನಿಗೆ 
ಗೊತ್ತು. ಆದರೆ ರಾಮಯ್ಯ ಗೊಣಗಿದ್ದ ಅಸಮಾಧಾನದಲ್ಲಿ ಹಣದಲ್ಲಿ ತನಗೂ 
ಅರ್ಧಪಾಲು ಬೇಕು. ಪೂರ್ಣ ಅವನಿಗೆ ಯಾಕೆ ಕೊಟ್ಟದ್ದು? “ ನನಗೆ ನೀನೂ 
ಒಂದೇ , ಲಕ್ಷ ಣನೂ ಒಂದೇ . ನಮ್ಮ ಸಂಸಾರ ನಡೆಯುವದೇ ನಿಮ್ಮಿಬ್ಬರಿಂದ. 
ಇಬ್ಬರೂ ಯೋಚಿಸಿ ಖರ್ಚು ಮಾಡಿ'' ಎಂದಿದ್ದ ತಂದೆ. 


ಜೋಡೆತ್ತಿನ ಗಾಡಿ/ ೬೩ 
ರಾಮಯ್ಯ ಇನ್ನೂ ಇಪ್ಪತ್ತೆಂಟರ ಅವಿವಾಹಿತ ತರುಣ. ಅವನ ಆಸೆಗಳು 
ಬೆಟ್ಟದಷ್ಟು . ಬಯಲು ಗುಡ್ಡದ ನೆತ್ತಿಯ ಆಚೆ ಇರುವ ಸರಕಾರೀ ಭೂಮಿಯನ್ನು 
ದರ್ಖಾಸ್ತು ಮಾಡಿಕೊಳ್ಳುವ ಅಪೇಕ್ಷೆ, ತಹಶೀಲ್ದಾರರಿಗೆ ನಾನ್ನೂರು, 
ಐನೂರುಕೊಟ್ಟರೆ ಆ ಸ್ಥಳ ಅವನ ಹೆಸರಿಗೆ ಆಗುತ್ತದೆಯಂತೆ. ಅಷ್ಟು ಹಣ 
ಈವರೆಗೂ ಹೊಂದಿಸುವದಾಗಿರಲಿಲ್ಲ. ಈಗ ಅಪ್ಪನಿಗೆ ದೊರೆತ ಹಣದಲ್ಲಿ 
ಅರ್ಧದಷ್ಟು ತನಗೆ ಕೊಡಬೇಕು ಎಂದು ಅವನ ಕೋರಿಕೆ. ಅದಕ್ಕೋಸ್ಕರವೇ 
ಕೆಲವು ದಿನ ಮನೆಯಲ್ಲಿ ಗಲಾಟೆ, ಜಗಳ, ಅಣ್ಣನ ಬುದ್ದಿವಾದಕೇಳುವ ಇಚ್ಛೆಯೂ 
ಅವನಿಗಿಲ್ಲ, ಆದರೆ ಪರಿಹಾರ ಧನವನ್ನು ಯಾರದೋ ಕೈಬಿಸಿ ಮಾಡಲು 
ಕೊಡಬೇಕೇ ? ಲಕ್ಷ ಣ ತಮ್ಮನಕೋರಿಕೆಗೆ ಒಪ್ಪಿಕೊಳ್ಳಲಿಲ್ಲ. ಇದೇ ಅವರಿಬ್ಬರ 
ವಿರಸಕ್ಕೆ ನಾಂದಿ. 


ಯೋಚಿಸುತ್ತ ಲಕ್ಷಣ ಒಂಟಿಯಾಗಿ ಕುಳಿತ ಸಿಂಗಾರುವಿನ ಕೊಂಬನ್ನು 
ನೇವರಿಸಿದ. ಹಣ ಸಿಕ್ಕಿದ ಸಂತೋಷದಲ್ಲಿ ಎರಡು ದಿನ ಅವನು ಗಾಡಿ 
ನೋಡಿರಲಿಲ್ಲ, ಎತ್ತುಗಳಿಗೆ ಸಂಪೂರ್ಣ ವಿಶ್ರಾಂತಿ. ಗಾಡಿ ಬರಲಿಲ್ಲವೆಂದು 
ಜನಾರ್ದನಯ್ಯ ಅವನನ್ನು ಹುಡುಕುತ್ತ ಮನೆ ತನಕ ಬಂದಿದ್ದರು. ಅವರು ಹಳ್ಳಿಯ 
ಶ್ರೀಮಂತ ಕೃಷಿಕರು . ತುಂಬಾ ಬಾಡಿಗೆ ಹಣಕೊಡುವವರು. ನಾಲ್ಕಾರು 
ದಿನಗಳಿಂದಲೂ ಅವರ ಮನೆಗೆ ಅರ್ಧ ಮೈಲು ದೂರದ ಕಲ್ಲುಪಣೆಯಿಂದ 
ಕಲ್ಲುಗಳನ್ನು ಸಾಗಿಸುವ ಹೊಣೆ ಲಕ್ಷ್ಮಣನಿಗೆ. ಅವನು ರಜೆ ಮಾಡಿದ್ದರಿಂದ ಅವರ 
ಕೆಲಸಕ್ಕೆ ತೊಂದರೆಯಾಗಿರಬೇಕು. ಕೇಳಿಹೋಗಲೆಂದು ಬಂದಿರಬೇಕು. 
ನಿಜವಾಗಿಯೂ ಅವರು ಬಂದ ಉದ್ದೇಶವೇ ಬೇರೆ ಎಂದು ಆಮೇಲೆ ತಿಳಿಯಿತು. 
ಅವನಿಗೆ ಸಾವಿರ ರೂಪಾಯಿಗಳು ದೊರೆತಿವೆಯೆಂದು ಬಾಯಿಂದ ಬಾಯಿಗೆ 
ಹಬ್ಬಿದ ಸುದ್ದಿ ಅವರ ಕಿವಿಗೂ ತಲುಪಿ ಇದೇ ಸಮಯವೆಂದು ಅರಿತು ಹಿಂದೆ 
ತಾವು ಅವನಿಗೆ ಗಾಡಿಯ ಹೊರಮೈ ಕಟ್ಟಲು ಕೊಟ್ಟ ಸಾಲವನ್ನು 
ವಸೂಲುಮಾಡಿಕೊಳ್ಳಲು ಬಂದಿದ್ದರು. ಲಕ್ಷ್ಮಣ ಸಾಲದ ಹಣವನ್ನು 
ಸುಲಭದಲ್ಲಿ ಮರೆಯುವವನಲ್ಲ. ಆದರೆ ತಂದೆಯ ಪರಿಹಾರ ಧನದಿಂದ ಸಾಲದ 
ಪರಿಹಾರ ಮಾಡಲು ಒಪ್ಪಲಿಲ್ಲ ಅವನ ಮನಸ್ಸು , ಗಾಡಿ ಬಾಡಿಗೆಯಲ್ಲಿ ಹಣ 
ಉಳಿಸಿ ಸಾಲ ತೀರಿಸಿದರೆ ಸಾಕು . ಇವತ್ತೋ ನಾಳೆಯೋ ಸಾಲ ತೀರಿಸುತ್ತೇನೆ 
ಅಯ್ಯಾ ' ಮುಗುಳ್ಳಗೆಯಲ್ಲಿ ಮಾತು ತೇಲಿಸಿ ಕಳುಹಿಸಿದ್ದ ಅವರನ್ನು. 

“ ನಿನ್ನ ಹೆಸರಿಗೆ ಒಂದು ಕಾಗದ ಇದೆ'' ಅಂಚೆಯವನು ಕರೆದಾಗಲೇ 
ಎಚ್ಚರ. ಚಕ್ರಕ್ಕೆ ಒರಗಿ ನಿಂತ ಬೆನ್ನಿನಲ್ಲಿ ನೋವುಕಾಣಿಸಿತ್ತು ಕಾಗದವನ್ನು 


೬೪/ ವಸಂತದ ಹೂವುಗಳು 
ಕೈಗೆತ್ತಿಕೊಳ್ಳುತ್ತಿದ್ದಂತೆ ಅಂಚೆಯವನು ಬಂಗಾರವನ್ನು ಕನಿಕರದಿಂದ 
ನೋಡುತ್ತ ಲೊಚಗುಟ್ಟಿ ಹೊರಟುಹೋದ. ಲಕ್ಷ್ಮಣ ಕಾಗದ ಬಿಡಿಸಿನೋಡಿದ 
ಅದು ತಂಗಿ ದೇವಕಿಯ ಕಾಗದ, ಆರು ತಿಂಗಳ ಹಿಂದೆ ಮದುವೆಯಾಗಿ ಗಂಡನ 
ಮನೆ ಸೇರಿದ್ದಾಳೆ. ಇದೀಗ ಎರಡನೇ ಬಾರಿ ಬರೆದ ಕಾಗದ, ಅಕ್ಷರಗಳ ಮೇಲೆ 
ಕಣ್ಣಾಡಿಸಿದ. 

“ ಅಪ್ಪ ಅಮ್ಮನನ್ನು ನೋಡುವ ಆಸೆಯಾಗಿದೆ ಅಣ್ಣ ಹೇಗಾದರೂ 
“ ಇತ್ಯರ್ಥ' ಮಾಡಿ ನಮ್ಮವರನ್ನು ತೃಪ್ತಿಪಡಿಸಿ ನನ್ನನ್ನು ಕರೆಯಿಸಿಕೋ ?” 

ಕಳಕಳಿಯಿಂದ ಬರೆದಿದ್ದಾಳೆ. ಅಕ್ಷರಗಳು ಮಸುಕಾದವು. ೩ ... ... 
೩ ... ತಾಯಿಯ ಕೆಮ್ಮಿನ ಧ್ವನಿ ನಡುಗಿಸಿತು ಹೃದಯವನ್ನು, ಅವಳ ಹದಗೆಟ್ಟ 
ಆರೋಗ್ಯ, ಕ್ಷೀಣಿಸಿದ ದೇಹನೋಡಿದಾಗಲೆಲ್ಲ ಅವನಿಗೆ ಅತೀವ ಸ೦ಕಟ. 
ಯಾವಾಗಲೂ ಹೇಳುತ್ತಾಳೆ, ಜೀವ ಹಿಂಡಿ ಹಿಪ್ಪೆಯಾಗ್ತಾ ಇದೆ ಮಗ, ಇನ್ನು 
ಈ ಕೆಮ್ಮನ್ನು ತಾಳಲಾರೆ. ” 

ನಿಜ, ಬಹಳ ಸಮಯಗಳಿಂದ ಅವಳ ಗೆಳತನ ಪಡೆದಿದ್ದ ಕೆಮ್ಮು 
ಅವಳನ್ನು ಅರೆಜೀವ ಮಾಡಿದೆ. ಹಣ ಇದ್ದಾಗ ಮಾತ್ರ ಔಷಧಿ, ಇಲ್ಲವಾದ 
ದಿನ ಖಾಲಿ ಸೀಸೆ, ವೈದ್ಯರು ಹೇಳಿದಂತೆ ಔಷಧಿ ಕೊಡಿಸುವ ತಾಕತ್ತು 
ಅವನಿಗಿರಲಿಲ್ಲ, ಹಾಲು ಹಣ್ಣು ಧಾರಾಳ ಕೊಡಿ. ಔಷಧಿ ತಪ್ಪಿಸಬೇಡಿ. ನಿಮ್ಮ 
ತಾಯಿಗೆ ಶ್ವಾಸಕೋಶದ ಟಿ. ಬಿ . ಇರಬೇಕು ಅನ್ನಿಸುತ್ತೆ, ಎಕ್ಸರೇ ತೆಗೀಬೇಕು?' 
ಎಂದಿದ್ದರು ವೈದ್ಯರು. ಹೆದರಿಕೆಯಾಗಿತ್ತು ತಾಯಿಯನ್ನು ಇನ್ನೂ ಕೆಲವು ವರ್ಷ 
ಉಳಿಸಿಕೊಳ್ಳಬೇಕು. ಆದರೆ ಹೇಗೆ? ಹಣ ಮುಂಗಡ ಕೊಡದೆ ಯಾವ ವೈದ್ಯ 
ಮಹಾಶಯನೂ ಔಷಧಿ ಕೊಡಲಾರ. 
* ತಂದೆಗೆ ಹಣ ದೊರೆತ ದಿನ ಮೊದಲು ಅವನಿಗೆ ನೆನಪಾದದ್ದು ತಾಯಿಯ 
ಅನಾರೋಗ್ಯ, ಅವಳು ಆರೋಗ್ಯದಲ್ಲಿ ನಗುನಗುತ್ತಿದ್ದರೆ ಮನೆಯಲ್ಲಿ 
ಗೆಲುವು. ಒಂದೆರಡು ದಿನಗಳಲ್ಲಿ ಅವಳನ್ನು ವೈದ್ಯರಲ್ಲಿ ಕರೆದೊಯ್ದು 
ಚಿಕಿತ್ಸೆ ಮಾಡಿಸಬೇಕು. 

ಅಷ್ಟಾದರೂ ಉಪಕಾರ ಮಾಡು ಮಗಾ,'' ಕೆಮ್ಮುತ್ತಾ ಅಂದಿದ್ದಳು 
ತಾಯಿ . “ ಅಂದ್ದಾಗೆ ದೀಪಾವಳಿ ಹಬ್ಬಕ್ಕೆ ದೇವಕಿಯನ್ನು ಕರೆದುಕೊಂಡು 
ಬರಬೇಡವೇ ?' ಒಂದು ಚಿನ್ನದ ಉಂಗುರ ಕೊಡದೆ ಅಳಿಯ ಅವಳನ್ನು 
ಇಲ್ಲಿಗೆ ಕಳುಹಿಸುವುದಿಲ್ಲವಂತೆ .'' 


ಜೋಡೆತ್ತಿನ ಗಾಡಿ/ ೬೫ 
ಲಕ್ಷ ಣನಿಗೆ ಇನ್ನೂ ನೆನಪಿದೆ. ದೇವಕಿ ಮದುವೆಯಲ್ಲಿ ಅಳಿಯನಿಗೆ 
ಚಿನ್ನದುಂಗುರ ಕೊಡಲು ಬಾಕಿ ಉಳಿದಿತ್ತೆಂದು ಬೀಗರ ಕಡೆಯವರಿಗೆ 
ಅಸಮಾಧಾನವಾಗಿ ಹುಡುಗಿಯನ್ನು ಕರೆದೊಯ್ದರು. ಆಮೇಲೆ ಇತ್ತ 
ಕಳುಹಿಸಲಿಲ್ಲ. ಕೆಲವು ದಿನಗಳ ಮೊದಲು ದೇವಕಿ ಕಾಗದ ಬರೆದಿದ್ದಳು. 
“ಹೇಗಾದರೂ ಒಂದು ಚಿನ್ನದುಂಗುರ ಮಾಡಿಸಿಹಾಕು ಅಣ್ಣಾ ನನಗೆ ಅಪ್ಪ 
ಅಮ್ಮನನ್ನು ನೋಡುವ ಆಸೆಯಾಗಿದೆ.'' 

ಕರುಳ ಕುಡಿಯ ಬೇಡಿಕೆಗೆ ಕಣ್ಣೀರಿಟ್ಟ ತಾಯಿ ಅಂಗಲಾಚಿದಳು , 
(' ಹೇಗೂ ಸಾವಿರ ರೂಪಾಯಿ ಸಿಕ್ಕಿದೆ. ಐನೂರುರೂಪಾಯಿಗೆ ಒಂದು 
ಚಿನ್ನದುಂಗುರ ಮಾಡಿಸಿ ತಗೊಂಡು ಹೋಗಿಕೊಟ್ಟು ಬಾ .'' 

' ಇಲ್ಲ' ಎನ್ನಲು ಲಕ್ಷ ಣನ ನಾಲಿಗೆ ಸತ್ತಿತ್ತು ಹಾಗೇ ಮಾಡೋಣ 
ಅಮ್ಮ ಮನೆ ಮಗಳು ಕಣ್ಣೀರುಹಾಕ್ತಾ ಗಂಡನ ಮನೆಯಲ್ಲಿರುವುದು 
ಚಂದವಲ್ಲ ? 


ಆ ದಿನ ಈ ಮಾತು ಹೇಳಿದ ನಾಲಿಗೆಗೆ ಒಂದಿನಿತೂ ಕಷ್ಟವಾಗಿರಲಿಲ್ಲ. 
ತಂಗಿಯನ್ನು ಮನೆಗೆ ಕರೆಯಿಸಿ ಉಪಚರಿಸುವ ಆಸೆ ಅವನಿಗೂ ಇದೆ. ಆದರೆ 
ಈ ದಿನ ಅಂತಹದೇ ಇನ್ನೊಂದು ಕಾಗದ ಅವನಲ್ಲಿ ಯಾವ ವಿಕಾರಗಳಿಗೂ ಆಸ್ಪದ 
| ಕೊಡಲಿಲ್ಲ. ನಿಧಾನವಾಗಿ ಕಾಗದವನ್ನು ಹರಿದು ಚೂರುಚೂರು ಮಾಡಿ 
ಎಸೆದುಬಿಟ್ಟ . ದೂರದಲ್ಲಿ ಗುಂಡಿ ತೋಡುವ ಶಬ್ದ ಕೇಳಿಸುತ್ತ ಇದೆ. 
ಧಡ್ ... ಧಡಕ್ ... ಧಡ್ ... 

ಇನ್ನೂ ಕೆಲಸ ಆಗಲಿಲ್ಲವೇ ? '' ಕೋಲೂರಿಕೊಳ್ಳುತ್ತ ಅವನ ಹತ್ತಿರ 
ಬಂದು ನಿಂತ ವೃದ್ದ ತಂದೆ , “ ಬೇಗ ಮುಗಿಸಿಬಿಡು. ರಾಮಯ್ಯ ಯಾಕೆ 
ಬರಲಿಲ್ಲ ? ' 

ಲಕ್ಷ ಣ ತಂದೆಯ ಪ್ರಶ್ನೆಗೆ ಉತ್ತರಿಸದೆ ಪೊರೆಬಂದ ಅವನ ನೇತ್ರ 
ದ್ವಯವನ್ನು ದಿಟ್ಟಿಸಿದ. ವಯಸ್ಸು ಅರವತ್ತು ಮೀರುವ ಮೊದಲೇ ಎರಡೂ 
ಕಣ್ಣುಗಳಿಗೆ ಪೊರೆ ಬೆಳೆದು ಬೆಳಕು ಕಾಣದೆ ಕಷ್ಟ ಪಡುತ್ತಾ ಒಂದ್ದಾರೆ 
ಆಪರೇಶನ್ ಮಾಡಿಸು ಮಗಾ'' ಎಂದು ಗೋಗರೆಯುತ್ತಾ ಇದ್ದಾನೆ. 
ಲಕ್ಷ ಣನಿಗೆ ತಂದೆಯ ಮೇಲೆ ಅನುಕಂಪವಿದ್ದರೂ ಇಂದಿನ ಅವನ ಸ್ಥಿತಿಯಲ್ಲಿ 
ಆಪರೇಶನ್ ಮಾಡಿಸುವುದು ಸುಲಭವಲ್ಲ . ಕಳೆದ ವರ್ಷ ಸರಕಾರಿ ಆಸ್ಪತ್ರೆಗೆ 
ಕರೆದೊಯ್ದಾಗ ಅಲ್ಲಿಯ ವೈದ್ಯರು ನೂರುರೂಪಾಯಿ ಮುಂಗಡ ಕೊಡದ 
ಹೊರತು ಆಪರೇಶನ್ ಮಾಡುವುದಿಲ್ಲ ಎಂದಿದ್ದಾರೆ. ಆಪರೇಶನ್ ಮಾಡಿಸಿದರೆ 


೬೬ / ವಸಂತದ ಹೂವುಗಳು 
ಸಾಕೇ ? ಆಮೇಲೆ ಚಿಕಿತ್ಸೆ , ಕನ್ನಡಕ , ಇನ್ನೂ ಏನೇನೋ ರಗಳೆಗಳು . ಹೇಗೂ 
ಮುದುಕ. ಕಣ್ಣಿಲ್ಲದೆ ಹೋದರೆ ಏನು ಮಹಾ ಎಂದುಕೊಂಡು ತಂದೆಯಲ್ಲಿ ಸುಳ್ಳಿನ 
ನಾಟಕ ಹೂಡಿ ಮನೆಗೆ ಕರೆತಂದಿದ್ದ. ಅವನಿಗಾಗಿ ಮುನ್ನೂರು, ನಾನ್ನೂರು 
ಖರ್ಚುಮಾಡುವುದು ಹುಚ್ಚುತನ! | 

ಈಗಕೋಲೂರಿಕೊಳ್ಳುತ್ತ ಬಂದ ತಂದೆಯನ್ನು ನೋಡಿಕರುಳು 
ಹಿಂಡಿದಂತಾಯಿತು. ಸೇತುವೆಯಿಂದ ಕೆಳಗೆ ಬಿದ್ದು ಮೊಣಕಾಲು ಉಳುಕಿಸಿಕೊಂಡು 
ಕಷ್ಟಪಡುವವನು ಅವನು. ತಾನು ಅವನಿಗೆ ಸಿಕ್ಕಿದ ಹಣವನ್ನು ಅವನಿಗಾಗಿ 
ವ್ಯಯ ಮಾಡದೆ ಇಟ್ಟುಕೊಂಡಿದ್ದೇನೆ. ಹಣ ಅವನ ಅಂಗೈ ಮೇಲೆದೊರೆತ 
ದಿನವೇ ತಂದೆಗೆ ಆಶ್ವಾಸನೆ ನೀಡಿದ್ದ, 'ನೀನೇನು ಹೆದರಬೇಡ ಅಪ್ಪಾ , 
ಖಾಸಗೀ ಡಾಕ್ಟರರಲ್ಲಿ ನಿನ್ನ ಕಣ್ಣಿನ ಪೊರೆ ತೆಗೆಯಿಸಲು ಏರ್ಪಾಡು ಮಾಡುತ್ತೇನೆ. 
ಪೊರೆ ತೆಗೆದು ಹೋದೇಲೆ ಚಮಕ್ ಚಮಕ್ ಬೆಳಕು ನೋಡಬಹುದು.'' 
- ಆಶ್ವಾಸನೆ ಉಳಿದುಹೋಯಿತು ಅವನಲ್ಲೇ . ಇವತ್ತೋ ನಾಳೆಯೋ 
ವೈದ್ಯರಲ್ಲಿಗೆ ಕರೆದೊಯ್ಯಬೇಕು ಎಂದುಕೊಳ್ಳುವಾಗ ಏನೇನೋ ಆಗಿ 
ಹೋಯಿತು. ಬೆಳಿಗ್ಗೆ ಅಪ್ಪ ತಲೆಹರಟೆ ಮಾಡುತ್ತಾ ಅಂದಿದ್ದ “ ಬಂಗಾರುವಿನ 
ಬದಲು ನನಗಾದರೂ ಹೀಗೆ ಆಗಿದ್ದರೆ ನಿಮಗೆಲ್ಲ ಎಷ್ಟೊಂದು ನಿಶ್ಚಿಂತೆಯಾಗ್ತಾ 
ಇತ್ತು!'' 

- ಲಕ್ಷ್ಮಣ ತಂದೆಯ ಕೈ ಹಿಡಿದುಕೊಂಡು ಜಗಲಿಯ ತುದಿಯಲ್ಲಿ 
ಕುಳ್ಳಿರಿಸಿದ. ಮೊಣಕಾಲಿನ ನೋವು ಇನ್ನೂ ವಾಸಿಯಾಗಿಲ್ಲ ಯಾಕೆ ಓಡಾಡಿ 
ಅಪ್ಪ ? '' 

“ ಬಂಗಾರು ಇಲ್ಲದೆ ಗಾಡಿ ಹೇಗೆ ಕಟ್ಟು ಮಗಾ. ರಾಮಯ್ಯನೂ 
ಇಲ್ಲ.'' 

ತಂದೆಯ ಕುರುಡು ಕಣ್ಣುಗಳಲ್ಲಿ ನೀರು ಜಿನುಗಿತ್ತು . ಅವನಿಗೆ 
ರಾಮಯ್ಯ ಮನೆಬಿಟ್ಟು ಹೋದನಲ್ಲಾ ಎಂದು ಚಿಂತೆ . ತನಗೆ ಸಿಂಗಾರು 
ಒಂಟಿಯಾಯಿತಲ್ಲಾ ಎಂಬ ವ್ಯಥೆ. ಒಂಟಿ ಎತ್ತಿನಿಂದ ಎಂದಾದರೂ ಗಾಡಿ 
ಎಳೆಯುವುದು ಸಾಧ್ಯವೇ ? ಗಾಡಿ ಕಟ್ಟದೆ ಹೋದರೆ ಬಾಡಿಗೆ ಇಲ್ಲ ಬಾಡಿಗೆ ಹಣ 
ದೊರೆಯದೇ ಇದ್ದರೆ ಮನೆಯಲ್ಲಿ ಎಲ್ಲರಿಗೂ ಉಪವಾಸ ಅಯ್ಯೋ , ಬಂಗಾರು 
ಸ್ಥಿತಿ ಹೀಗಾಗಬಾರದಿತ್ತು ರಾಮಯ್ಯ ತನ್ನ ಜೊತೆಯಲ್ಲಿ ಇದ್ದಿದ್ದರೆ ಎನಾದರೂ 
ಪರಿಹಾರ ಹೇಳುತ್ತಿದ್ದ. ಆದರೆ ಅವನಲ್ಲಿ ಹಣದ ದಾಹ ಅತಿಯಾಗಿ ಸ್ವಾರ್ಥ 
ಸಿಡಿದೆದ್ದಿದೆ. ಬಂಗಾರು ವಿಷಯ ತಿಳಿದು ಎಷ್ಟು ಸಂತೋಷಿಸಿದನೋ ತೃಕ್ ... 


ಜೋಡೆತ್ತಿನ ಗಾಡಿ/ ೬೭ 
ಕೈ ಬಳೆಗಳ ಝಣ ಝಣ ಸದ್ದಿಗೆ ಕೊರಳು ತಿರುಗಿಸಿದ. ಮದುವೆಗೆ 
ಸಿದ್ದಳಾದ ಕೊನೆಯ ತಂಗಿ ಹಂಡೆಗೆ ನೀರು ತುಂಬಿಸುತ್ತಾ ಇದ್ದಾಳೆ. ವಯಸ್ಸು 
ಇಪ್ಪತ್ತೆರಡು ಕಳೆಯಲಿಕ್ಕಾದರೂ ಇನ್ನೂ ಕಂಕಣಬಲ ಒದಗಿ ಬಂದಿಲ್ಲ, ಅವಳ 
ಮುಖ ನೋಡುವುದಕ್ಕೂ ನಾಚಿಕೆ ಎನಿಸುತ್ತದೆ. ಒಳಗೆ ಅವನ ಸಣ್ಣ 
ಮಕ್ಕಳಿಬ್ಬರೂ ಹಸಿವೆಯಿಂದಲೋ ಅಥವಾ ನಿದ್ರೆಗಾಗಿಯೋ ಅಳುತ್ತಾ ಇದ್ದಾರೆ. 
ಕೆಲವೇ ದಿನಗಳಲ್ಲಿ ಪಾರ್ವತಿಗೆ ಹೆರಿಗೆ ದಿನಗಳಾಗುತ್ತವೆ. ದೇವಕಿಯನ್ನು ಮನೆಗೆ 
ಕರೆತರಬೇಕು. ವಾಸದಮನೆ ತೀರಾ ಜೀರ್ಣಾವಸ್ಥೆಯಲ್ಲಿದ್ದು ಮಳೆಗಾಲದಲ್ಲಿ 
ಕುಸಿದು ಬೀಳುವುದು ದಿಟ. ರಿಪೇರಿ ಮಾಡಿಸಬೇಕು. ಇವೆಲ್ಲ ಹೊಣೆಗೆ ಹೆಗಲು 
ಕೊಡುವುದು ತನ್ನೊಬ್ಬನಿಂದ ಸಾಧ್ಯವೇ ? ಮನೆ ಪೂರ್ತಿ ಕುಸಿದು ಬೀಳುವ 
ಮುನ್ನ ಅಲ್ಲಲ್ಲಿ ರಪೇರಿ ಮಾಡಿ ಅರ್ಧ ಭಾಗಕ್ಕೆ ಹಂಚು ಹೊದೆಯಿಸೋಣ 
ಎಂದುಕೊಂಡಿದ್ದ ಅಪ್ಪನಿಗೆ ಸಿಕ್ಕಿದ ಹಣ ಹಂಚು ಹೊದೆಯಿಸಲು ಸಾಕು. ಆದರೆ 
ರಾಮಯ್ಯ ಗುಡುಗಿದ್ದ 

“ ನಿನ್ನ ಪಾಡಿಗೆ ನೀನು ಹಂಚು ಹೊದೆಸಿಕೋ . ನನ್ನ ದರ್ಖಾಸ್ತಿಗೆ 
ನಾನ್ನೂರುರೂಪಾಯಿ ಕೊಟ್ಟುಬಿಡು. ” 

“ ನನ್ನನ್ನೂ ಸ್ವಲ್ಪ ಅರ್ಥಮಾಡಿಕೊ . ನಾವಿಬ್ಬರೂ ಜೊತೆಯಾಗಿ 
ದುಡಿದರೆ ಚಕ್ರ ಹೇಗೋ ಸಾಗೀತು. ನೀನೊಬ್ಬ ಬೇರೆ ಹೋದರೆ ನಾನೇನು 
ಮಾಡಲಿ ? ?” 


- ಸಿಂಗಾರು “ ಅಂಬಾ ....' ಎಂದು ಒರಲಿತು ಒಂದು ಬಾರಿ , ಅದೇ 
ಸಮಯದಲ್ಲಿ ಪಾರ್ವತಿ ತನ್ನ ಎರಡನೇ ಮಗುವನ್ನು ಸಂತೈಸುತ್ತ ಬಂದಳು 
ಹೊರಗೆ, ಲಕ್ಷ ಣ ಅವಳ ಮೈತುಂಬಾ ಕಣೋಡಿಸಿದ, ಎಷ್ಟೊಂದು ಕ್ಷೀಣ 
ಳಾಗಿದ್ದಾಳೆ. ಅವಳ ಶರೀರದ ಮೇಲೆ ಒಂದೇ ಒಂದು ಚಿನ್ನದ ತುಣುಕಿಲ್ಲ, ಎಲ್ಲಾ 
ಅವನ ಸಂಸಾರ ಕಬಳಿಸಿಕೊಂಡಿದೆ . ದೇವಕಿ ಮದುವೆಯಲ್ಲಿ ಹಣ ಸಾಕಾಗ 
ಲಿಲ್ಲವೆಂದು ಪಾರ್ವತಿಯ ಸರ, ಬಳೆ, ಬೆಂಡೋಲೆಗಳನ್ನು ಅಡವು ಇಟ್ಟಾಗಿತ್ತು, 
ಬಿಡಿಸಿ ತರುವ ಮಾತು ದೂರವೇ ಉಳಿದಿದೆ. ಗಾಡಿ ಬಾಡಿಗೆಯಲ್ಲಿ ಕದು 
ಮುಚ್ಚಿಟ್ಟ ಪುಡಿಗಾಸು ತಾಪತ್ರಯದ ಬಿರುಗಾಳಿಯಲ್ಲಿ ಎತ್ತಲೋ ಮಂಗಮಾಯ ! 
ಅವನಿಗೆ ಅವಳ ಸಾಮಿಪ್ಯದಲ್ಲಿ ಎಷ್ಟೋಬಾರಿ ಮನ ಅಳುಕಿದೆ. ತನ್ನ ಮೇಲೆ 
ಅವಳ ನಂಬಿಕೆ ಕುಸಿಯಿತೇ ? ಅಪ್ಪನಿಗೆ ಸಿಕ್ಕಿದ ಹಣದಲ್ಲಿ ಅಡವಿಟ್ಟ ಆಭರಣ ಬಿಡಿಸಿ 
ತರಬೇಕೆಂದು ಬೇಡಿಕೊಂಡಿದ್ದಳು ಆಸೆಯ ಕಂಗಳಿಂದ, ಅವಳ ಅಪ್ಪನ ಮನೆಯ 
ಚಿನ್ನವನ್ನು ಮುಟ್ಟುವ ಅಧಿಕಾರ ಅವನಿಗಿರಲಿಲ್ಲ. ದೇವಕಿಯನ್ನು ಕರೆತರಬೇಕೆಂದು 
ತಾಯಿ ಹೇಳಿದ್ದ ದಿನವೇ ಪಾರ್ವತಿ ಅವನ ಕಿವಿಯಲ್ಲಿ ಪಿಸುಗುಟ್ಟಿದಳು , . 


೬೮/ ವಸಂತದ ಹೂವುಗಳು 

' ನಮ್ಮ ತಾಪತ್ರಯವೇ ನಮಗೆ ಏಳೂ ಹನ್ನೊಂದು. ದೇವಕಿ ಅವಳ 
ಗಂಡನ ಮನೇಲಿ ಸುಖವಾಗಿದ್ದಾಳೆ. ನಾವು ನಮ್ಮ ಸುಖ ನೋಡೋಣ. ” 

ರಾಮಯ್ಯ ಹಣದಲ್ಲಿ ಪಾಲುಕೇಳಿದಾಗ ಕತ್ತಲೆಯಲ್ಲಿ ಗದರಿದ್ದಳು, 
“ ಮನೆಗೆ ಯಜಮಾನ ನೀವು, ಹಣ ಹೇಗೆ ಖರ್ಚುಮಾಡಬೇಕು ಎನ್ನುವುದು 
ನಿಮಗೆ ಗೊತ್ತು, ರಾಮಯ್ಯ ಯಾಕೆ ನಿಮಗೆ ಗಂಟು ಬಿದ್ದಿದ್ದಾನೆ? ಸ್ಪಷ್ಟವಾಗಿ 
ಇಲ್ಲ ಅಂದುಬಿಡಿ. ಆ ಹಣದಲ್ಲಿ ಆಭರಣ ಬಿಡಿಸಿ ತಂದರೆ ಇನ್ನೊಮ್ಮೆ 
ಕಷ್ಟಕಾಲಕ್ಕಾದೀತು. ” 

ಅವಳ ಮಾತು ನಿಜ. ಸಿಕ್ಕಿದ್ದು ಸಾವಿರ ರೂಪಾಯಿಯಾದರೂ ಅದರ 
ಬೆಲೆ ಬಡ ಸಂಸಾರಕ್ಕೆ ಬಲು ದೊಡ್ಡದು. ಯಾರಿಗೂ ಹೇಳದೆ ಆಭರಣ ಬಿಡಿಸಿ 
ತರಬೇಕು ಎಂದುಕೊಂಡಿದ್ದ. ಆದರೆ.... 

' ಗುಂಡಿ ತೋಡಿ ಆಯ್ತು ಅಯ್ಯಾ . ” ಕೆಲಸದವನ ಧ್ವನಿಗೆ ಬೆಚ್ಚಿ ಮುಖ 
ತಿರುಗಿಸಿದ, ಬೇಗ ಮುಗಿಸಿಬಿಡೋಣ. ಆಮೇಲೆ ಹತ್ತು ಜನ ಬಂದರೂ 
ಕಷ್ಟವಾಗಬಹುದು. ” 

“ತಡ ಯಾಕೆ? ಇನ್ಯಾರು ಇದ್ದಾರೆ ಜೊತೆಗೆ ??” 

ಇನ್ನೊಂದು ನಾಲ್ಕು ಜನಕ್ಕೆ ಹೇಳಿದ್ದೇನೆ. ಈಗ ಬರಬಹುದು.'' 
ಕೆಲಸದವನು ಕೊಟ್ಟಿಗೆಯತ್ತ ಹೆಜ್ಜೆಯಿರಿಸಿದಾಗ ಲಕ್ಷಣ ಗಡಗಡನೆ 
ನಡುಗಿಹೋದ. ಬಂಗಾರವನ್ನು ಅವನ ಜೊತೆ ಕಳುಹಿಸಲು ಮನಸ್ಸು ಹಿಂದೇಟು 
ಹಾಕುತ್ತಾ ಇದೆ. ಇಲ್ಲ ತನ್ನ ಬಂಗಾರು ಖಂಡಿತಾ ಚೇತರಿಸಿಕೊಳ್ಳುತ್ತದೆ. ತಾನು 
ಮೊದಲೇ ಜಾಗ್ರತೆ ಮಾಡಿದ್ದರೆ ಬಂಗಾರುವಿಗೆ ಏನೂ ಆಗುತ್ತಿರಲಿಲ್ಲ ಹಣ 
ಸಿಕ್ಕಿದ ಸಂತೋಷದಲ್ಲಿ ಕೆಲವು ದಿನ ಎತ್ತುಗಳ ಲಕ್ಷ ಕೊಡುವದಾಗಲೇ ಇಲ್ಲ. 
ಬಂಗಾರುವಿನ ಅಸೌಖ್ಯವು ಗಮನಕ್ಕೆ ಬರಲಿಲ್ಲ, ಹಿಂಡಿ, ಮೇವು ತಿನ್ನದೆ 
ಮಲಗಿದಲ್ಲಿಂದ ಏಳದೇ ಇದ್ದಾಗ ಅವನು ಎಚ್ಚೆತ್ತು ಪಶುವೈದ್ಯರಲ್ಲಿ ಓಡಿದ. 
ಮೂರುದಿನ ಅವರನ್ನು ಕಾರಿನಲ್ಲಿ ಕರೆತಂದ. ಇಂಜೆಕ್ಷನ್ , ಔಷಧಿ ಎಲ್ಲಾ 
ಕೊಡಿಸಿದ. ಪಶುವೈದ್ಯರಿಗೂ ಕಾರಿನ ಚಾಲಕನಿಗೂ ಕೊಡಲು ಕೆಲವು ರೂಪಾಯಿ 
ಗಳು ಮುಗಿದುಹೋದವು. ಅದರೊಂದಿಗೆ ಜೋಯಿಸರಿಂದ ಮಂತ್ರಿಸಿದ 
ತಾಯಿತ, ರಕ್ಷೆ ತರಿಸಿ ಎತ್ತಿನ ಕೊರಳಿಗೆ ಕಟ್ಟಿದ. ಎತ್ತು ಸೌಖ್ಯ ಹೊಂದಿದರೆ 
ಭೂತಕ್ಕೆ ಎರಡುಕೋಳಿಕೊಡುತ್ತೇನೆಂದೂ ಹೇಳಿಕೊಂಡ ಹರಕೆಯನ್ನು, 

ಈ ಸಮಯದಲ್ಲಿ ರಾಮಯ್ಯ ಮನೆಯಲ್ಲಿದ್ದರೂ ಎತ್ತಿನತ್ತ ಮುಖವೆತ್ತಿ 
ನೋಡಲಿಲ್ಲ. ಹೇಗಿದೆಯೆಂದೂ ವಿಚಾರಿಸಲಿಲ್ಲ. ಅವನದು ಒಂದೇ ಮಂತ್ರ , 


ಜೋಡೆತ್ತಿನ ಗಾಡಿ/ ೬೯ 
ತನಗೆ ಅರ್ಧ ಪಾಲು ಹಣಬೇಕು ಎಂದು. ಅದೊಂದರ ಮೇಲೆ ಅವನ ಕಣ್ಣು 
ಒಂದೆಡೆ ಬಂಗಾರುವಿನ ಅಸೌಖ್ಯ , ಇನ್ನೊಂದೆಡೆ ರಾಮಯ್ಯನ ಹಠ, ದಿನ 
ನಿತ್ಯವೂ ಮನೆಯಲ್ಲಿ ಜಗಳ, ಗಲಾಟೆ, ಚರ್ಚೆ, ಮೊನ್ನೆ ಜಗಳ ವಿಕೋಪಕ್ಕೆ 
ಹೋಗಿ ಲಕ್ಷಣಕೋಪದ ಭರದಲ್ಲಿ ರಾಮಯ್ಯನನ್ನು ಝಾಡಿಸಿ ಒದ್ದು ಹೊರಗೆ 
ನೂಕಿದ್ದ. 

ಮರುದಿನ ಬಂಗಾರು ಕೊಟ್ಟಿಗೆಯಲ್ಲೇ ನರಳಿತು. ಪಶುವೈದ್ಯರಿಂದಲೂ 
ಗುಣಪಡಿಸಲಾಗಲಿಲ್ಲ. ಕಾಯಿಲೆಯೇನೆಂದು ಅವರಿಗೂ ತಿಳಿಯಲಿಲ್ಲವಂತೆ. 
ಮನೆಯಲ್ಲಿ ಹಿರಿಯರಿಬ್ಬರು ಕಣ್ಣಿನ ಮತ್ತು ಕೆಮ್ಮಿನ ವೈದ್ಯರನ್ನು ಆದಷ್ಟು ಬೇಗ 
ಕಾಣುವ ಆಸೆಯಲ್ಲಿದ್ದರೆ ದೂರದ ಊರಿನಲ್ಲಿರುವ ದೇವಕಿ ಅಣ್ಣನ ಕಾಗದದ 
ನಿರೀಕ್ಷೆಯಲ್ಲಿದ್ದಾಳೆ . ಪಾರ್ವತಿ ತನ್ನ ಆಭರಣಗಳನ್ನು ಮರಳಿ ತೊಡುವ 
ಹೊಂಗನಸಿನಲ್ಲಿ ಲಕ್ಷ ಣ ಕುಸಿಯುತ್ತಿರುವ ಮನೆ ರಿಪೇರಿ ಮಾಡುವ 
ಲೆಕ್ಕದಲ್ಲಿದ್ದಾನೆ. ಈ ಮಧ್ಯೆ ನರಳುತ್ತಿದ್ದ ಬಂಗಾರು ಪಶುವೈದ್ಯರಿಂದಲೂ 
ಚೇತರಿಸಿಕೊಳ್ಳಲಿಲ್ಲ 

“ಹೋಯ್.... ಬನ್ನಿರೋ . ” ಕೆಲಸದವನು ಕೊಟ್ಟಿಗೆಯಿಂದಲೇ ಕೂಗು 
ಹಾಕಿದ. ಅಷ್ಟು ಹೊತ್ತಿಗೆ ಬೇರೆ ನಾಲ್ಕು ಜನರು ಬಂದು ಸೇರಿಕೊಂಡರು. 
ಲಕ್ಷ ಣ ತಾನು ಅವರೊಡನೆ ಸೇರಿಕೊಳ್ಳಬೇಕು ಎಂದುಕೊಳ್ಳುವಾಗಲೇ 
ಅವಸರದಲ್ಲಿ ದಾಪುಗಾಲು ಹಾಕುತ್ತ ಯಾರೋ ಬರುವುದು ಕಾಣಿಸಿತು . 
ಬೆರಗಾಗಿ ಕಣ್ಣೆವೆ ಮುಚ್ಚದೆ ನೋಡುತ್ತಾನೆ, ಬಂದವನು ರಾಮಯ್ಯ ! 

ತೃತ್ ನಿನ್ನ ... ಬಂಗಾರವನ್ನು ಕೊನೆಗೂ ನಿನ್ನಿಂದ ಉಳಿಸಕೊಳ್ಳಲು 
ಆಗಲಿಲ್ಲವೇ ಅಣ್ಣಯ್ಯ . ” ನೇರ ನುಡಿಯಲ್ಲಿ ಗುಡುಗಿದವನು ಸೀದಾಕೊಟ್ಟಿಗೆಗೆ 
ನಡೆದ. ಬಂಗಾರವನ್ನು ಎತ್ತುವ ಜನರೊಂದಿಗೆ ತಾನೂ ಕೈಸೇರಿಸಿದ , 
ಹೆಗಲುಕೊಟ್ಟ. ಲಕ್ಷ ಣನಿಗೆ ನಂಬಲಾಗದ ಅಚ್ಚರಿ. ತನ್ನೊಂದಿಗೆ ಜಗಳವಾಡಿ 
“ ಇನ್ನೆಂದಿಗೂ ಮನೆಗೆ ಬರಲಾರೆ' ನೆಂದು ಅಬ್ಬರಿಸಿ ಹೋದವನು ಇವನೆಯೇ ? 
ಇಲ್ಲೇಕೆ ಬಂದಿದ್ದಾನೆ? ಸೊಂಟದ ಬೆಲ್ಬನ್ನು ಸರಿಪಡಿಸಿಕೊಂಡ. ಈ ಬಾರಿ 
ಅವನು ಹಣ ಕೇಳಿದರೆ ತೆಪ್ಪಗೆ ಕೊಟ್ಟುಬಿಡುತ್ತೇನೆ. 

. 
ರಾಮಯ್ಯ ಕೆಲಸದವರೊಡನೆ ಸಹಕರಿಸಿ ಗುಂಡಿಯಲ್ಲಿ ಬಂಗಾರವನ್ನು 
ಮಲಗಿಸಿ ತನ್ನ ಪಾಲಿನ ಮಣ್ಣನ್ನು ಅದರ ಮೇಲೆ ಸುರಿದು ಲಕ್ಷ ಣನತ್ತ ನೋಡದೆ 
ತನ್ನ ಪಾಡಿಗೆ ಹೊರಟುಹೋದ. ಅವನ ವರ್ತನೆ ಮೂಕವಿಸ್ಮಿತನನ್ನಾಗಿ ಮಾಡಿತು 
ಲಕ್ಷ ಣನನ್ನು , ಮಾತನಾಡುವ ಇಚ್ಛೆಯಿತ್ತು, ಆದರೆ ರಾಮಯ್ಯನಿಗೆ ಇರಲಿಲ್ಲ! 


೭೦ / ವಸಂತದ ಹೂವುಗಳು 

ಆ ರಾತ್ರೆ ಬಂಗಾರು ಇಲ್ಲದ ಕೊಟ್ಟಿಗೆಯಲ್ಲಿ ರಾಮಯ್ಯನಿಲ್ಲದ 
ಮನೆಯಲ್ಲಿ ಸ್ಮಶಾನ ಮೌನ. ಕೆಲವು ದಿನಗಳಿಂದಲೇ ಪರಿಹಾರ ಧನಕ್ಕಾಗಿ 
ನಡೆಸಿದ ಮಾತು , ತೀರ್ಮಾನ ಒಮ್ಮಿಂದೊಮ್ಮೆಲೆ ಸ್ಥಗಿತಗೊಂಡು ಎಲ್ಲರ 
ಮುಖದ ಮೇಲೆ ಮಂಕು ಆವರಿಸಿತು. ಸಿಂಗಾರು ' ಅಂಬಾ...' ಎಂದು ಕರೆಯಿತು 
ಜೊತೆಗಾರನಿಗಾಗಿ, ಲಕ್ಷ್ಮಣನ ತಲೆಯಲ್ಲಿ ಡೊಂಬರಾಟ , ಇನ್ನೇನು ಮಾಡಲಿ ? 

- ಮರುದಿನ ನಸುಕಿನಲ್ಲಿ ಅಭ್ಯಾಸಬಲದಿಂದ ಸಿಂಗಾರವಿನ ಎದುರು ಹಿಂಡಿ 
ಬಾಲ್ಟಿಯನ್ನಿರಿಸಿ ಗಾಡಿಯನ್ನು ಸರಿಪಡಿಸಿ ಚಾಟಿಯನ್ನು ಕೈಗೆತ್ತಿಕೊಂಡು 
ಗಾಡಿಯ ಮೂಕಿಯ ಮೇಲೆ ಮೌನವಾಗಿ ಕುಳಿತುಬಿಟ್ಟ . ಬಂಗಾರು ಮರಣ 
ಅವನ ಪಾಲಿಗೆ ತುಂಬಲಾರದ ನಷ್ಟ , ಇನ್ನೊಂದು ಎತ್ತು ಆಗಲೇಬೇಕಾದ್ದು 
ಅನಿವಾರ್ಯ. ಸಿಂಗಾರುವಿಗೆ ಸರಿಯಾದ ಅದೇ ನಿಲುವಿನ ಅಂತಹದೇ 
ಇನ್ನೊಂದು ಎತ್ತನ್ನು ತರಲು ಇಂದಿನ ದಿನಗಳಲ್ಲಿ ಸಾವಿರ ರೂಪಾಯಿ ಸಾಲದು. 
ಲಕ್ಷ್ಮಣ ಸೊಂಟದ ಬೆನ್ನಿಗೆ ಕೈಹಾಕುತ್ತಿದ್ದಂತೆ ಅಂಗಳದಲ್ಲಿ ಪ್ರತ್ಯಕ್ಷನಾದ 
ರಾಮಯ್ಯ , ಅವನು ಬಂದ ರೀತಿ, ಕ್ರಮ ನೋಡಿನಿಜವಾಗಿಯೂ ಲಕ್ಷಣ 
ಬೆಚ್ಚಿಬಿದ್ದ ಅವನು ಈ ಸಂದಿಗ್ಧ ಸಮಯದಲ್ಲಿ ಹಣ ಕೇಳುವುದಕ್ಕೆ ಬಂದಿದ್ದಾನೆ. 
ತಾನೀಗಕೊಡಬೇಕೇ ಬೇಡವೇ ? ತನ್ನ ಕಷ್ಟ ಅವನಿಗೆ ಅರ್ಥವಾಗಲಾರದು. 

“ ಸುಬ್ರಹ್ಮಣ್ಯದಲ್ಲಿ ನಡೆಯುತ್ತಿರುವ ಜಾನುವಾರು ಜಾತ್ರೆಗೆ ಹೋಗ್ತಾ 
ಇದ್ದೇನೆ. ನೀನು ಬರಿಯಾ??” ನೇರವಾಗಿ ಕೇಳಿದ ಲಕ್ಷ ಣನನ್ನು . 

“ ಯಾಕೆ ? ) 


(“ ಸಿಂಗಾರು ಜೊತೆಯಲ್ಲಿ ನೀನು ನೊಗಕ್ಕೆ ಹೆಗಲುಕೊಟ್ಟು ಗಾಡಿ 
ಎಳಿತೀಯಾ? ಎತ್ತು ಇಲ್ಲದೆ ಬಾಡಿಗೆಗೆ ಗಾಡಿ ಹೇಗೆ ಓಡಿಸುತ್ತಿ ? ಈಗಷ್ಟೇ 
ಜಾತ್ರೆ ಶುರುವಾಗಿದೆ. ಹಿಡಿ, ಇದರಲ್ಲಿ ಮುನ್ನೂರು ರೂಪಾಯಿ ಇದೆ. ” ಜೇಬಿನಿಂದ 
ನೋಟಿನ ಕಂತೆ ತೆಗೆದು ಅಣ್ಣನ ಕೈಲಿರಿಸಿದ, “ ಅಪ್ಪನಿಗೆ ಸಿಕ್ಕಿದ ಹಣವನ್ನೂ 
ತಗೋ , ಸಿಂಗಾರುವಿಗೆ ಸರಿಯಾದ ಜೋತೆ ಎತ್ತು ಸಿಕ್ಕಿತು. ಬಾ , ಹೋಗಿ 
ನೋಡಿಬರೋಣ.'' 

ವಂಚನೆಯಿಲ್ಲದ ಆತ್ಮೀಯ ಕರೆ. ತನ್ನ ಕಿವಿಗಳನ್ನು ನಂಬಲಾಗಲೇ ಇಲ್ಲ. 
ಅನುಮಾನದಿಂದ ತಮ್ಮನ ಮುಖ ನೋಡಿದ. ಭಾತೃ ಪ್ರೇಮದಲ್ಲಿ ಹೃದಯ 
ತುಂಬಿ ಬಂದು ಗಾಡಿಯಿಂದ ಛಂಗನೆ ಕೆಳಗೆ ಹಾರಿ ಅದರ ಚಕ್ರಕ್ಕೆ ಒರಗಿ 
ನಿಂತು ಸೊಂಟದ ಬೆಲ್ಬನ್ನು ಸಡಿಲಗೊಳಿಸಿದ. ಅಲ್ಲಿರುವ ರೂಪಾಯಿ 
ನೋಟುಗಳು ಈಗ ಬೆಚ್ಚಗೆ ಸಂತೈಸಿದವು ಅವನನ್ನು , 


ತಿರುವು 


ನನ್ನ ಮಗಳಿಗೆ ನಗರದ ಕಾಲೇಜಿನಲ್ಲಿ ಪ್ರಥಮ ಪಿ. ಯು . ಸಿ. ಗೆ ಸೀಟು 
ದೊರೆತಾಗ ನನಗೆ ಮೊದಲು ನೆನಪಾದವನು ನನ್ನ ಬಾಲ್ಯ ಸ್ನೇಹಿತ 
ಅಭಯಚಂದ್ರ , ಉತ್ತರ ಪ್ರದೇಶದ ಪ್ರತಿಷ್ಠಿತ ಕಂಪನಿಯ ಚೀಫ್ ಎಂಜಿನಿಯರ್‌ 
ಆಗಿದ್ದ ಅಭಯಚಂದ್ರ ಕೆಲವು ವರ್ಷಗಳಿಂದೀಚೆಗೆ ನಗರದಲ್ಲಿ ವಾಸವಾಗಿದ್ದಾನೆ. 
ಹೊಸ ಉದ್ಯೋಗಕ್ಕೆ ಸೇರಿರಬಹುದೆಂದು ನನ್ನ ಊಹೆ. ಒಮ್ಮೆ ಅವನಲ್ಲಿಗೆ 
ಹೋಗಿಬರಬೇಕೆಂದು ಬಹು ಸಮಯದ ಆಸೆ ನನ್ನದು. ಸಮಯ ಕೂಡಿ 
ಬಂದಿರಲಿಲ್ಲ. ಪ್ರತಿ ವರ್ಷ ದೀಪಾವಳಿಗೆ ಅವನ ಶುಭಾಶಯದ ಗ್ರೀಟಿಂಗ್ಸ್ 
ಬರುತ್ತದೆ ಅವನಿರುವ ವಿಳಾಸ ಹೊತ್ತು ನಾನು ಶುಭಾಶಯದ ಕಾರ್ಡು ಗೀಚಿ 
ಹಾಕುತ್ತೇನೆ. ಇದೇ ನಮ್ಮ ಸ್ನೇಹದ ಕುರುಹು. ತನ್ನ ಮಗ ತುಷಾರನನ್ನು 
ಮದ್ರಾಸಿನ ಎಂಜನಿಯರಿಂಗ್ ಕಾಲೇಜಿಗೆ ಸೇರಿಸುವ ಮೊದಲು ಒಮ್ಮೆ 
ಸಂಸಾರ ಸಮೇತ ನಮ್ಮಲ್ಲಿಗೆ ಬಂದುಹೋಗಿದ್ದ. ಆಗ ಉನ್ನತಾಧಿಕಾರಿಗಿರುವ 
ಗತ್ತು , ಶ್ರೀಮಂತಿಕೆ ಅವನಲ್ಲಿದ್ದರೂ ನನ್ನೊಡನೆ ಎಷ್ಟು ಆತ್ಮೀಯತೆ, ಸರಸದ 
ಮಾತುಕತೆ! ಅವನ ಹೆಂಡತಿ ಮತ್ತು ತುಷಾರನಿಗಿಂತ ಆರೇಳು ವರ್ಷಕ್ಕೆ 
ಚಿಕ್ಕವರಾದ ಇಬ್ಬರು ಹುಡುಗಿಯರು ಸರಳ ಸ್ನೇಹಜೀವಿಗಳು. ತುಷಾರನು 
ನಯ ವಿನಯದಲ್ಲಿ ಅಪ್ಪಟ ಬಂಗಾರ. ತನ್ನ ತಂದೆಯ ಸ್ನೇಹಿತ ನಾನೆಂದು ನನ್ನ 
ಮೇಲೆ ತುಂಬು ಅಭಿಮಾನ. ಅವರೆಲ್ಲರ ಸರಳ ಸ್ನೇಹದ ಸಿಹಿ ಅನುಭವಿಸಿದ್ದ 
ನನಗೆ ಒಮ್ಮೆ ಹೋಗಿ ಬಂದರೇನು ಎನಿಸಿಬಿಟ್ಟಿತು. 

ಹೀಗೆಹೋಗುವುದರಲ್ಲಿ ನನ್ನದೇ ಸ್ವಾರ್ಥವಿದೆ. ನಗರದ ಕಾಲೇಜುಗಳು 
ಚೆನ್ನಾಗಿರುತ್ತವೆ ನಿಜ . ಆದರೆ ಮಹಿಳಾ ಹಾಸ್ಟೆಲುಗಳೆಂದರೆ ನನಗೆ ವಿಪರೀತ 
ದಿಗಿಲು. ಹಾಸ್ಟೆಲುವಾಸದಲ್ಲಿ ಹುಡುಗಿಯರು ಸ್ವಚ್ಛಂದವಾಗಿ ತಿರುಗುತ್ತಾ ಕೆಟ್ಟು 
ಹೋಗಬಹುದೆಂಬ ಸಂಶಯವೂ ನನ್ನ ಹೆದರಿಕೆಗೆ ಕಾರಣವಿದ್ದೀತು. 
ನನ್ನ ಮಗಳು ಮಲ್ಲಿಗೆ ತೂಕದವಳು. ನನ್ನ ಶಿಸ್ತಿನ ಲಕ್ಷ್ಮಣ ರೇಖೆ ದಾಟದೆ 
ಬೆಳೆದವಳು. ಹಳ್ಳಿಮುಗ್ಗೆ, ಅವಳ ವಿದ್ಯಾಭ್ಯಾಸದ ಚಿಂತೆ ನನಗಿರದಿದ್ದರೂ 
ಹಾಸ್ಟೆಲುವಾಸದ ಚಿಂತೆ ಕಾಡಿತು. ನಂಬಿಗಸ್ಥರ ಮನೆ ಸಿಕ್ಕಿದರೆ ನೆಮ್ಮದಿ 
ಎಂದುಕೊಳ್ಳುವಾಗಲೇ ನೆನಪಾಗಿದ್ದ ಅಭಯಚಂದ್ರ , ಮಗಳು ಕಾಲೇಜಿಗೆ 
ಸೇರಲಿ. ವಾಸ್ತವ್ಯಕ್ಕೆ ಅಭಯಚಂದ್ರನ ಮನೆ ಸಿಕ್ಕಿದರೆ ಎಷ್ಟೋ ಅನುಕೂಲ. 


೭೨/ ವಸಂತದ ಹೂವುಗಳು 
ಅವನ ಇಬ್ಬರು ಹುಡುಗಿಯರ ಜೊತೆ ನನ್ನ ಮಗಳೊಬ್ಬಳಿದ್ದರೆ ಹೆಚ್ಚಾಗಲಾರಳು 
ಈ ಸಹಾಯ ಅವನು ಮಾಡಲಾರನೇ ? ಅವನು ಒಪ್ಪಿದರೆ ಹಾಸ್ಟೆಲ. 
ಖರ್ಚನ್ನು ಅವನಿಗೆ ಕೊಟ್ಟರಾಯಿತು. 

ಈ ಯೋಚನೆಯಿಂದಲೇ ಒಂದು ನಸುಕು ನಾಲ್ಕು ಗಂಟೆಗೆ ಹಳ್ಳಿಯಿಂದ 
ಹೊರಟು ಎರಡು ಬಸ್ಸು ಬದಲಾಯಿಸಿ ಮಧ್ಯಾಹ್ನ ಹನ್ನೊಂದು ಗಂಟೆಗೆ 
ನಗರ ತಲುಪಿದೆ. ವಿಳಾಸ ನನ್ನಲ್ಲಿತ್ತು ಮನೆ ಹುಡುಕುವುದು ಕಷ್ಟವಾಗಲಿಲ್ಲ 
ದೊಡ್ಡ ಬಂಗಲೆ, ಗೂರ್ಖ, ಕಾರು ಇತ್ಯಾದಿ ನಿರೀಕ್ಷಿಸಿದ್ದ ನನಗೆ ಅಭಯಚಂದ್ರನ 
ಸಾಧಾರಣದ ತಾರಸಿ ಮನೆ ಕಂಡು ಆಶ್ಚರ್ಯವಾಯಿತು. ಮನೆ ಬಾಗಿಲು 
ತೆರದವಳು ಅಭಯಚಂದ್ರನ ಹೆಂಡತಿ. ಪರಿಚಿತ ನಗು ಬೀರಿ ತಂಪು ಪಾನೀಯ 
ಕೊಟ್ಟು ಉಪಚರಿಸಿ, “ ನಿಮ್ಮ ಯುಗಾದಿ ಗ್ರೀಟಿಂಗ್ಸ್ ಬಂದಿದೆ'' ಎಂದು 
ನೆನಪಿಸಿದಳು. ಯಾವ ಆಡಂಬರವಿಲ್ಲದ ಮನೆ. ಅವರ ಹಿರಿ ಮಗಳಿಗೆ ಮದುವೆ 
ನಿಶ್ಚಯವಾಗಿದೆ. ಮದುವೆ ಕರೆಯೋಲೆ ಕೊಡಲು ಮುಂದಿನ ವಾರ 
ಅಭಯಚಂದ್ರನೇ ನನ್ನ ಹಳ್ಳಿಗೆ ಬರಲಿದ್ದಾನಂತೆ. ಸಕಾಲದಲ್ಲಿ ನಾನೇ ಇಲ್ಲಿಗೆ 
ಬಂದೆನೆಂದು ತೃಪ್ತಿ ಪಟ್ಟೆ . ಎರಡನೇ ಮಗಳು ನನ್ನ ಮಗಳು ಸೇರಲಿರುವ 
ಕಾಲೇಜಿಗೆ ಹೋಗುವವಳು. ದೇವರ ದಯ . ಇನ್ನು ನನ್ನ ಕೆಲಸ ಹೂ ಎತ್ತಿದಷ್ಟೇ 
ಸುಲಭ! ಅವಳೇ ನನ್ನ ಮಗಳಿಗೆ ಗಾರ್ಡಿಯನ್ ಆಗಬಹುದು. ತುಷಾರನು 
ಇದೇ ನಗರದಲ್ಲಿದ್ದಾನೆ. ತಂದೆಯ ಜೊತೆಯಲ್ಲಿ ಹೀಗೆ ಪ್ರಾಯದ ಗಂಡು 
ಮಕ್ಕಳು ಉದ್ಯೋಗವೋ , ಸಂಸಾರವೋ ಎನ್ನುತ್ತ ಹೆತ್ತವರಿಂದ ದೂರ 
ಹೋಗುವುದು ಮಾಮೂಲು. ಸದ್ಯ ಮಗ ಜೊತೆಗಿರುವುದು ಅಭಯಚಂದ್ರ 
ದಂಪತಿಯ ಪುಣ್ಯ ! 

“ ಸ್ವಂತ ವ್ಯಾಪಾರ ಮಾಡ್ತಾ ಇದ್ದಾನೆ. ಅದೇ ಅವನ ಹಣೆಬರಹ,”” 
ಒರಟಾಗಿ ಅಂದಳು ಅಭಯಚಂದ್ರನ ಹೆಂಡತಿ, ಇಲ್ಲಿಂದ ಬಲಕ್ಕೆ ಅರ್ಧ 
ಫರ್ಲಾಂಗ್ ದೂರದಲ್ಲಿ ನಮ್ಮ ಅಂಗಡಿ ಇದೆ. ಅಂಗಡಿ ಹೆಸರು ತುಷಾರ, ತಂದೆ 
ಮಗ ಅಲ್ಲೇ ಇದ್ದಾರೆ . ನೀವು ಚಹಾ ಕುಡಿದು ಅಲ್ಲಿಗೆ ಹೋಗಿ, ಊಟದ 
ಹೊತ್ತಿಗೆ ಅವರ ಜೊತೆ ಬರಬಹುದು.'' 

ಅವಳಿಗೆ ಕೆಲಸದ ಗಡಿಬಿಡಿ, ಮಾತಿನ ಉತ್ಸಾಹದಲ್ಲಿರಲಿಲ್ಲ ನಾನು ಚಹ, 
ಲಘು ಉಪಾಹಾರ ಸೇವಿಸಿ ಹೊರನಡೆದೆ. ಅಭಯಚಂದ್ರನನ್ನು ಕಾಣುವ 
ಉತ್ಸಾಹ, ಆತುರ ನನ್ನಲ್ಲಿತ್ತು, ನಾನು ಬಂದ ಉದ್ದೇಶವನ್ನು ಮೊದಲಿಗೇ ಹೇಳಿ 
ಬಿಡುತ್ತೇನೆ. ಸುತ್ತಿಬಳಸಿ ಮಾತನಾಡಿದರೆ ಕೆಲಸ ಕೆಟ್ಟ ಹಾಗೆ. ನೇರಮಾತು 
ಯಾವಾಗಲೂ ನಮಗೆ ತೂಕ ಕೊಡುತ್ತದೆ. ಮಗಳಿಗೆ ಅವನಲ್ಲಿ ಆಶ್ರಯ 


ತಿರುವು/ ೭೩ 
ಸಿಗುವ ಅಶ್ವಾಸನೆ ಸಿಕ್ಕಿದರೆ ನಾನು ಗೆದ್ದೆ ಯೋಚಿಸುತ್ತ ನಡೆದವನಿಗೆ ಎದುರಿಗೆ 
ಕಾಣಿಸಿತು ದೊಡ್ಡ ಬೋರ್ಡು, ತುಷಾರ' . ಇದೇ ಇರಬೇಕು ಅವರ ಅಂಗಡಿ. 
ಆದರೆ ಇದು ಸ್ಟೀಲ್ ಪಾತ್ರೆಗಳ ಅಂಗಡಿಯಾಗಿತ್ತು ಅಂಗಡಿಯ ಒಳಹೊರಗೆಲ್ಲ 
ಸ್ಟೀಲ್ ಸಾಮಗ್ರಿಗಳನ್ನು ಒಪ್ಪವಾಗಿ ಜೋಡಿಸಿಡಲಾಗಿತ್ತು ಇಲ್ಲಿ ತುಷಾರನಿಗೆ 
ಏನು ಕೆಲಸ ? ಅಭಯಚಂದ್ರನು ಇಲ್ಲಿದ್ದಾನೆಯೇ ? ಅನುಮಾನದಿಂದ 
ಅಂಗಡಿಯೊಳಗೆ ಹೆಜ್ಜೆ ಇಡುತ್ತಿದ್ದಂತೆ ಕ್ಯಾಶಿಯರ್ ಸ್ಥಾನದಲ್ಲಿ ಕುಳಿತಿದ್ದ 
ಅಭಯಚಂದ್ರ ನನ್ನನ್ನು ನೋಡಿ ಎದ್ದು ಕೈಹಿಡಿದು ಹರ್ಷ ವ್ಯಕ್ತಪಡಿಸಿ ತನ್ನ 
ಹತ್ತಿರ ಕುಳ್ಳಿರಿಸಿಕೊಂಡ. ನನ್ನ ಅನಿರೀಕ್ಷಿತ ಭೇಟಿ ಅವನಿಗೆಷ್ಟೋ ಸಂತೋಷ 
ತಂದಿತೆಂದು ಅವನ ಮುಂದಿನ ಮಾತುಗಳಲ್ಲಿ ವರ್ತನೆಗಳಲ್ಲಿ ತಿಳಿದು 
ಸಮಾಧಾನವಾಯಿತು. ಆದರೆ ಇದೇನು ಇವನ ಪ್ರಾರಬ್ದ? ಈ ಸ್ಟೀಲ್ 
ಪಾತ್ರೆಗಳ ಅಂಗಡಿ ನಡೆಸುವವನು ಇವನು! ಅದೋ ಅಲ್ಲಿ ಕ್ಷೀಣ ಶರೀರದ, 
ಕಾಂತಿಹೀನ ಕಣ್ಣುಗಳ, ಗುರುತು ಸಿಗಲಾರದಷ್ಟು ಬದಲಾದ ತುಷಾರ 
ಗಿರಾಕಿಗಳಿಗೆ ಸ್ಟೀಲ್ ಪಾತ್ರೆಗಳನ್ನು ತೋರಿಸುತ್ತ ಅವರು ಹೇಳಿದುದನ್ನು 
ಕಟ್ಟಿಕೊಡುತ್ತಿದ್ದಾನೆ. ಯಾಂತ್ರಿಕವಾಗಿ ಕೆಲಸ ಮಾಡುತ್ತಿದ್ದ ತುಷಾರನಲ್ಲಿ ಹಿಂದಿನ 
ಲವಲವಿಕೆ , ಉತ್ಸಾಹವಿಲ್ಲದೆ ಎಲ್ಲೋ ನೋಟ, ವನೋ ಭಾವ, ಎಂತಹದೋ 
ನಿರ್ಲಿಪ್ತತೆ. ಯಾವುದೋ ಪಾತ್ರೆ ಜಾರಿ ಬಿದ್ದಿತು ಕೆಳಗೆ. ಅಭಯಚಂದ್ರ ಅವನ 
ಬಳಿ ನಡೆದು ಮೌನವಾಗಿ ಅವನ ತಲೆ ನೇವರಿಸಿ ಅವನಿಂದಲೇ ಆ ಪಾತ್ರೆ 
ಎತ್ತಿಡಿಸಿ ಗಿರಾಕಿಗೆ ಬೇರೆ ತೋರಿಸಲು ಹೇಳಿ ಈಚೆ ಬಂದ. ನೋಡಿ ಕರುಳಲ್ಲಿ 
ಕತ್ತರಿ ಆಡಿಸಿದಂತಾಯಿತು. ತುಷಾರನಿಗೆ ಏನಾಗಿದೆ? ದೈಹಿಕ ಕಾಹಿಲೆಯೇ ? 
ಮನೋರೋಗವೇ ? ಬುದ್ದಿವಿಕಲ್ಪವೇ ? ಹಿಂದಿನ ತುಷಾರ ಇವನಲ್ಲ. 
ಅಭಯಚಂದ್ರನಲ್ಲಿಯೂ ಮೊದಲಿನ ದರ್ಪ, ಠೇಂಕಾರವಿಲ್ಲ. ಎಲ್ಲೋ ಮೀಂಟುತ್ತಿದೆ 
ಅಪಸ್ವರದ ಎಳೆ. 

ನಾನು ಚಿಂತಾಮಗ್ನನಾದೆ. ಕೈತುಂಬಾ ಸಂಪಾದನೆ, ಗಣ್ಯ ಸಮಾಜದಲ್ಲಿ 
ಹೆಸರು - ಮನ್ನಣೆ ಪಡೆದಿದ್ದ ಅಭಯಚಂದ್ರ ಅದನ್ನೆಲ್ಲಾ ಬಿಟ್ಟು ಈ ವ್ಯಾಪಾರಕ್ಕೆ 
ಇಳಿದ ಉದ್ದೇಶವೇನು? ಇದು ಅವನಿಗೆಶೋಭಿಸುವುದಿಲ್ಲ. ಎಂಜಿನಿಯರಿಂಗ್ 
ಪದವಿ ಪಡೆದ ತುಷಾರನೂ ಆಯ್ದುಕೊಂಡ ಕ್ಷೇತ್ರ ಸ್ಟೀಲ್ ಪಾತ್ರೆಗಳ 
ವ್ಯಾಪಾರವೇ ? ಮನ ತಡೆಯದೆ ಕೊನೆಗೆ ಹೇಳಿಬಿಟ್ಟೆ , “ ನಿನ್ನ ಬದುಕಿನ ಈ 
ತಿರುವು ನನಗೆ ಅನಿರೀಕ್ಷಿತ!?? 

“ ನನಗೂ ಅನಿರೀಕ್ಷಿತ. ಆದರೆ ವಾಸ್ತವಕ್ಕೆ ರಾಜಿಯಾಗುತ್ತ ತುಷಾರನಿಗಾಗಿ 
ನನ್ನ ಬದುಕಿನ ಹಾದಿ ಬದಲಾಯಿಸಬೇಕಾಯಿತು. ಹೆರವರು ಏನು 
ಹೇಳುತ್ತಾರೆಂಬ ಅಳುಕು ನನಗಿಲ್ಲ ತುಷಾರ ಮತ್ತೊಮ್ಮೆ ಮನುಷ್ಯನಾಗಿ 
ಬದುಕಬೇಕಾದ್ದು ಮುಖ್ಯ .'' 


೭೪/ ವಸಂತದ ಹೂವುಗಳು 

“ಏನಾಗಿದೆ ನಿನ್ನ ತುಷಾರನಿಗೆ? ” 

“ನೋಡ್ತಾ ಇದ್ದೀಯಲ್ಲಾ ಹೇಗಿದ್ದಾನೆ ಎಂದು. ' ಅಭಯಚಂದ್ರ ನೀರಸ 
ನಗೆ ನಕ್ಕ , “ಎಲ್ಲಾ ನಮ್ಮ ಪ್ರಾರಬ್ದ, ದೊಡ್ಡ ವ್ಯಥೆಯ ಕಥೆ. ಅವನಲ್ಲಿ ಈಗ 
ಜೀವನೋತ್ಸಾಹವೇ ಇಲ್ಲ. ಸ್ವತಂತ್ರವಾಗಿ ಯೋಚಿಸಲಾರ. ಸ್ವಂತ ನಿರ್ಣಯ 
ತೆಗೆದುಕೊಳ್ಳಲಾರ. ಹೇಳದಿದ್ದರೆ ಕಡ್ಡಿಯೆತ್ತಿ ಅತ್ತ ಇಡಲಾರ. ಅವನ ಬುದ್ದಿವಂತಿಕೆ 
ಏನು? ಪ್ರತಿಭೆ ಏನು ? ಹೆಮ್ಮೆಪಡ್ತಾ ಇದ್ದೆ ನಾನು. ಆದರೆ ಎಲ್ಲವೂ ಈಗ ಬರಿ 
ನೆನಪುಗಳು . ” ಉದ್ವೇಗದಿಂದ ಅವನ ಸ್ವರ ನಡುಗಿತು. “ ಅವನ ಬದುಕಿನ 
ಸರ್ವನಾಶವಾಗದಂತೆ ಎಚ್ಚೆತ್ತು ನಡೆಯಬೇಕಾಗಿದೆ. ನನ್ನ ಮುಂದಿರುವ 
ಹೊಣೆಗಾರಿಕೆ ಸಣ್ಣದೇನಲ್ಲ, ತ್ಯಾಗ, ಸಂಯಮದಿಂದ ನಡೆದರೆ ಮಾತ್ರ ತುಷಾರ 
ಚೇತರಿಸಬಲ್ಲ, ನಾವೀಗ ನಡೆದು ಬಂದ ಹಾದಿ ಎಣಿಸುವುದಿಲ್ಲ ನಡೆಯಬೇಕಿದ್ದ 
ಹಾದಿಯ ಗುಣಾಕಾರ ಮಾಡಬೇಕಾಗಿದೆ.'' 

ಅಭಯಚಂದ್ರ ನನ್ನ ಕೈಗಳನ್ನು ಹಿಡಿದು ಕ್ಷಣ ಹೊತ್ತು ಕಣ್ಣುಮುಚ್ಚಿದ. 
ಹೇಳಿಕೊಳ್ಳಲು ಅವನಲ್ಲಿ ಎಷ್ಟೋ ವಿಷಯಗಳಿದ್ದವು. ಈ ತನಕ ಯಾರಿಗೂ 
ಹೇಳಲಾಗದೆ ಉಳಿದದ್ದು, ತನ್ನ ಅಂತರಂಗದಲ್ಲಿ ಬಡಿದಾಡಿಕೊಂಡಿದ್ದು, ತನ್ನಲ್ಲೆ 
ವಿಷಕಂಠನಂತೆ ನುಂಗಿಕೊಂಡಿದ್ದು , ಅಂಗಡಿಯಲ್ಲಿ ಅಂಗಡಿಯಿಂದ ಮನೆಗೆ 
ಬರುವ ಹಾದಿಯಲ್ಲಿ ಊಟದ ಹೊತ್ತಿನಲ್ಲಿ ಅವನದೇ ಮಾತು, ಮಾತು, ಮಾತು . 
ನಾನು ಶೋತೃವಾದೆ. ನನ್ನೆದುರು ಹೊಸ ಲೋಕವೊಂದು ಅನಾವರಣ 
ಗೊಳ್ಳುತ್ತ ಬಂದಂತೆ ಆ ನಿಗೂಢ, ವಿಸ್ಮಯ ನೋವಿನ ಸಾಗರದಲ್ಲಿ ಬಲಿಯಾದ 
ತುಷಾರನ ಬಗ್ಗೆ ನಿಜವಾಗಿಯೂ ಅನುಕಂಪ ಮೂಡಿತು. ಅಭಯಚಂದ್ರನ 
ಮಾತಿನಲ್ಲಿ ನಂಬಿಕೆ ಬರಲಿಲ್ಲ, ಆದರೆ ವಾಸ್ತವ ಸತ್ಯ ಎದುರಿಗೆ ಇದ್ದು ನನ್ನನ್ನು 
ಹೌಹಾರುವಂತೆ ಮಾಡಿಬಿಟ್ಟಿತು. ಈ ಬಾಳಿನ ಪ್ರತಿಯೊಂದು ತಿರುವು ಎಷ್ಟು 
ಅನಿರೀಕ್ಷಿತ, ಎಷ್ಟು ಅನಪೇಕ್ಷಿತ! 

ಹೌದು, ಮದ್ರಾಸಿನ ಇಂಜಿನಿಯರಿಂಗ್ ಕಾಲೇಜಿಗೆ ಸೇರುವ ಮೊದಲು 
ತುಷಾರನಿಗೆ ಹಾಸ್ಟೆಲ್ ವಾಸ ಬೇಡ, ಪೋಲಿ ಹುಡುಗರ ಸಹವಾಸ ಸಿಕ್ಕಿದರೆ 
ಮಗ ಹಾಳಾಗುತ್ತಾನೆ ಎಂಬ ಭೀತಿಯಿಂದ ಅಭಯಚಂದ್ರ ತನ್ನ ಆಪ್ತಸ್ನೇಹಿತ 
ಬ್ಯಾಂಕ್ ಆಫೀಸರ್‌ನಾಗಿದ್ದ ಮುರಳಿಯ ಸಹಾಯ ಅಪೇಕ್ಷಿಸಿದ್ದ ಮುರಳಿಗೆ 
ಮಕ್ಕಳಿರಲಿಲ್ಲ ಅವನ ಮನೆಯೂ ಸಾಕಷ್ಟು ಅನುಕೂಲವಾಗಿತ್ತು ದೊಡ್ಡ 
ಮನೆಯಲ್ಲಿ ನಾವಿಬ್ಬರೇ ಇದ್ದು ಬೇಸರ ಬಂದಿದೆ. ನಿನ್ನ ಮಗ ಬಂದುಳಿದರೆ 
ನಮ್ಮ ಬದುಕು ಸಂಭ್ರಮದ ಗೂಡು. ಯಾವ ಚಿಂತೆಯಿಲ್ಲದೆ ನಮ್ಮಲ್ಲಿದ್ದು 
ಓದಿಕೊಳ್ಳಲಿ'' ಎಂದಿದ್ದ ಮುರಳಿ, ಅವನ ತಿಂಗಳ ಖರ್ಚಿಗೆ ಇಂತಿಷ್ಟು ಹಣ 
ಕೊಡುವುದೆಂದು ಇಬ್ಬರಲ್ಲಿಯೂ ಒಪ್ಪಂದವಾಗಿತ್ತು ಆದರೆ ಮುಂದೆ 
ನಡೆದುದೇನು? 


ತಿರುವು ೭೫ 
ಮುರಳಿ ಒಳ್ಳೆಯವನೇ , ನೆರೆಹೊರೆ, ಆಫೀಸಿನಲ್ಲಿ ಒಳ್ಳೆ ಹೆಸರು ಪಡೆದ ಸಭ್ಯ 
ಗೃಹಸ್ವ ಆದರೆ ಅವನಲ್ಲಿದ್ದ ಹೆರವರ ಕಣ್ಣಿಗೆ ಕಾಣಿಸದ ಸಣ್ಣ ದೋಷವೊಂದು 
ತುಷಾರನ ಬದುಕನ್ನು ಇಂಚು ಇಂಚಾಗಿ ಪ್ರವೇಶಿಸಿ ಇಡಿಯಾಗಿ ಕಬಳಿಸಿದ್ದು 
ಬಹುದೊಡ್ಡ ದುರಂತ. ದಿನವೆಲ್ಲ ಸಿಗರೇಟು, ಬಾಟಲಿಗಳ ದಾಸನಾಗಿದ್ದ 
ಮುರಳಿಗೆ ತುಷಾರನಂತಹ ಸಭ್ಯ ಹುಡುಗನ ಜೊತೆ ಸಿಕ್ಕಿದರೆ ಸ್ವರ್ಗ ಮೂರೇ 
ಗೇಣು. ತುಷಾರನಿಗೂ ಅವನ ಏಕಾಂತದಲ್ಲಿ ಅಧ್ಯಯನದಕೋಣೆಯಲ್ಲಿ 
ರಜಾದಿನಗಳಲ್ಲಿ ತನ್ನ ತಂದೆಯ ಸ್ಥಾನದಲ್ಲಿರುವ ಮುರಳಿಯೊಡನೆ ಬಹಳ ಬೇಗ 
ಸಲಿಗೆ, ಆತ್ಮೀಯತೆ ಬೆಳೆಯಿತು. ತಂದೆ ತಾಯಿ ಹಾಕಿದ್ದ ಶಿಸ್ತಿನ ಲಕ್ಷ ಣರೇಖೆಯ 
ಆಚೆ ಮುರಳಿಯ ಆದರ್ಶಗಳು ಹೆಚ್ಚು ಆಕರ್ಷಿಸಿ ಅವನನ್ನು ಹೊಸ ಲೋಕಕ್ಕೆ 
ಕೊಂಡೊಯ್ದಿತು. ಕಾಲೇಜು ಅಧ್ಯಯನ, ಪುಸ್ತಕಗಳ ಹವ್ಯಾಸಕ್ಕಿಂತ ಸಿಗರೇಟು, 
ಬಾಟಲಿಗಳು ಹೆಚ್ಚು ಮುದ ನೀಡಿದವು. ಮುರಳಿ ತಾನು ಸಾಗಿದ ಹಾದಿಯಲ್ಲಿ 
ನಡೆಸಿದ ಅವನನ್ನು ಎಲ್ಲಿಯೂ ತಿದ್ದಲಿ ತಿದ್ದಿ ಬುದ್ದಿ ಹೇಳಲಿಲ್ಲ, ಬುದ್ದಿ ಹೇಳಲು 
ಬಂದ ಹೆಂಡತಿಗೆ ಗದರಿದ, ಅಡಿಗೆಯವನ ಬಾಯಿ ಮುಚ್ಚಿಸಿದ. ತುಷಾರನ 
ಮುಗ್ಧತೆಯು ಸೂರೆಯಾಗಿತ್ತು ಅಲ್ಲಿ 


ಇಷ್ಟೇ ಆಗಿದ್ದರೆ ಚಿಂತೆಯಿರಲಿಲ್ಲ. ಇಂಜಿನಿಯರಿಂಗ್‌ನ ಮೂರನೇ 
ವರ್ಷದ ಮಧ್ಯಂತರ ವೇಳೆಯಲ್ಲಿ ತುಷಾರ ತನ್ನ ಸಹಪಾಠಿ ಹುಡುಗಿಯ 
ಪ್ರೇಮಪಾಶದಲ್ಲಿ ಬಿದ್ದು ಓದಿನ ಆಸಕ್ತಿ ಕಳೆದುಕೊಂಡಿದ್ದು ಬಹುದೊಡ್ಡ 
ದುರಂತ. ಅವಳ ಗುಂಗಿನಲ್ಲಿ ಓದು - ಪರೀಕ್ಷೆ ನಗಣ್ಯ . ಮನೆಯಿಂದ ಹಣ 
ತರಿಸುವುದು ಹೆಚ್ಚಿದಂತೆ ಅದರ ಲಾಭ ಪಡೆದವನು ಮುರಳಿ! ಅವನೀಗ 
ತುಷಾರನ ಆರಾಧಕ, ತುಷಾರನ ಹೆಣ್ಣಿನ ಪ್ರೀತಿ- ಪ್ರೇಮದ ಗುಂಗಿನಲ್ಲಿ ತಾನು 
ಮೈಮರೆತು ಅವನಿಗೆ ಬರುವ ಪ್ರೇಮಪತ್ರಗಳನ್ನು ಗುಟ್ಟಾಗಿ ಓದುತ್ತ 
ಅವರು ಜೊತೆಗೂಡಿ ತಿರುಗುವ ಸ್ಥಳಗಳನ್ನು ಗುಟ್ಟಾಗಿ ಪತ್ತೆಹಚ್ಚುತ್ರ ಫೋನ್ 
ಕದ್ದಾಲಿಸುತ್ತ ವಿಶಿಷ್ಟ ಆನಂದ ಅನುಭವಿಸಿದ. ತುಷಾರನ ದುರ್ದೈವ. ಅವನು 
ಸಹಪಾಠಿಯನ್ನು ಪ್ರೀತಿಸಿದ್ದ ನಿಜ, ಡಿಗ್ರಿ ಮುಗಿದು ಕೆಲಸ ಸಿಕ್ಕಿದ ಮೇಲೆ ಮದುವೆ 
ಯೆಂದು ತೀರ್ಮಾನಿಸಿದ್ದರು ಇಬ್ಬರೂ ಅದೇನಾಯಿತೋ , ಹುಡುಗಿ ಅವನಿಗೆ 
ಕೈಕೊಟ್ಟು ಹೆತ್ತವರು ತೋರಿಸಿದ ಹುಡುಗನನ್ನು ಮದುವೆಯಾಗಿ ಕಾಲೇಜು 
ಬಿಟ್ಟು ಹೊರಟು ಹೋದಳು. ನಳ ನಳಿಸುವ ತುಷಾರನ ಬದುಕಿಗೆ ಬೆಂಕಿಬಿದ್ದಿತು . 
ವಿರಹ ತಾಪದಿಂದಲೂ , ದಾರುಣ ವ್ಯಥೆಯಿಂದಲೂ ನರಳಿದ ತುಷಾರನ ಮುಂದೆ 
ಇದ್ದ ಏಕೈಕ ಮಾರ್ಗ ಆತ್ಮಹತ್ಯೆ . 


೭೬ / ವಸಂತದ ಹೂವುಗಳು 

ಸ್ನೇಹಿತನ ಕೈಗೆ ಮಗನನ್ನು ಒಪ್ಪಿಸಿ ನಿಶ್ಚಿಂತರಾಗಿದ್ದ ಅಭಯಚಂದ್ರ 
ದಂಪತಿಗೆ ಪರಿಸ್ಥಿತಿಯ ಭೀಕರತೆ ತಟ್ಟಿದ್ದು ಆಗಲೇ . ಧಾವಿಸಿ ಬಂದು 
ನೋಡುತ್ತಾರೆ, ತುಷಾರ ಸಾವು ಬದುಕಿನ ಉಯ್ಯಾಲೆಯಲ್ಲಿದ್ದಾನೆ. ಮುರಳಿ 
ಮಾತ್ರ ಪ್ರಾಯದ ಹುಡುಗರು ಕೆಟ್ಟ ಸಂಗ ಮಾಡಿದರೆ ಇದೇ ಹಣೆಬರಹ' ” 
ಎಂದು ದೂರಿ, ಅಭಯಚಂದ್ರ ಬಂದಾಕ್ಷಣ ಒಂದು ತಿಂಗಳು ರಜೆ ಹಾಕಿ ಹೆಂಡತಿ 
ಸಮೇತ ಮದ್ರಾಸಿನಿಂದ ಹೊರಹಾರಿದ . ಇಡೀ ದುರಂತ ಕಥೆ ಹೇಳಿದವನು 
ಮುರಳಿಯ ಅಡಿಗೆಯವನು. ಅಷ್ಟರಲ್ಲಿ ಪರಿಸ್ಥಿತಿ ಕೈಮೀರಿ ಹೋಗಿತ್ತು ಮುಂದೆ 
ವೈದ್ಯರ ಪರಿಶ್ರಮದಿಂದ ಬದುಕಿ ಉಳಿದದ್ದು ಪವಾಡ ನಿಜ . ಆದರೆ ಅವನ 
ಸುಂದರ ಬದುಕಿನ ಮೇಲೆ ಎಳೆಯಿತು, ಕಪ್ಪು ತೆರೆ. ಓದು, ವಿದ್ಯೆ ಅರ್ಧಕ್ಕೆ 
ನಿಂತು ಹೊಸ ಸಮಸ್ಯೆಗಳು ಸೃಷ್ಟಿಯಾದವು. 


ಸಮಸ್ಯೆಗಳು ಸಣ್ಣದಾಗಿರಲಿಲ್ಲ, ಬುದ್ಧಿವಂತ ಹುಡುಗ ದಿನವೆಲ್ಲ ಮಂಕು 
ಕವಿದಂತೆ ಮೂಲೆ ಸೇರಿ ಕುಳಿತಾಗ, ಸಿಗರೇಟು- ಕುಡಿತಕ್ಕೆ ಜಗಳ ತೆಗೆದಾಗ, 
ಹೆಣ್ಣಿನಂತೆ ಅಳುವಾಗ, ಹುಚ್ಚನಂತೆ ಹಲುಬುವಾಗ, ಮೈಮೇಲೆಪ್ರಜ್ಞೆಯಿಲ್ಲದೆ 
ಕುಣಿಯುವಾಗ ಅಭಯಚಂದ್ರನ ಸ್ಥಿತಿ ಬಾಣದೇಟು ತಿಂದು ವಿಲಿವಿಲಿ 
ಒದ್ದಾಡುವ ಹಕ್ಕಿಯಂತೆ ಹೇಳಲಾರ, ಅನುಭವಿಸಲಾರ. ಮಗನ ಚಿಂತೆಯಲ್ಲಿ 
ಹೆಂಡತಿ ಹಾಸಿಗೆ ಹಿಡಿದರೆ ಹುಡುಗಿಯರು ಅವನ ನೆರಳು ಕಂಡರೆ ದೂರ 
ಸರಿಯತೊಡಗಿದರು. ಕರುಣೆಯಿಂದ ಆದರಿಸುವವನು ಅಭಯಚಂದ್ರ 
ಒಬ್ಬನೇ . ಅವನ ಸಕಾಲಿಕ ನೆರವು, ಪ್ರೀತಿಯ ಆಸರೆಯಿಲ್ಲದೆ ತುಷಾರ 
ಚೇತರಿಸುವುದು ಕಷ್ಟಕರ. ಹೀಗೇ ಬಿಟ್ಟರೆ ಸಮಸ್ಯೆಗಳು ಹೆಚ್ಚುತ್ತಾ ಪರಿಹಾರ 
ಕಾಣದೇ ಹೋಗಬಹುದು. ಅವನು ದುಶ್ಚಟಗಳಿಂದ ದೂರವಾಗಬೇಕು. ಮತ್ತು 
ಹಳೆಯದನ್ನು ಮರೆಯಬೇಕು. ಇದಕ್ಕಿರುವ ದಾರಿ ಒಂದೇ , ಅವನ ಜೊತೆಗಿದ್ದು 
ಹೊಸ ಬದುಕಿಗೆ ಅವನನ್ನು ಸಜ್ಜುಗೊಳಿಸುವುದು . ಇಲ್ಲಿ ಅಭಯಚಂದ್ರನ 
ಕರ್ತವ್ಯ, ತ್ಯಾಗ ಎರಡೂ ಮಹತ್ವಪೂರ್ಣವಾದದ್ದು. ಅವನು ಬಹಳಷ್ಟು 
ಯೋಚಿಸಿ ಕಂಪನಿಯ ಉನ್ನತ ಹುದ್ದೆಗೆ ರಾಜೀನಾಮೆ ಕೊಟ್ಟು ಉತ್ತರ ಪ್ರದೇಶ 
ಬಿಟ್ಟು ಸಂಸಾರ ಸಮೇತ ಈ ನಗರಕ್ಕೆ ಬಂದು ನೆಲೆಸಿದ . ಮಗನ ನೆಮ್ಮದಿಯ 
ಬದುಕೊಂದೇ ಅವನ ಏಕೈಕ ಗುರಿ. ಲೆಬ್ಬದಲ್ಲಿ ನೂರಕ್ಕೆ ನೂರು ಅಂಕ 
ತೆಗೆಯುತ್ತಿದ್ದ ಮಗನಿಗೆ ಈಗ ಒಂದು ಎಂದರೆ ಎಷ್ಟೆಂದು ತಿಳಿಯದು. ಆದರೂ 
ಎಲ್ಲವನ್ನು ತಿಳಿಸಿಕೊಡುವ ಪ್ರಯತ್ನ. ಅವನು ಹಿಂದಿನ ತುಷಾರನೇ ಆಗಬಲ್ಲನೆಂಬ 
ನಿರೀಕ್ಷೆ. 


ತಿರುವು/ ೭೭ 
“ ನಿನಗೆ ಗೊತ್ತು' ದೀರ್ಘ ನಿಟ್ಟುಸಿರುತೆಗೆದು ಹೇಳಿದ ಅಭಯಚಂದ್ರ , 
“ ನಾನು ಕಟ್ಟುನಿಟ್ಟಿನ ಲೆಖ್ಯಾಚಾರದ ಮನುಷ್ಯ . ನನ್ನ ಮಕ್ಕಳಿಗೆ 
ಚಿಕ್ಕಂದಿನಿಂದಲೇ ದುಶ್ಚಟಗಳು ಸೋಂಕದಂತೆ ಶಿಸ್ತಿನಲ್ಲಿ ಬೆಳೆಸಿದವ . ಆದರೆ 
ನನ್ನ ಲೆಖ್ಯಾಚಾರ ಎಲ್ಲೋ ತಪ್ಪಿ ಹೋಗಿದೆ. ಹಾಸ್ಟೆಲುವಾಸದಲ್ಲಿ ಗಂಡು 
ಮಕ್ಕಳು ಕೆಟ್ಟುಹೋಗುತ್ತಾರೆಂಬ ಭೀತಿಯಿತ್ತು ಆದರೆ ನಂಬಿದ ಸ್ನೇಹಿತನ 
ಮನೆಯಲ್ಲಿ ನನ್ನ ಮಗನ ಭವಿಷ್ಯಕ್ಕೆ ಕೊಳ್ಳಿ ಇಡುವ ಬೆಂಕಿ ಇದೆಯೆಂದು ನಾನು 
ಊಹಿಸಿರಲೇ ಇಲ್ಲ. ಮುರಳಿ ನನ್ನ ನಂಬಿಕೆ , ಜೀವನ ತತ್ವವನ್ನು ಕೆಡಿಸಿಬಿಟ್ಟ . 
ಹೌದು, ತಪ್ಪು ನನ್ನದೇ . ನಾನ್ಯಾಕೆ ಮುರಳಿಯನ್ನು ದೂಷಿಸಲಿ? ?” 


ಅದೇ ಹೊತ್ತಿಗೆ ಒಳಕೋಣೆಯಿಂದ ತುಷಾರನ ಬೊಬ್ಬೆ ಕೇಳಿ ನಾನು 
ಬೆಚ್ಚಿ ಅತ್ತ ನೋಡಿದೆ. ಇದೆಲ್ಲ ಮಾಮೂಲು ಎಂಬಂತೆ ಅಭಯಚಂದ್ರ ನನ್ನತ 
ಹೊರಳಿದ, 'ನಮ್ಮ ಮಕ್ಕಳ ಜವಾಬ್ದಾರಿಯನ್ನು ಇನ್ನೊಬ್ಬರ ಹೆಗಲಿಗೇರಿಸ 
ಬಾರದು. ಇದು ನಾನು ಕಂಡುಕೊಂಡ ಸತ್ಯ ! ನೀನೇ ಹೇಳು, ಎಂದಾದರೂ 
ಸ್ನೇಹಿತ ತಂದೆಯಾಗಬಲ್ಲನೇ ? ಬೇರೆ ಮಕ್ಕಳ ಅಂತರಂಗದಲ್ಲಿ ಇಣುಕಿ 
ನೋಡುವ ಹಿತೈಷಿ ಆಗಬಲ್ಲನೇ ? ಒಳಿತಾಗಲೆಂದು ಹಾರೈಸುವನೇ ? ” 


ನಾನು ನಿರುತ್ತರನಾದೆ . ತುಷಾರನ ಪರಿಸ್ಥಿತಿಗೆ ಕಾರಣರು ಯಾರು? 
ಅಭಯಚಂದ್ರನೇ ? ಮುರಳಿಯೇ ? ಅಥವಾ ಮುಕ್ತ ಸ್ವಾತಂತ್ರ್ಯ ಅನುಭವಿಸಿ 
ಸೋಲು ಕಂಡ ತುಷಾರನೇ ? ' ನಾನು'' ಎನ್ನುವುದನ್ನು ಬಿಟ್ಟರೆ ಮಿಕ್ಕವರೆಲ್ಲರೂ 
ಪರಕೀಯರೇ . 


ಮಧ್ಯಾಹ್ನ ಮೂರು ಗಂಟೆಗೆ ಅಭಯಚಂದ್ರ ಮಗನೊಡನೆ ಅಂಗಡಿಗೆ 
ಹೊರಟಾಗ ನಾನೂ ಹೊರಡಲು ಸಜ್ಜಾದೆ, ಹೇಳುವುದೆಷ್ಟೋ ನನ್ನಲ್ಲೇ ಬಾಕಿ 
ಇತ್ತು ಆದರೆ ಹೇಳಲಾಗಲಿಲ್ಲ ನನ್ನ ಮಗಳಿಗೆ ಕಾಲೇಜು ಹಾಸ್ಟೆಲ್‌ನಲ್ಲಿಯೇ 
ವಾಸ್ತವ್ಯದ ವ್ಯವಸ್ಥೆ ಮಾಡಿ ಅದೇ ದಿನ ಹಳ್ಳಿಗೆ ಹಿಂದಿರುಗುವ ಆಲೋಚನೆಯಲ್ಲಿ 
ಬೇರೆಲ್ಲವೂ ಮರೆತು ಹೋಯಿತು. 


ಹೊಣೆ 


ಭಾರವಾದ ಹೆಜ್ಜೆಯನ್ನು ಎತ್ತಿ ಇಡುತ್ತಾ ಒಂದೊಂದೇ ಮೆಟ್ಟಿಲನ್ನು 
ಹತ್ತಿ ಮೂರನೇ ಅಂತಸ್ತಿನಲ್ಲಿರುವ ನಲುವತ್ತನಾಲ್ಕನೇ ನಂಬರಿನ ಕೋಣೆಗೆ 
( ಅದು ಅವಳ ಮನೆ!) ಬಂದಾಗ ರಜನಿಯ ಕಾಲುಗಳು ಸೋತು ಆಯಾಸದಿಂದ 
ತಲೆತಿರುಗಿದಂತಾಯಿತು. ಬಾಗಿಲಿಗೆ ಒರಗಿ ಘಳಿಗೆ ಹೊತ್ತು ಹಾಗೇ ನಿಂತಳು. 

ಎಂದಿನಂತೆ ಚಾಳಿನ ತುಂಬ ಜನರ ಗಲಾಟೆ, ಸಾಯಂಕಾಲದ 
ಸಮಯವಾದುದರಿಂದ ಹೆಂಗಸರು ಅಲ್ಲಲ್ಲಿ ಗುಂಪು ಸೇರಿ ತಮ್ಮದೇ ಗೋಷ್ಠಿ 
ನಡೆಸುತ್ತಿದ್ದಾರೆ . ಚಾಳಿನ ಉದ್ದದ ಬಾಲ್ಕನಿ ಅಲ್ಲಿ ಇರುವ ಎಲ್ಲ ಮನೆಗಳ ಎಳೆ 
ಮಕ್ಕಳ ಪಾಲಿಗೆ ಆಟದ ಮೈದಾನ. ಅದು ಅವರ ಹುಯ್ದೆಬ್ಬಿಸುವ ಧ್ವನಿಯಿಂದ 
ತುಂಬಿ ಹೋಗಿದೆ . ಸಿಂಧಿ ಹುಡುಗನೊಬ್ಬ ಸಿಳ್ಳು ಹಾಕುತ್ತ ಎರಡು ಚಕ್ರದ 
ಸೈಕಲ್ಲನ್ನು ಬಾಲ್ಕನಿಯ ಈ ತುದಿಯಿಂದ ಆ ತುದಿಗೆ ನಡೆಸುತ್ತಿದ್ದಾನೆ. ತುದಿ 
ಮನೆಯ ಅರೆ ಹುಚ್ಚನಿಗೆ ಯಾರ ಪರಿವೆಯೂ ಇಲ್ಲದೆ ತನ್ನ ಪಾಡಿಗೆ ತಾನು 
ಹಾಡಿಕೊಳ್ಳುವ ಹುಚ್ಚು ! ಮರಾಠಿ ಸ್ತ್ರೀಯೊಬ್ಬಳು ತರಕಾರಿಯವನೊಡನೆ 
ನೇರ ಜಗಳಕ್ಕಿಳಿದಿದ್ದಾಳೆ. ಬದಿ ಮನೆಯಿಂದ ಕೇಳಿ ಬಂದ ಪ್ರೆಶರ್‌ಕುಕ್ಕರಿನ 
“ ಶಿಶ್ ' ಎಂಬ ಸಿಳ್ಳಿನ ಧ್ವನಿಗೆ ಕಿವಿ ಮುಚ್ಚಿಕೊಳ್ಳುವಂತೆ ಆಗುತ್ತದೆ. 

ಚಾಳು ಕಟ್ಟಡದ ಎದುರಿನಲ್ಲಿ ಬಸ್ಸುಗಳು ಓಡಾಡುವ ಮುಖ್ಯ ರಸ್ತೆ, 
ನಿಮಿಷಕ್ಕೆ ಒಂದರಂತೆ ಬಸ್ಸುಗಳು ಬಂದು ನಿಂತು ಚಲಿಸುತ್ತವೆ. ಕಿವಿಗೆ ಪುರುಸೊತ್ತು 
ಇಲ್ಲದಷ್ಟು ಎಂಜಿನ್‌ನ ಶಬ್ದ ಕಂಡಕ್ಟರನ ಏರುಧ್ವನಿ, ಬಸ್ಸಿಗೆ ಕ್ಯೂ ನಿಂತ ಜನರ 
ಗಲಾಟೆ. ನಸುಕು ನಾಲ್ಕು ಗಂಟೆಯಿಂದ ವಾಹನ ಸಂಚಾರ ಪ್ರಾರಂಭವಾದರೆ 
ಮಧ್ಯರಾತ್ರಿ ಒಂದು ಗಂಟೆಯ ನಂತರ ಸ್ಥಗಿತಗೊಳ್ಳುತ್ತದೆ. ಮುಖ್ಯರಸ್ತೆ 
ದಾಟಿದರೆ ದೊಡ್ಡ ಸರಕಾರಿ ಪ್ರಾಥಮಿಕ ಶಾಲೆ, ದಿನದಿಂದ ದಿನಕ್ಕೆ ಅಲ್ಲಿ ಮಕ್ಕಳ 
ಸಂಖ್ಯೆ ವೃದ್ಧಿಗೊಳ್ಳುತ್ತಿದೆ. ಹಕ್ಕಿಗಳ ಚಿಲಿಪಿಲಿ ಸದ್ದಿನಂತೆ ಮಕ್ಕಳ ಎಳೆ ಧ್ವನಿಗಳು 
ಅಲ್ಲೆಲ್ಲ ತುಂಬಿ ವಾಹನದ ಗಲಾಟೆಯಲ್ಲಿಯೂ ಈ ಚಾಳು ಕಟ್ಟಡವನ್ನು 
ಭೇದಿಸಿಕೊಂಡು ಹೋಗುತ್ತದೆ. ಶಾಲೆಯ ಬದಿಯಲ್ಲಿ ಒಂದು ಕಿರಾಣಿ ಅಂಗಡಿ. 
ಅಲ್ಲಿ ಯಾವಾಗಲೂ ಬೆಲ್ಲಕ್ಕೆ ಮುತ್ತಿದ ಇರುವೆಗಳಂತೆ ತುಂಬಿರುತ್ತಾರೆ ಜನರು. 
ಪ್ರತಿ ಸಾಮಾನಿಗೂ ಕ್ರೂ , ಅಲ್ಲಲ್ಲಿ ಜಗಳ , ಹೊಡೆದಾಟ, ಚಾಳು ಕಟ್ಟಡದ 
ಹಿಂಭಾಗದಲ್ಲಿ ಸಿನಿಮಾ ಥಿಯೇಟರು . ದಿನಕ್ಕೆ ನಾಲ್ಕು ಪ್ರದರ್ಶನ. ಅಬ್ಬಬ್ಬ , 


ಹೊಣೆ/ ೭೯ 
ನಾಲೈದು ಸಾವಿರ ಜನರು ಪ್ರತಿದಿನ ಓಡಾಡಿ, ತಿರುಗಾಡಿ ರಸ್ತೆಯೆಲ್ಲ ಸವೆಯುತ್ತಿದೆ. 
ಅವರ ಉಸುರಿನ ಹಬೆ ತುಂಬಿದೆ ಸುತ್ತಲೂ ! ಕಣ್ಣಳತೆಯಷ್ಟು ದೂರದಲ್ಲಿ 
ರೈಲ್ವೇ ಸ್ಟೇಷನ್ನು. ಹಗಲು ರಾತ್ರಿ ಅಲ್ಲಿ ಲೋಕಲ್ ಟ್ರೇನುಗಳ ಓಡಾಟ. 
ಎಂಜಿನ್‌ನ ' ಕೂ ' ಎಂಬ ಶಬ್ದ ಕಿವಿಯನ್ನು ಸೀಳುತ್ತದೆ. ಚಾಳು ಕಟ್ಟಡ ಹುಡಿಯಾಗಿ 
ಹೋಗುತ್ತದೋ ಎಂಬಂತೆ ಆಗಾಗ ಗಗನದಲ್ಲಿ ಹಾರುವ ವಿಮಾನಗಳ ' ಬೂಂ ' 
ಎಂಬ ಅಬ್ಬರ. 

ರಜನಿಗೆ ಇವೆಲ್ಲ ನಿತ್ಯನೋಟ, ನಿತ್ಯ ಶ್ರವಣ, ಹಣೆಯ ಬೆವರು ಒರಸಿ 
ಕೊಳ್ಳುತ್ತಕೋಣೆಯ ಬಾಗಿಲು ತೆರೆದು ಒಳಗೆ ಕಾಲಿರಿಸಿ ದೊಪ್ಪನೆ ಖುರ್ಚಿಯಲ್ಲಿ 
ಕುಸಿದಳು. ದೃಷ್ಟಿ ಹರಿಯಿತು, ನೆಲದ ಮೇಲೆ. ಒಂದು ಕವರು ಬಿದ್ದಿತ್ತು 
ನೋಡಿದಾಕ್ಷಣ ಅದು ಊರಿನಿಂದ ಬಂದ ತಾಯಿಯ ಕಾಗದ ಎಂದು 
ತಿಳಿದುಹೋಯಿತು. ಓದುವ ಆತುರ ಆ ಘಳಿಗೆಯಲ್ಲಿ ಆಗಲಿಲ್ಲ. ಇನ್ನೂ 
ಸಮಯವಿದೆ. ನಿಧಾನವಾಗಿ ಓದಿಕೊಳ್ಳೋಣವೆಂದು ಕೈಬ್ಯಾಗನ್ನು ಮೇಜಿನ 
ಮೇಲೆಎತ್ತಿ ಕುಕ್ಕಿ ಮುಖ ತೊಳೆಯಲು ಬಚ್ಚಲಿನತ್ತ ನಡೆದಳು. 

ಅವಳಿಗೆ ಮುಂಬೈಯ ವಿಲೇಪಾರ್ಲೆಯಲ್ಲಿ ಒಂದು ಖಾಸಗಿ ಕಂಪನಿಯಲ್ಲಿ 
ಕೆಲಸ. ಬೆಳಿಗ್ಗೆ ಎಂಟುವರೆಗೆ ಮನೆ ಬಿಟ್ಟರೆ ಹಿಂದಿರುಗುವಾಗ ಸಾಯಂಕಾಲ 
ಐದು ಗಂಟೆ. ಅವಳ ಪತಿ ಶಂಕರನಿಗೆ ದಾದರಿನ ಸಣ್ಣ ಬ್ಯಾಂಕಿನಲ್ಲಿ ಕೆಲಸ . 
ಅವನು ಬೆಳಿಗ್ಗೆ ಎಂಟು ಗಂಟೆಗೆ ಹೋದರೆ ಹಿಂದಿರುಗುವಾಗ ಸಾಯಂಕಾಲ 
ಐದೂವರೆ . ಅವನು ಬರುವುದರೊಳಗೆ ಅವನಿಗಾಗಿ ಕಾಫಿ ತಿಂಡಿ ಸಿದ 
ಮಾಡಿಡಬೇಕು. ಬಂದ ತಕ್ಷಣ ಕಾಫಿ ಸಿಗದೆ ಹೋದರೆ ರೇಗುತ್ತಾನೆ. ಮೀರಾ 
ಬೆನ್‌ಳ ಮನೆಯಲ್ಲಿರುವ ಮಗು ದೀಪಾಳನ್ನು ಕರೆತರಬೇಕು. ಅನಂತರ ರಾತ್ರೆ 
ಅಡಿಗೆ ತಯಾರಿ. ಇವತ್ತು ಬೆಳಿಗ್ಗೆಯೇ ದೀಪಾಳಿಗೆ ಜ್ವರವಿತ್ತು , ಕೈಯಿಂದ 
ಕೆಳಗಿಳಿಯದೆ ಹಟಮಾಡುತ್ತಿದ್ದುದರಿಂದ, ಮನೆ ಸ್ವಚ್ಛಮಾಡಲು ಪುರುಸೊತ್ತು 
ಸಿಕ್ಕಿರಲಿಲ್ಲ. ಉಟ್ಟಸೀರೆ, ಮುದುರಿದ ಹಾಸಿಗೆ, ಓದಿದ ಪೇಪರು, ಕುಡಿದ 
ಕಬ್ಬಸಿ, ಅನ್ನದ ಪಾತ್ರೆ ಹೇಗೆ ಬೇಕೋ ಹಾಗೇ ಬಿದ್ದುಕೊಂಡಿವೆ. ಕನಿಷ್ಠ 
ಎರಡು ಗಂಟೆ ಬೇಕು ಇವನ್ನೆಲ್ಲ ಸ್ವಚ್ಛಮಾಡಲು, ಕೋಣೆಯ ಹಗರಣ ಅವಳ 
ಚಿತ್ರ ಶಾಂತಿಯನ್ನು ಕದಡುತ್ತದೆ. 

- ತಥ್ ... ತಣ್ಣೀರಿನಲ್ಲಿ ಮುಖ ತೊಳೆದು ಅಡಿಗೆ ಕಟ್ಟೆಯ ಬದಿಗೆ ಸರಿದು 
ಸ್ಟವ್ ಹೊತ್ತಿಸಲು ಕಕ್ಕಡಕ್ಕೆ ಚಿಮಣಿ ಎಣ್ಣೆ ಸುರಿದು ಕಡ್ಡಿ ಗೀರಿದಳು. ಈ ತಿಂಗಳು 
- ಗ್ಯಾಸ್ ಒಲೆ ತೆಗೆಯಬೇಕೆಂದರೂ ಸಾಧ್ಯವಾಗಲಿಲ್ಲ. ಮದುವೆಯಲ್ಲಿ ಉಡುಗೊರೆ 
ಬಂದ ಇಲೆಕ್ಟಿಕ್ ಒಲೆ ಹಾಳಾಗಿತ್ತು ಈಗ ಮಸಿ ಕಾರುವ ಕಿವಿಗಡಚಿಕ್ಕುವ ಚಿಮಣಿ 


೮೦ / ವಸಂತದ ಹೂವುಗಳು 
ಎಣ್ಣೆಯ ಸ್ಟವ್ ಒಂದೇ ಗತಿ. ಅದರ ಸಪ್ಪಳಕ್ಕೆ ತಲೆ ಸಿಡಿದು ಹೋಗುತ್ತಿದೆ. 
ಸ್ಟವ್ ಮೇಲೆ ನೀರಿಟ್ಟು ಹೊರಗೆ ಬಂದು ಕವರನ್ನು ಎತ್ತಿಕೊಂಡಳು. ಕಿಟಕಿ ಪರದೆ 
ಅಲ್ಲಾಡಿದಂತಾಯಿತು. ನೆರೆಮನೆ ದರಿದ್ರ ಮುದುಕನಿಗೆ ಬೇರೆ ಕೆಲಸವೇ ಇಲ್ಲ, 
ವರ್ಷ ಎಪ್ಪತ್ತಾದರೂ ಚಾಳಿನ ತುಂಬ ಅಡ್ಡಾಡುವ ನೆವದಲ್ಲಿ ಕಿಟಕಿ ಬಾಗಿಲು 
ಗಳಿಂದ ಒಳಗೆ ಹಣಿಕಿ ನೋಡುತ್ತಾನೆ. ಹದ್ದಿನ ದೃಷ್ಟಿ ಅವನದು. ಕಿಟಕಿ ಮುಚ್ಚಿ 
ಬಿಡೋಣ ಎಂದರೆ ಹಾಳು ಸೆಖೆ. ಬಾಗಿಲಿಗೆ ಬೆನ್ನುಹಾಕಿ ಕುಳಿತಳು. 

ಊರಿನಿಂದ ಅಮ್ಮ ಬರೆದ ಕಾಗದ! ಯಾವಾಗಲೂ ಬಹಳ ಸ್ವಾರಸ್ಯ . 
ಅದಕ್ಕಿಂತ ಮಿಗಿಲಾಗಿ ಸ್ವಪ್ಪಳ ವಿಷಯವೆಲ್ಲ ತಿಳಿಯುತ್ತದೆ. ತನ್ನ ಕರುಳಿನ ಒಂದು 
ಕುಡಿಯನ್ನು ಅಮ್ಮನ ಹತ್ತಿರವೇ ಬಿಟ್ಟು ಬಂದ ರಜನಿಗೆ ಅವಳದೇ ಚಿಂತೆ . 
ಅಮ್ಮ ಮಗುವಿನ ಹೊಣೆ ಹೊತ್ತಿದ್ದರೂ ಅವಳ ಮನಸ್ಸು “ನೀನು ತಾಯಿಯಾಗಿ 
ನಿನ್ನ ಕರ್ತವ್ಯ ಮಾಡುತ್ತಿಲ್ಲ ಎಂದು ಚುಚ್ಚುತ್ತಿದೆ. ಅಮ್ಮ ಬರೆದಿದ್ದಳು : 

ಈಗೀಗ ನಿನ್ನಿಂದ ಕಾಗದ ಬರುವುದೇ ಅಪರೂಪವಾಗಿದೆ. ಕೆಲಸದವಳು 
ದಿನಾಲೂ ಬರುತ್ತಾಳೆಯೇ ? ದೀಪ ಮತ್ತು ನಿನ್ನ ಆರೋಗ್ಯ ಹೇಗಿದೆ? ಇಲ್ಲಿ ಕಪಿಲೆ 
ದನ ಹೆಣ್ಣು ಕರು ಹಾಕಿದೆ. ಕರು ಬಹಳ ಮುದ್ದಾಗಿದೆ. ನಿನ್ನ ನೆನಪಾಯಿತು. 
ಜಂಬುನೇರಳೆ ಮರದಲ್ಲಿ ತುಂಬ ಕಾಯಿಬಿಟ್ಟಿದೆ. ಅನಾನಸು ಬೇಕಾಬಿಟ್ಟಿ 
ಬೆಳೆದುಕೊಂಡಿದೆ. ಮುಂಬಯಿಗೆ ಹ್ಯಾಗೆ ಕಳುಹಿಸಲಿ ಹೇಳು? ” 

ಓದುತ್ತ ರಜನಿ ಮನಸ್ಸು ತವರಿನ ಹಾದಿಯಲ್ಲಿ ನೆಗೆಯಿತು. ಹೊಸ 
ಮಣ್ಣಿನ ಕಂಪು ಬೀರುವ ಆ ಹಳ್ಳಿಯಲ್ಲಿ ನೆಲದಲ್ಲಿ ಮಣ್ಣಿನಲ್ಲಿ ಗಾಳಿ ನೀರಿನಲ್ಲಿ 
ಅವಳಿಗೆ ಪ್ರತಿಯೊಂದೂ ಇಷ್ಟ , ತೆಂಗು ಕಂಗಿನ ಮರೆಯಲ್ಲಿರುವ ಪುಟ್ಟದಾದ 
ಹಂಚಿನ ಮನೆ! ಬಾಲ್ಯದ ಆ ಮನೆ ಅವಳಿಗಿಂದೂ ಶಾಂತಿಯನ್ನು ಕೊಡುತ್ತದೆ. 
ಎಂತಹ ಉಲ್ಲಾಸದ ದಿನಗಳು! ಮಳೆ ಗಾಳಿ ಬಿಸಿಲೆನ್ನದೆತೋಟ, ಗದ್ದೆ, ಕಾಡು, 
ಬೆಟ್ಟ , ನದೀ ತೀರದಲ್ಲಿ ಅಲೆಯುವ, ಮಂಗನಂತೆ ಮರ ಹತ್ತಿ ಇಳಿಯುವ 
ರಜನಿಗೆ ಅಮ್ಮ ಇಟ್ಟ ಹೆಸರು ಗಂಡುಬೀರಿ ಎಂದು! ಶಾಲೆಯ ಓದಿಗಿಂತ 
ಅವಳಿಗೆ ಅಪ್ಪನೊಡನೆ ಕೃಷಿ ಕೆಲಸ ಇಷ್ಟ . ಪ್ರಕೃತಿಯ ಸಮಸ್ತ ಚೈತನ್ಯವೂ 
ಅವಳಲ್ಲಿ ಹೊಸ ಆನಂದದ ಕೋಲಾಹಲವನ್ನು ಉಂಟುಮಾಡುತ್ತಿತ್ತು ಕಪಿಲೆ 
ದನ! ಆಹ್ , ಅವಳಿಗೆ ಅದರ ನೆನಪು ಬಂದರೆ ಸಾಕು, ಮುಂಬಯಿಯಿಂದ 
ಊರಿಗೆ ಹೋಗುವ ಬಯಕೆ. ಅಣ್ಣ ತಂಗಿಯೊಡನೆ ಜಗಳವಾಡಿದಾಗ, 
ಆತ ಹೊಡೆದಾಗ, ಮನೆ ಬೇಸತ್ತಾಗ ಕೊಟ್ಟಿಗೆಗೆ ಓಡಿಬಂದು ತನ್ನೆರಡೂ ಕೈಗಳನ್ನು 
ದನದ ಕೊರಳಿಗೆ ಸುತ್ತು ಹಾಕಿ ಅದರ ಮುಖದ ಹತ್ತಿರ ತನ್ನ ಮುಖ ತಂದು 
ಮಾತನಾಡುತ್ತಿದ್ದಳು . ಅವಳ ಮುಗ್ಧ ಕಣ್ಣುಗಳು ಕಪಿಲೆಯ ದೊಡ್ಡ ಕಣ್ಣುಗಳ 


ಹೊಣೆ/ ೮೧ 
ಆಳಕ್ಕಿಳಿದು ವಿಚಿತ್ರ ಭಾಷೆಯಲ್ಲಿ ವಿಚಾರವಿನಿಮಯ ಮಾಡುತ್ತಿದ್ದವು. ತಾನೇ 
ಅದರ ಹಾಲನ್ನು ಕರೆಯುತ್ತಿದ್ದಳು . ಅವಳಿಗೆ ಮದುವೆಯಾಗಿ ಮುಂಬಯಿಗೆ 
ಹೊರಟು ನಿಂತಾಗ ಕಪಿಲೆಯ ಕಣ್ಣುಗಳಿಂದ ಯಾಕೆ ನೀರಿಳಿಯಿತು ಎನ್ನುವುದು 
ಅವಳಿಗೆ ಮಾತ್ರ ಗೊತ್ತು ಹೌದು, ಮುಂಬಯಿಯ ಜನಸಾಗರದಲ್ಲಿ ಕಪಿಲೆಯಂತೆ 
ಪ್ರೀತಿತೋರಿಸುವ ಸ್ನೇಹಿತೆ ನಿಜವಾಗಿಯೂ ಇನ್ನೂ ದೊರೆತಿಲ್ಲ, ನೆರೆಹೊರೆಯಲ್ಲಿ 
ಕಂಪೆನಿಯಲ್ಲಿ ಯಾಕೋ ಯಾರೊಡನೆಯೂ ಸಲಿಗೆ ಬೆಳೆದಿಲ್ಲ, 
ಈ ಅಷ್ಟರಲ್ಲಿ ಬಾಗಿಲು ಬಡಿದ ಸದ್ದುಕೇಳಿ ಎದ್ದು ಬಾಗಿಲು ತೆರೆದರೆ ಪಕ್ಕದ 
ಮನೆ ಹುಡುಗ ' ಹಾಲು ಬೇಕಿತ್ತು ' ಎಂದು ಲೋಟವನ್ನು ಮುಂದೆ ಚಾಚಿದ. 
ರಜನಿ ಒಳಗೆ ಬಂದು ಹಾಲು ನೋಡುತ್ತಾಳೆ, ಅದು ಮೊಸರಾಗಿದೆ . ಇವತ್ತು 
ಡಬ್ಬದ ಹಾಲೇ ತಮಗೂ ಗತಿಯೆಂದು ಗೊಣಗುತ್ತ ಬಂದವನನ್ನು ಹಾಗೇ 
ಕಳುಹಿಸಿ ಬಾಗಿಲು ಮುಚ್ಚಿ ಕಾಗದ ಎತ್ತಿಕೊಂಡಳು. 

'ಸ್ಪಪ್ಪಳಿಗೆ ಎರಡು ದಿನವೆಲ್ಲ ಜ್ವರವಿತ್ತು ಈಗ ವಾಸಿ. ಮನೆ ತುಂಬಾ 
ಚುರುಕಾಗಿ ಅಂಬೆಗಾಲಿಟ್ಟು ಸುತ್ತುತ್ತಾಳೆ. ಥೇಟ್ ನಿನ್ನದೇ ರೂಪ. ನೀನು 
ಅವಳಿಗೆ ಕಳುಹಿಸಿದ ಹಣ ಬಂದು ಮುಟ್ಟಿದೆ. ” 
ಈ ಕಣ್ಣುಗಳು ಮಂಜಾದವು. ಸ್ಪಷ್ಕಳಿಗೆ ಎರಡು ದಿನ ಜ್ವರವಂತೆ, ಓ , ತಾನು 
ಇದ್ದರೂ ಅವಳ ಪಾಲಿಗೆ ಇಲ್ಲವಾಗಿದ್ದೇನೆ. “ ಅಮಾ ' ಎಂದು ಯಾರನ್ನು ಆ ಮಗು 
ಕರೆಯಬೇಕು? ಅಜ್ಜಿ ಎಂದಿಗಾದರೂ ತಾಯಿ ಆಗಲು ಸಾಧ್ಯವೇ ? ಚೊಚ್ಚಲು 
ಹೆರಿಗೆಯಲ್ಲಿ ಹುಟ್ಟಿದ ಅವಳಿ ಮಕ್ಕಳು ದೀಪಾ ಮತ್ತು ಸ್ವಪ್ನ. ಇಬ್ಬರೂ ವರ್ಷ 
ತುಂಬದ ಹಸುಗೂಸುಗಳು. ರಜನಿಯ ನೌಕರಿಗೆ ಅನಾನುಕೂಲ ಆಗಬಾರದೆಂದು 
ಒಂದು ಮಗುವನ್ನು ಅಮ್ಮ ತಾನೇ ಊರಿನಲ್ಲಿ ಉಳಿಸಿಕೊಂಡಳು . ಇನ್ನೊಂದು 
ಮಗುವನ್ನು ಅವಳು ಮುಂಬಯಿಗೆ ಕರೆತಂದಿದ್ದಳು. ಆದರೇನು? ನೌಕರಿಗೆ 
ಹೋಗುವ ಮುನ್ನ ಅವಳಂತಹ ತಾಯಂದಿರ ಮಕ್ಕಳನ್ನು ನೋಡಿಕೊಳ್ಳುವ 
ಮೀರಾಬೆನ್‌ಳ ಮನೆಯಲ್ಲಿ ಬಿಟ್ಟು ಹೋಗಬೇಕು. ಸಾಯಂಕಾಲದವರೆಗೂ 
ಮಗು ಅವರ ಮನೆಯಲ್ಲಿ ಅವರ ಆರೈಕೆಯಲ್ಲಿ, ಅಲ್ಲಿಂದ ಮಗುವನ್ನು 
ಎತ್ತಿಕೊಂಡು ಬರುವಾಗಲೆಲ್ಲ ಸ್ಪಪ್ಪಳ ನೆನಪಿನಿಂದ ಹೃದಯ ಭಾರವಾಗುತ್ತದೆ. 
ಚಾಳಿನ ತುಂಬಾ ಎಷ್ಟೋ ಮಕ್ಕಳಿದ್ದರು ಸ್ವಪ್ನ ಇಲ್ಲದ ಕೊರತೆ ಕಾಡುತ್ತಿದೆ 
ಅವಳನ್ನು . 


ಮತ್ತೆ ಬಾಗಿಲ ಶಬ್ದ, ತೆರೆದರೆ ಮೀರಾಬೆನ್ ಮಗುವನ್ನು ಎತ್ತಿಕೊಂಡೇ 
ಬಂದಿದ್ದಾರೆ. ಮಧ್ಯಾಹ್ನದಿಂದಲೂ ಮಗುವಿಗೆ ಜ್ವರ ಬರುತ್ತಿದೆಯೆಂದೂ ಡಾಕ್ಟರರ 
ಔಷಧಿ ತರಿಸಿಕೊಟ್ಟಿದ್ದೇನೆ ಎಂದೂ ತಿಳಿಸಿ ರಜನಿ ಕೈಗೆ ಮಗುವನ್ನು ಕೊಟ್ಟು " 


೮೨ / ವಸಂತದ ಹೂವುಗಳು 
ಹೊರಟುಹೋದರು. ಮಗುವಿನ ಮೈ ಈಗಲೂ ಬಿಸಿಯಾಗಿತ್ತು ರಜನಿಗೆ ದುಃಖ 
ಒತ್ತರಿಸಿತ್ತು ಜ್ವರದಿಂದ ಮಗು ಎಷ್ಟು ಕಷ್ಟಪಟ್ಟಿತೋ . 

ಸ್ಟವ್ ಮೇಲೆಕುದಿಯುತ್ತಿತ್ತು ನೀರು. ಕಾಫಿ ಆ ಘಳಿಗೆಯಲ್ಲಿ ಬೇಕೆನಿಸಿದರೂ 
ಮೊದಲು ಮಗುವಿನ ಆರೈಕೆಯತ್ತ ಗಮನ ಹರಿಸಿದಳು. ಬಿಸಿ ನೀರಿನಿಂದ 
ಮಗುವಿನ ಮೈ ಒರಸಿ ಡಬ್ಬಿ ಹಾಲನ್ನು ತಯಾರಿಸಿ ಶೀಸೆಯಲ್ಲಿ ತುಂಬಿಸಿ 
ಕುಡಿಯಲುಕೊಟ್ಟಾಗ ಜ್ವರದಲ್ಲಿದ್ದ ಮಗು ನಿರಾಕರಿಸಿತು. ತನ್ನೆದೆಗೆ ಒತ್ತಿಕೊಂಡು 
ಕೂದಲು ಸವರಿದಳು. ಜ್ವರದ ಬಿಸಿ ಅವಳೆದೆಗೂ ತಟ್ಟಿತು. ಅವಳಿ ಮಕ್ಕಳು 
ಹುಟ್ಟಿದ್ದರೂ ಇಬ್ಬರೂ ಕುಡಿದು ಹೊರಸುರಿದು ಹೋಗುವಷ್ಟು ಎದೆ ಹಾಲು 
ಸಮೃದ್ಧವಾಗಿತ್ತು, ಆದರೆ ಒಂದು ಮಗು ಊರಿನಲ್ಲಿ ಇನ್ನೊಂದು ಮೀರಾಬೆನ್‌ಳ 
ಮನೆಯಲ್ಲುಳಿದು ಸೀಸೆ ಹಾಲು ಕುಡಿದು ಬೆಳೆಯುತ್ತಿದ್ದಾಳೆ ಅನಾಥ ಮಕ್ಕಳಂತೆ. 
ಮಕ್ಕಳು ಹುಟ್ಟುವ ಮೊದಲೇ ರಜನಿ ತನ್ನ ಕೆಲಸಕ್ಕೆ ರಾಜೀನಾಮೆ ಕೊಡುವ 
ಮನಸ್ಸು ಮಾಡಿದ್ದಳು. ಹುಟ್ಟಿದ ಮೇಲೆ ಅಂದಿದ್ದಳು. 

“ ಎಳೆ ಮಕ್ಕಳನ್ನು ಯಾರಾರದೋ ಅಂಗೈ ಮೇಲೆ ಬೆಳಸುವ ಇಷ್ಟ 
ನನಗಿಲ್ಲ . ಅವರನ್ನು ಚೆನ್ನಾಗಿ ಸಾಕಬೇಕು. ನಾನು ಕೆಲ್ಸ ಬಿಟ್ಟು ಬಿಡೇನೆ.'' 

' ಮನೆ ಕಟ್ಟಲು ಸೊಸೈಟಿಗೆ ಒಂದು ಕಂತು ಹಣ ತುಂಬಿಯಾಗಿದೆ. 
ನೆನಪಿದೆ ತಾನೇ ? ” ಶಂಕರ ಜ್ಞಾಪಿಸಿದಾಗ ಕೆಲಸಕ್ಕೆ ರಾಜೀನಾಮೆ ಕೊಡುವ 
ವಿಷಯ ಉಳಿದುಹೋಯಿತು. ಈಗಾಗಲೇ ಸೊಸೈಟಿಗೆ ಮೂರು ಕಂತು ಹಣ 
ತುಂಬಿಯಾಗಿತ್ತು. ಇನ್ನು ಆರೆಂಟು ತಿಂಗಳಲ್ಲಿ ಮನೆ ಪೂರ್ತಿಯಾಗುತ್ತದೆಯಂತೆ. 
ಆಮೇಲೆ ಮುಂಬಯಿ ಮಹಾನಗರದಲ್ಲಿ ಬೆಂಕಿಪೆಟ್ಟಿಗೆಯಂತಹ ಕಟ್ಟಡದಲ್ಲಿ 
ಒಂದು ಸಣ್ಣ ಭಾಗ ಅವರ ಸ್ವಂತದ ಮನೆಯಾಗಿ ಸಿದ್ಧ ಆಗುತ್ತದೆ. 

ಅವಳಿಗೆ ನಗು ಬಂದಿತು . ಅಷ್ಟರಲ್ಲಿ ಇನ್ನೊಮ್ಮೆ ಬಾಗಿಲ ಕಟಕಟ ಸದ್ದು. 
ಈ ಬಾರಿ ಬಂದವನು ಶಂಕರ. ಅವನ ಮುಖ ಬಳಲಿತ್ತು 

“ನೀನು ಕಂಪನಿಯಿಂದ ಬೇಗ ಬಂದಿದ್ದೀಯಾ, ನನಗಿವತ್ತು ಲೇಟ್ 
ಆಯು ' ಕೈಯಲ್ಲಿದ್ದ ಚೀಲ ಮತ್ತು ಪೇಪರನ್ನು ಟೀಪಾಯ್ ಮೇಲೆ ಎಸೆದ, 
' ಟೈನ್‌ನಲ್ಲಿ ವಿಪರೀತ ನೂಕುನುಗ್ಗಲು, ಒಂದು ಗ್ಲಾಸು ಬಿಸಿ ಬಿಸಿ ಕಾಫಿಕೊಡು, 
ಯಾಕೋ ತುಂಬಾ ತಲೆನೋಯ್ತಾ ಇದೆ.'' 

' ಹಾಲು ಹಾಳಾಗಿಹೋಗಿದೆ. ಕಾಫಿ ಬೇಕಿದ್ದರೆ ಹೋಟೆಲ್‌ಗೆ 
ಹೋಗಿ ಬನ್ನಿ .'' ಅವನ ಮುಖ ನೋಡಿದಾಕ್ಷಣ ರಜನಿ ರೇಗಿಕೊಂಡಳು , 
“ ನನಗೂ ತಲೆನೋವು, ಮಗೂಗೆ ಜ್ವರ ಬೇರೆ ಬಝಾ ಇದೆ. ಡಾಕ್ಟರರ ಹತ್ತಿರ 
ಕರೆದೊಯ್ಯಬೇಕು. ” 


ಹೊಣೆ/ ೮೩ 
“ ಮನೆಗೆ ಬಂದರೆ ನಿನ್ನ ಹಾಳು ರಗಳೆಗಳು , ಹಾಲು ಹಾಳಾಗಿದ್ದರೆ 
ಹತ್ತಿರದಹೋಟೆಲ್‌ನಿಂದ ಹಾಲು ತರಬೇಕು ಎನ್ನುವುದು ನಿನಗೆ ತಿಳಿಯದೇ ? 
ಬೇಗ ಹೋಗಿ ತಗೊಂಡು ಬಾ , ಮಗೂನ ನಾನು ನೋಡಿಕೊಳ್ಳುತ್ತೇನೆ. ” 

“ಮೂರು ಮಹಡಿ ಇಳಿದು ಮತ್ತೆ ಹತ್ತುವ ಶಕ್ತಿ ನನ್ನಲ್ಲಿಲ್ಲ ಹಾಲಿನ ಪುಡಿ 
ಇದೆ. ಬೇಕಿದ್ದರೆ ಅದನ್ನೇ ಕದಡಿ ಕಾಫಿ ಮಾಡ್ಕೊಂಡು ನೀವೇ ಕುಡಿದು ಬಿಡಿ. ” 
ಅವನ ಅಪ್ಪಣೆ, ಆಜ್ಞೆಯನ್ನು ನಡೆಸುವ ಚೈತನ್ಯವಿಲ್ಲವೆ ಅವಳೆಂದಳು. 

ಶಂಕರ ಬೆಕ್ಕಿನಂತೆ ಗುರುಗುಡುತ್ತ ಒಳಹೊರಗೆ ಓಡಾಡಿದ. ದಣಿದು 
ಬಂದವನಿಗೆ ಕಾಫಿ ಸಿಗಲಿಲ್ಲ ಎಂಬ ಕೋಪ, ಅಸಮಾಧಾನ ಅವನ ಮುಖದ 
ಮೇಲೆ, ರಜನಿಯೂ ಗುರುಗುಟ್ಟಿದಳು . ಆಫೀಸಿನಲ್ಲಿ ಗೆಳೆಯರೊಡನೆ ಅವನು 
ಹೋಟೆಲ್‌ನಲ್ಲಿ ಕಾಫಿ ಕುಡಿಯುವುದಿಲ್ಲವೇ ? ಇವತ್ತೊಂದು ದಿನ ಹೊರಗೆ ಕುಡಿದು 
ಬರಲಿ. ಆದರೆ ಈ ವಾರದಲ್ಲಿ ನಾಲ್ಕು ಬಾರಿ ಹೀಗೇ ಸಾಯಂಕಾಲ ಅವನು 
ಹೊರಗೆ ಕಾಫಿ ಕುಡಿದು ಬಂದದ್ದು ನೆನಪಾಗಿ ಮಗುವನ್ನು ಹಾಸಿಗೆಯ ಮೇಲೆ 
ಮಲಗಿಸಿ ನಿಧಾನವಾಗಿ ಎದ್ದಳು. 

ಮಗುವಿನ ಜ್ವರ, ದೇಹದ ದಣಿವು, ಆಲಸ್ಯ , ಸ್ವಪ್ಪಳ ನೆನಪಿನಿಂದ ರಾತ್ರೆ 
ಅಡಿಗೆ ಮಾಡುವ ಮನಸ್ಸಿಲ್ಲದಿದ್ದರೂ ಮಾಡಲೇಬೇಕಾದ್ದು ಅನಿವಾರ್ಯ. 
ಶಂಕರನಿಗೆ ಹೋಟೆಲ್‌ನ ಊಟ ನೋಡಿದರೆ ವಾಕರಿಕೆ ಬರುತ್ತದೆ. ಚಪಾತಿ 
ಮಾಡುತ್ತ ಅವಳ ಕಣ್ಣುಗಳು ನೀರಿನಿಂದ ತುಂಬಿಕೊಂಡವು. ಶಂಕರ ಯಾವ 
ಮಾತನ್ನೂ ಆಡದೆ ಒಣಗಿದ ಚಪಾತಿಯನ್ನು ತಿನ್ನುತ್ತಿದ್ದಾನೆ. ಲೀ , ಅವಳಿಗೇನೋ 
ವಿವಿಧ ಬಗೆಯ ಪದಾರ್ಥಗಳನ್ನು ಮಾಡಿ ಅವನಿಗೆ ಬಡಿಸುವ ಆಸೆಯಿದ್ದರೂ 
ಮುಂಬಯಿಯ ಯಾಂತ್ರಿಕ ಜೀವನದ ಗಡಿಬಿಡಿಯಲ್ಲಿ ಅವಳಿಗೆ ರಾತ್ರೆಗಳಿಗೆ ಕೂಡ 
ಪುರುಸೊತ್ತು ಇಲ್ಲ ಕಂಪನಿಯ ಎಂಟು ತಾಸುಗಳ ದುಡಿತದಲ್ಲಿ ಸಾಕಷ್ಟು 
ಸೋತುಹೋಗಿರುತ್ತಾಳೆ. ಅದಕ್ಕಿಂತ ಮಿಗಿಲಾಗಿ ಟೈನ್‌ನ ನೂಕುನುಗ್ಗಲಿನಲ್ಲಿ 
ಎರಡು ಹೊತ್ತು ಅವಳ ಮೈಯೆಲ್ಲ ಹಣ್ಣಾಗಿರುತ್ತದೆ. ಮನೆಗೆ ಬಂದರೆ ಕೆಲಸ 
ಮಾಡುವ ಚೈತನ್ಯ , ಉತ್ಸಾಹ ಅವಳಲ್ಲಿರುವುದಿಲ್ಲ. ಹಾಗೆಂದು ಸುಮ್ಮನೆ ಕುಳಿತರೆ 
ಹೊಟ್ಟೆಯ ಗತಿಯೇನು? ಎಷ್ಟು ದಿನ ಹೋಟೆಲ್‌ನ ಮುಖ ನೋಡಬಹುದು? 
ಒಂದು ಮಿಕ್ಸರ್ , ಗೋಂಡರ್, ಫ್ರಿಜ್ ತೆಗೆದುಕೊಳ್ಳಬೇಕೆಂದು ಯೋಚಿಸುತ್ತಲೇ 
ಇದ್ದಾಳೆ ಇನ್ನೂ . 

ಪಕ್ಕನೆ ಅವಳಿಗೆ ತವರುಮನೆಯ ಕತ್ತಲಿನಕೋಣೆಯಲ್ಲಿ ಅಪ್ಪನಿಗೆ 
ನಗುನಗುತ್ತ ಬಡಿಸುವ ಅಮ್ಮ ಕಾಣಿಸಿಕೊಂಡಳು. ಅಪ್ಪನಿಗಾಗಿ ವಿಶೇಷ ಅಡಿಗೆ 


೮೪ / ವಸಂತದ ಹೂವುಗಳು 
ತಯಾರಿಸಿ ಎಷ್ಟು ಖುಷಿಯಿಂದ ಅಮ್ಮ ಬಡಿಸುತ್ತಾಳೆ. ಆ ಮೇಲೆ ಎಲೆ ಅಡಿಕೆ 
ತಯಾರಿಸಿಕೊಡುತ್ತಾಳೆ. ಅಪ್ಪನ ಆರೈಕೆಯೆಲ್ಲ ಅವಳ ಪಾಲಿಗೆ , ಬೇರೆಕಡೆ 
ಗಮನಕೊಡುವಂತಹ ವಿಶೇಷ ಕೆಲಸ, ದಣಿವು ಅವಳಿಗಿಲ್ಲ, 

ಯಾವ ಸುಖಕ್ಕಾಗಿ ತಾನು ಈ ಮುಂಬಯಿಗೆ ಬಂದೆ. ಮದುವೆಯಾಗಿ ಬಂದ 
ಹಾಗೇ ತಾನು ಕೆಲಸಕ್ಕೆ ಸಂತೋಷದಿಂದಲೇ ಸೇರಿಕೊಂಡಿದ್ದೆ. ಶಂಕರನ ಅಲ್ಪ 
ಆದಾಯಕ್ಕೆ ತನ್ನ ಗಳಿಕೆ ಹಣಕೂಡಿತ್ತು . ಊರಿನಲ್ಲಿರುವ ಅವನ ತಂದೆಗೆ ಹಣ 
ಕಳುಹಿಸುವುದಕ್ಕೂ ಸಹಾಯಕವಾಗಿತ್ತು ಮೊದಲಿಗೆ ಏನೋ ಹಣ ಗಳಿಸುತ್ತೇನೆ 
ಎನ್ನುವ ಹೆಮ್ಮೆ ಅಹಂಭಾವವಿತ್ತು , ಆದರೀಗ ಅವೆಲ್ಲ ಮಂಜಿನಂತೆ ಕರಗಿ 
ಅದರೊಡನೆ ಚಿತ್ತಶಾಂತಿಯೂ ಅಳಿದುಹೋಗಿದೆ. ಎರಡು ಹೊತ್ತು ಜನಸಾಗರದ 
ನೂಕುನುಗ್ಗಲಿನಲ್ಲಿ ಟ್ರೈನ್‌ನಲ್ಲಿ ಓಡಾಟ , ಕಂಪನಿ ದುಡಿತ, ಮನೆಯ ಕೆಲಸದ 
ಭಾರ ತನ್ನನ್ನು ಕಂಗೆಡಿಸಿವೆ . ತನ್ನಿಂದ ಇನ್ನು ಸಾಧ್ಯವಿಲ್ಲ. ಕೆಲಸ ಬಿಟ್ಟು ಬಿಡುತ್ತೇನೆ. 

' ರಜನಿ ' ಮಜ್ಜಿಗೆ ನೀರು ಕುಡಿಯುತ್ತಾ ಅಂದ ಶಂಕರ, 'ಸೊಸೈಟಿಯ 
ಏಳು ಸಾವಿರ ರೂಪಾಯಿ ಕಟ್ಟಲು ಆರ್ಡರು ಬಂದಿದೆ. ಏನ್ಮಾಡೋಣ.” 

ಅವಳು ಮೌನವಾಗಿ ಅವನ ಮುಖದತ್ತ ನೋಡಿದಳು. 

“ ನಿನ್ನ ಪ್ರಾವಿಡೆಂಟ್ ಫಂಡ್ನಿಂದ ಮೂರು ಸಾವಿರ ರೂಪಾಯಿ 
ಸಾಲತೆಗಿ, ನಾನು ನಾಲ್ಕು ಸಾವಿರ ತೆಗಿತೀನಿ. ಇದೇ ಕೊನೇ ಕಂತು. ” 

ಅವಳು ಬಿಗಿಯಾಗಿ ತನ್ನ ತಲೆಯನ್ನು ಹಿಡಿದುಕೊಂಡಳು. ಈಗಾಗಲೇ 
ಮನೆಗಾಗಿ ಅಲ್ಲಿ ಇಲ್ಲಿ ಸಾಲ ಮಾಡಿಯಾಗಿದೆ, ಚಿನ್ನಾಭರಣಗಳನ್ನು ಒತ್ತೆ ಇಟ್ಟಿದ್ದೆ. 
ಈಗ ಮತ್ತೆ ಸಾಲ! ಈ ಮಧ್ಯೆ ನಾದಿನಿಗೆ ಮದುವೆ ನಿಶ್ಚಯವಾಗುವ ಅಂದಾಜಿದೆ 
ಎಂದು ಮಾವ ಪತ್ರ ಬರೆದಿದ್ದಾರೆ. ಮದುವೆಯಾಯಿತು ಎಂದರೆ ಭದ್ರವಾದ 
ಇಕ್ಕುಳದಲ್ಲಿ ತಾವು ಸಿಕ್ಕಿಕೊಂಡಂತೆ, ಸಾಲ, ಆರ್ಥಿಕ ಮುಗ್ಗಟ್ಟಿನಿಂದ ಹೊರ 
ಬರುವುದು ಕನಸಿನ ಮಾತೇ ಸರಿ. 

ಅವಳಿಗೆ ಊಟಸೇರಲಿಲ್ಲ, ಶಂಕರ ಊಟದ ನಂತರ ಬಹಳ ಉಲ್ಲಾಸಿತ 
ನಾದ. ರಜನಿ ಜೊತೆಯಲ್ಲಿ ಒಂದು ಸುತ್ತು ವಾಕಿಂಗ್ ಹೋಗಿಬರುವ ಆಸೆಯಾಗಿ 
ಅವಳನ್ನು ಕರೆದ. ಮದುವೆಯಾದ ಹೊಸದರಲ್ಲಿ ಊಟ ಬಿಟ್ಟರೂ 
ಪತಿಯೊಡನೆ ವಾಕಿಂಗ್ ತಪ್ಪಿಸದ ರಜನಿ ಇತ್ತೀಚೆಗೆ ಅವನು ಕರೆದಾಗೆಲ್ಲ 
ನಿರಾಕರಿಸುವದು ರೂಢಿಯಾಗಿದೆ. ಹಾಗೆ ರಸ್ತೆಯುದ್ದಕ್ಕೂ ತಿರುಗಾಡಿ 
ಬರುವುದರಲ್ಲಿ ಅವಳಿಗೆ ಯಾವ ಸ್ವಾರಸ್ಯವೂ ಕಾಣುವುದಿಲ್ಲ. ಇಬ್ಬರೇ ಈ 
ಸದ್ದುಗದ್ದಲಗಳಿಂದ ದೂರವಾಗಿ ಏಕಾಂತದಲ್ಲಿ ಕುಳಿತುಕೊಳ್ಳೋಣವೆಂದರೆ 


ಈ ಹೊಣೆ/ ೮೫ 
ಮುಂಬಯಿಯ ಯಾವಮೂಲೆಯಲ್ಲಿಯೂ ಏಕಾಂತದ ತಾಣ ಸಿಗಲಾರದು. 
ದಣಿದ ದೇಹ, ಬಳಲಿದ ಮನಸ್ಸು ಮನೆಯ ಎರಡುಕೋಣೆಗಳಲ್ಲಿ ಮೌನ 
ವಿಶ್ರಾಂತಿಗಾಗಿ ಹಾರೈಸುತ್ತವೆ. ಈ ದಿನ ಅವನು ಕರೆದಾಗ ಎಂದಿನಂತೆ 
ನಿರಾಕರಿಸಿದಾಗ ಶಂಕರ ರೆಗಿಕೊಂಡ , ಬಟ್ಟೆಯನ್ನು ಎತ್ತಿ ಬಿಸಾಡಿದ. 
ತಾನೊಬ್ಬನೇ ತಿರುಗಾಡಿ ಬರುತ್ತೇನೆಂದು ಬಾಗಿಲು ತೆರೆದವನು ಹಾಗೇ 
ಮುಚ್ಚಿದ. ಅವನ ಆಸೆ, ಅಪೇಕ್ಷೆ , ಬಯಕೆಗಳೆಲ್ಲ ಒಂದಾಗಿ ರಜನಿಯತ್ತ 
ಹೊರಳಿದವು. 

ಮಗುವಿನ ಜ್ವರ ಕಡಿಮೆಯಾದುದರಿಂದ ಸುಮ್ಮನೆ ಮಲಗಿತ್ತು ಮನೆ 
ಯೊಳಗಿನ ವಾತಾವರಣ ಸ್ವಲ್ಪ ಹೊತ್ತಿಗೆಲ್ಲಾ ಶಾಂತವಾಯಿತು. ಆದರೆ 
ಹೊರಗಿನ ಸದ್ದುಗದ್ದಲ ಹಾಗೇ ಇದೆ. ಮುಚ್ಚಿದ ಬಾಗಿಲಿನ ಹೊರಗೆ ಜನರ 
ಹೆಜ್ಜೆಯ ಸದ್ದು ಕೇಳಿಸುತ್ತದೆ. ಎದುರು ಬಿಲ್ಲಿಂಗ್‌ನಲ್ಲಿ ನಾಲ್ಕಾರು ಗಂಡಸರು 
ಏರುಸ್ವರದಲ್ಲಿ ಮಾತನಾಡುತ್ತ ಜಗಳವಾಡುತ್ತಿದ್ದಾರೆ. ಬದಿಯ ಬಿಲ್ಡಿಂಗ್‌ನಲ್ಲಿ 
ಸಾಮೂಹಿಕ ಸತ್ಯನಾರಾಯಣ ವ್ರತ. ಸಾಯಂಕಾಲ ಇಟ್ಟ ಮೈಕು ಅರಚಿ 
ಕೊಳ್ಳುತಿದೆ ಈಗಲೂ , ಕಿಟಕಿಯಿಂದ ಹೊರಗೆ ಇಣುಕಿನೋಡಿದರೆ ಸಿನಿಮಾ 
ಮಂದಿರದ ಸುತ್ತಲೂ ಕಪ್ಪು ತಲೆಗಳ ಪ್ರವಾಹ! ಆರು ಗಂಟೆಯ ಪ್ರದರ್ಶನ 
ಮುಗಿದು ಮುಂದಿನ ಪ್ರದರ್ಶನಕ್ಕೆ ನೂಕು ನುಗ್ಗಲು. ಬೇಗನೆ ಹಾಯಾಗಿ ಮಲಗಿ 
ಬಿಡೋಣವೆಂದರೆ ಗಲಾಟೆ ಮಧ್ಯೆ ನಿದ್ರೆಯಲ್ಲಿದೆ? ನಸುಕು ನಾಲ್ಕೂವರೆಗೆ 
ಅನಿವಾರ್ಯವಾಗಿ ಏಳಲೇಬೇಕು. ನಲ್ಲಿಯ ನೀರು ಬರುವುದು ನಸುಕಿನಲ್ಲಿಯೇ 
ಆರೂವರೆ ಒಳಗೆ ನಿಂತುಹೋಗುತ್ತದೆ. ಬಕೆಟ್ಟು , ಪಾತ್ರೆ , ಹಂಡೆ ಎಲ್ಲಾ 
ತುಂಬಿಸಿಕೊಳ್ಳದಿದ್ದರೆ ಆಮೇಲೆ ಕಣ್ಣೀರೇ ಗತಿ. . 
* ಹೊರಗಿನ ಗಲಾಟೆ ಗದ್ದಲಗಳಿಗೆ ಹಿಡಿಶಾಪ ಹಾಕುತ್ತ ಮಗುವಿನ 
ಹೊದಿಕೆ ಸರಿಪಡಿಸಿ ಅಮ್ಮನಿಂದ ಬಂದ ಕಾಗದವನ್ನು ಶಂಕರನ ಕೈಗಿತ್ತಳು. 

'ಸ್ವಪ್ನಳನ್ನು ಇಲ್ಲಿಗೇ ಕರೆಸಿಕೊಳ್ಳೋಣ, ಸುಮ್ಮನೆ ಅಮ್ಮನಿಗೇಕೆ 
ಉಪದ್ರವ.'' 


ಈ ಇಬ್ಬರನ್ನೂ ಹ್ಯಾಗೆ ನೋಡಿಕೊಳ್ಳುತ್ತೀ ? ದೀಪಾ ಇದ್ದಾಳಲ್ಲ ನಿನ್ನ 
ಹತ್ತಿರ . ಊರಿನಿಂದ ಅಪ್ಪ ಇನ್ನೊಂದು ಕಾಗದ ಬರೆದಿದ್ದಾರೆ . ಅಮ್ಮ ಹಾಸಿಗೆ 
ಹಿಡಿದು ಮಲಗಿಬಿಟ್ಟಿದ್ದಾಳಂತೆ. ಎರಡನೇ ತಂಗಿ ಚೊಚ್ಚಲ ಹೆರಿಗೆಗೆ ಬರುತ್ತಾಳೆ'' 
ಶಂಕರ ಹೆದರುತ್ತ ನುಡಿದ , " ದಿನೇಶನ ಕಾಲೇಜು ಫೀ ತುಂಬಲು ಬಾಕಿ ಇದೆ. 
ಕೂಡಲೇ ಹಣ ಕಳುಹಿಸು ಅಂತ ಬರೆದಿದ್ದಾರೆ. ನಾನೇನು ಮಾಡಲಿ? ?” 


೮೬ / ವಸಂತದ ಹೂವುಗಳು 

“ ನನ್ನನ್ಯಾಕೆ ಕೇಳೀರಿ?'' ಕನಲಿ ಅಂದಳು ರಜನಿ, ' ನಮ್ಮದೇ ನಮಗೆ 
ಬೇಕಾದಷ್ಟು ಇದೆ. ಹತ್ತು ಜನರಿರುವ ದೊಡ್ಡ ಸಂಸಾರದ ಹೊಣೆಯನ್ನು 
ನೀವೊಬ್ಬರೇ ಎಷ್ಟು ಹೊತ್ತೀರಿ? ಮನೆ ಸಾಲ ಬೆಟ್ಟದಂತೆ ತಲೆ ತುಂಬ ಕೂತಿದೆ. 
ಮುಂದಿನ ತಿಂಗಳು ಈ ಕೋಣೆಗೆ ಫ್ಯಾನ್ ಹಾಕಿಸಬೇಕು. ಸೆಕೆ ತಾಳಲಾರೆ. 
ಚಿಮಣಿ ಎಣ್ಣೆ ಸ್ಟವ್ ಉರಿಸುವುದೇ ಕಷ್ಟ . ” 

'' ಹಾಗೆಂದು ನಮ್ಮ ಸ್ವಾರ್ಥವನ್ನು ನೋಡ್ಕೊಂಡು ಅಪ್ಪ , ಅಮ್ಮ , 
ತಮ್ಮ , ತಂಗಿ ಎಲ್ಲರ ವಿಷಯದಲ್ಲಿ ಬೇಜವಾಬ್ದಾರಿಯಾಗಿ ಇರಲೇ ? ನಮ್ಮದೇ 
ಸ್ವಂತದ ಮನೆ ಆದೇಲೆ ಎಲ್ಲರನ್ನೂ ಇಲ್ಲಿಗೆ ಕರೆಯಿಸೋಣ...?” 

- ಅವನ ಮಾತು ಪೂರ್ಣವಾಗುವ ಮೊದಲೇ ' ಬೂಂ ...' ಎಂಬ 
ಸದ್ದಿನೊಂದಿಗೆ ಕಟ್ಟಡದ ಮೇಲೆ ಹಾರಿಹೋಯಿತು ಒಂದು ವಿಮಾನ, ಅದರ 
ಶಬ್ದ ಕಿವಿ ಮುಚ್ಚಿಕೊಳ್ಳುತ್ತಿದ್ದಂತೆ ಕಿಟಕಿ ಪರದೆಯಾಚೆ ಯಾರೋ ಅತ್ತಿತ್ತ 
ಚಲಿಸಿದಂತಾಯಿತು. ಅದೇ ಹಾಳು ಮುದುಕ. 

“ ರಜನಿ, ಇಲ್ಲೇ ನನ್ನ ಹತ್ತಿರ ಬಾ '' ಆತ್ಮೀಯವಾಗಿ ಕರೆದ ಶಂಕರ. ಅವನ 
ಕರೆ ಅವಳಿಗೆ ಕೇಳಿಸಲಿಲ್ಲ. ಕೇಳಿಸಿದರೂ ಹತ್ತಿರ ಬರಬೇಕು ಎಂದೆನಿಸಲಿಲ್ಲ. 
ದಿನೇದಿನೇ ತಾನು ಕಠಿಣಳಾಗುತ್ತಿದ್ದೇನೆ. ಯಾಕೆ ಹೀಗೆ? ಶಂಕರ ಹತ್ತಿರದಲ್ಲಿ 
ಇದ್ದರೂ ಅವಳಿಗೆ ಯಾವ ರೀತಿಯ ಪ್ರೀತಿ, ಉದ್ವೇಗ, ಉಕ್ಕುವುದಿಲ್ಲ. 
ಯಂತ್ರದಂತೆ ತಾವಿಬ್ಬರೂ ಜೊತೆಯಲ್ಲಿದ್ದೇವೆ ಎಂಬ ಅನಿಸಿಕೆ . ಹೌದು, 
ದಿನನಿತ್ಯವೂ ಶಂಕರನಂತಹ ನೂರಾರು ತಲೆಗಳನ್ನು ನೋಡಿನೋಡಿ ಅವಳ 
ತಲೆ ಚಿಟ್ಟು ಹಿಡಿದುಹೋಗಿದೆ. 
- ಶಂಕರ ಇನ್ನೊಮ್ಮೆ ಅವಳನ್ನು ಕರೆದು ಅವಳ ಭುಜದ ಮೇಲೆ 
ನಿಯಿಂದ ಕೈಯಿರಿಸದಾಗ ಪಕ್ಕನೆ ಅವಳಿಗೆ ತನ್ನ ಕಂಪನಿಯ ಸಹೋದ್ಯೋಗಿಗಳ 
ನೆನಪು, ಅವರ ಕಾಮುಕ ದೃಷ್ಟಿ , ಚೇಷ್ಟೆಯ ಮಾತು, ಪರದೆಯಾಚೆ ನಿಂತು 
ನೋಡುವ ಮುದುಕನ ಹದ್ದಿನ ದೃಷ್ಟಿ ನೆನಪಿಗೆ ಬಂದು ಅಸಹ್ಯದಿಂದ ತತ್ತರಿಸಿ 
ಹೋದಳು. ಲೋಕಲ್ ಟ್ರೆನ್‌ನ ಧಡ್ ಧಡ್ ಸದ್ದು ಅವಳ ಎದೆಯ ಮೇಲೇ 
ಹೋಗುತ್ತಿರುವಂತೆ ಭಾಸವಾಗುತ್ತದೆ. ಜನರ ನೂಕುನುಗ್ಗಲಿನಲ್ಲಿ ಅವಳ ಶರೀರ 
ಹಣ್ಣು ಹಣ್ಣಾಗುತ್ತದೆ. ಜನರ ಮೈ ಬೆವರಿನ ಗಬ್ಬು ವಾಸನೆ ಬಡಿಯುತ್ತಿದೆ. 
ಮೂಗಿಗೆ. ಯಾಲ್ಯಾರದೋ ಬಿಸಿಯುಸಿರು ಮುತ್ತಿಡುತ್ತಿದೆ ಮುಖವನ್ನು , ಥ 
ಹೇಸಿಗೆ, ತಪ್ಪಿಸಿಕೊಳ್ಳುವಂತಿಲ್ಲ. ಮುಂಬಯಿಯ ಗದ್ದಲ, ಗಲಾಟೆಯನ್ನು ಬಿಟ್ಟು 
ತಾನು ಎಲ್ಲಿಗಾದರೂ ದೂರ ಹೋಗಬೇಕು.... ಎಲ್ಲಿಗೆ...? 


ಹೊಣೆ/ ೮೭ 
ಅವಳ ಮನಸ್ಸು ಇದ್ದಕ್ಕಿದ್ದಂತೆ ಹೂವಿನಂತಾಗಿ ಯಾರೂ ಇಲ್ಲದ ನಿರ್ಜನ 
ಸ್ಥಳದಲ್ಲಿ ಸುಮ್ಮನೆ ವಿಹರಿಸಲಾರಂಭಿಸುತ್ತದೆ. ಸುತ್ತಲಿನ ಸಸ್ಯಸಮೃದ್ದಿಯ 
ಮಧ್ಯೆ ಅವಳೊಬ್ಬಳೇ ಗಂಡುಬೀರಿಯಂತೆ ಚಿಮ್ಮಿ ನೆಗೆಯುತ್ತಿದ್ದಾಳೆ. ಅಲ್ಲದೆ 
ಅವಳ ಕಪಿಲೆ ದನ, ಅದರ ಸುಂದರ ೩ಗ್ಗ ನೇತ್ರಗಳನ್ನು ಮೂಕಳಾಗಿ 
ನೋಡುತ್ತಾಳೆ. ಯಾವಾಗಲೋ ಮನೆ ಮಾಡಿನ ಮೇಲೆ ಬಿಸಿಲು ಬಂದು 
ಬಿಡುತ್ತದೆ. ಅವಳು ಸುಮ್ಮನೆ ಮೈಕಾಯಿಸಿಕೊಳ್ಳುತ್ತಾಳೆ. ಇನ್ಯಾವಾಗಲೋ 
ಧೋಧೋ ಎಂದು ಮಳೆ ಸುರಿಯುತ್ತದೆ. ಆಗ ಎದುರಿನ ಕಾಡು, ಬಾಳೆ 
ತೆಂಗಿನತೋಟವನ್ನು ನೋಡಲು ಎಷ್ಟು ಚೆಂದ, ಎಷ್ಟು ಖುಷಿ. ಅವಳು 
ಮಳೆಯಲ್ಲಿ ಒದ್ದೆಯಾಗುತ್ತ ತನ್ನನ್ನೇ ಮರೆಯುತ್ತಾಳೆ. ಮತ್ತೆ ಚಳಿಗಾಲದಲ್ಲಿ 
ಒಲೆಯ ಮುಂದೆ ಕುಳಿತು ಇಬ್ಬನಿ ಮುಸುಕಿದ ಅಂಗಳದ ತುದಿಯಲ್ಲಿರುವ 
ಹೂಗಿಡಗಳನ್ನು ನೋಡುತ್ತಾಳೆ. ಕೋಗಿಲೆಗಳ ಮಧುರಸ್ವರ, ಉಲಿತ, ಎಲೆಗಳ 
ಮರಮರ ಸದ್ದಿನ ಹೊರತಾಗಿ ಅಲ್ಲಿ ಇನ್ಯಾವ ಗಲಾಟೆ ಗದ್ದಲಗಳೂ ಇಲ್ಲ 
ಹಸಿರಿನಿಂದ ಆವೃತವಾದ ಸುಂದರ ಪ್ರಕೃತಿಯ ಮಧ್ಯೆ , ಜುಳುಜುಳು ಹರಿಯುವ 
ನದೀತಟದ ಬದಿಯಲ್ಲಿ ಪುಟ್ಟದಾದ ಹಂಚಿನ ಮನೆ! ಅಲ್ಲಿ ಅವಳು, ಶಂಕರ , 
ಸ್ವಪ್ನ, ದೀಪಾ ನಾ ನಾಲ್ಕು ಜನರು... 

“ ಯಾಕೆ ಹೀಗಿದ್ದಿ ರಜನೀ ? '' ಶ೦ಕರ ಭುಜ ಅಲುಗಿಸಿದಾಗ ಚಿತ 
ಕದಡಿತು. ಅವನ ಭುಜದ ಮೇಲೆ ತಲೆಯಿಟ್ಟು ಕಣ್ಣೀರು ತುಂಬಿ ಅಂದಳು. 

“ ನನ್ನಿಂದಿನ್ನು ನೌಕರಿ ಮಾಡುವದು ಸಾಧ್ಯವಿಲ್ಲ, ಮುಂಬಯಿಯೂ 
ಬಹಳ ಬೇಸರ ಬಂದಿದೆ . ಇಲ್ಲಿಯ ಗಲಾಟೆ ಗದ್ದಲಗಳಿಂದ ದೂರವಾಗಿ 
ಎಲ್ಲಿಗಾದರೂ ಹೋಗೋಣ.'' 

ಆದರೆ ರಜನಿ ತನ್ನ ಸ್ವರಕ್ಕೆ ತಾನೇ ಬೆಚ್ಚಿದಳು. ಅವಳ ಸುತ್ತಲೂ 
ಯಾತ್ಯಾರೋ ಕಣ್ಣು ಕೆಕ್ಕರಿಸಿ ನೋಡುತ್ತಿದ್ದಾರೆ. ಮಲಗಿದ್ದಲ್ಲೇ ಇರುವ ಅತ್ತೆ 
ದುಡಿಯಲಾರದ ಮಾವ, ಮದುವೆಗೆ ಸಿದ್ಧಳಾದ ನಾದಿನಿ, ವಿದ್ಯೆ ಕಲಿಯುವ 
ಮೈದುನ೦ದಿರು, ಸ್ವಪ್ನ ಎಲ್ಲರೂ ಆರ್ತರಾಗಿ ಬೇಡುತ್ತಿದ್ದಾರೆ ಎರಡೂ ಕೈಗಳಿಂದ. 
ದೊಡ್ಡ ಸಂಸಾರದ ಹೊಣೆಹೊತ್ತ ಶಂಕರನ ಹೆಗಲಿಗೆ ಹೆಗಲುಕೊಟ್ಟು ಆ 
ಹೊಣೆಯ ಭಾರವನ್ನು ಕಡಿಮೆ ಮಾಡಲು ಪಾಲುದಾರಳಾದ ತಾನು ಎಲ್ಲರನ್ನೂ 
ಬಿಟ್ಟು ಹೋಗುವುದೆಲ್ಲಿಗೆ ? ಅವರೆಲ್ಲ ಅವಳ ಹಿಂದೆಯೇ ಧಾವಿಸಿ ಬರುತ್ತಿದ್ದಾರೆ. 
ಬಸ್ಸು , ಲೋಕಲ್ ಟ್ರೈನುಗಳು, ಕಟ್ಟಡದ ಮೇಲೆ ಎರಗುವ ವಿಮಾನ, ಚಾಳಿನ 
ಗಲಾಟೆ, ಅಸ್ಪಷ್ಟ ಮಾತು , ಹೆಜ್ಜೆಯ ಸದ್ದು ಪರದೆಯಾಚೆ ನೋಡುವ ಮುದುಕನ 
ಹದ್ದಿನ ದೃಷ್ಟಿ ಎಲ್ಲವೂ ಅವಳತ್ತ ನುಗ್ಗಿ ಬರುತ್ತಿವೆ. ರಜನಿಗೆ ಭೀತಿಯಿಂದ 
ಕಣೆರೆದು ನೋಡುವುದಕ್ಕಾಗದೆ ತಲೆ ಜೋರಾಗಿ ಸಿಡಿಯುವಂತೆ ಭಾಸವಾಗಿ 
ಶಂಕರನ ಎದೆಯ ಮೇಲೆ ತಲೆಯಿಟ್ಟು ಹಾಗೇ ಕಣ್ಣು ಮುಚ್ಚಿಕೊಂಡಳು. 


ದೊಂಬರಾಟ 


ಢಂ ಢಂ ಢಗಾಢಗ್ ... ಡೋಲಿನ ಶಬ್ದದಿಂದ ಒಮ್ಮಿಂದೊಮ್ಮೆಲೆ ಬೆಚ್ಚಿ 
ಬಿದ್ದು ಕಿಟಕಿಯಿಂದ ಹೊರಗೆನೋಡಬೇಕೆಂದವನು ಮತ್ತೆ ಹಾಗೇ ಕುಳಿತೆ. ಬಹಳ 
ದಿನಗಳ ನಂತರ ಕೇಳಿಸಿದ ಡೋಲಿನ ಸದ್ದು ನನ್ನ ಮನಸ್ಸನ್ನು ಅರಳಿಸುವ ಬದಲು 
ಇನ್ನಷ್ಟು ಕೆರಳಿಸಿಬಿಟ್ಟಿತು. ಏನೂ ಇಲ್ಲದ ಆ ದರಿದ್ರ ಮುದುಕ ತನ್ನ ಮಗ 
ಸೊಸೆಯೊಂದಿಗೆ ಎಂದಿನಂತೆ ದೊಂಬರಾಟ ಪ್ರದರ್ಶನಕ್ಕೆ ಬಂದಿರಬೇಕು. 
ಆದರೆ ಇದೇನು? ಅವನ ಡೋಲಿನಲ್ಲಿ ಒಂದು ತರಹದ ಆವೇಶ ತುಂಬಿದ್ದು 
ಏಕೋ ಕಿವಿಗಳಿಗೆ ಅಷ್ಟು ಹಿತವಾಗಿ ಕೇಳಿಸುತ್ತಿಲ್ಲ. 


ಇಲ್ಲ ಇದು ನನ್ನ ಭ್ರಮೆ . ಮುದುಕನ ಮೇಲೆ ದಿನೇ ದಿನೇ ಅಸೂಯೆ 
ತಳೆಯುತ್ತಿದ್ದ ನಾನು ಅವನನ್ನು, ಅವನ ಡೋಲಿನ ಶಬ್ದವನ್ನು ಖಂಡಿತ 
ದ್ವೇಷಿಸುತ್ತಿದ್ದೇನೆ. ನನಗೆ ಆಶ್ಚರ್ಯ, ಯಾಕೆ ಆ ಬಡಪಾಯಿ ಮೇಲೆ ನನಗೆ 
ದ್ವೇಷ? ಬೀದಿ ಬೀದಿ ಅಲೆಯುತ್ತ ದೊಂಬರಾಟ ಪ್ರದರ್ಶಿಸಿ ಹೊಟ್ಟೆ ತುಂಬಿಸಿ 
ಕೊಳ್ಳುವ ಅಲೆಮಾರಿ ಅವನು. ಇಂದು ಇಲ್ಲಿ ನಾಳೆ ಇನ್ನೆಲ್ಲೋ ನಾನಾದರೆ 
ಹಾಗಲ್ಲ ಹಲವು ವರ್ಷಗಳ ಕಾಲ ಖಾಸಗೀ ರಂಗದಲ್ಲಿ ಸಾಕಷ್ಟು ಸಂಬಳ ಪಡೆವ 
ನೌಕರನಾಗಿದ್ದು ನೆಮ್ಮದಿಯ ಜೀವನ ನಡೆಸಿ, ಸಮಾಜದಲ್ಲಿ ಗೌರವ, ಪ್ರತಿಷ್ಟೆ 
ಪಡೆದು ಇದೀಗ ನಿವೃತ್ತನಾದವನು. ಅವನ ಡೋಲು ಸಂತೃಪ್ತಿ ತುಂಬಿದ 
ನಗುವಿನ ಸಂಗೀತವನ್ನು ಹೊತ್ತು ತಂದರೆ ಅವನ ಸಂಗಾತಿಗಳ ಹೆಜ್ಜೆಯ 
ಧ್ವನಿ ಇನ್ನಾವುದೋ ಭಾವನೆಯ ತರಂಗಗಳನ್ನು ಉಕ್ಕಿಸುತ್ತದೆ. ಆದರೆ ನನ್ನ 
ಕಿವಿಗಳಿಗೆ ಆ ಡೋಲಿನ ಶಬ್ದ ಇಷ್ಟವಿಲ್ಲ, ಕಣ್ಣುಗಳಿಗೆ ಅವನ ಮುಖದರ್ಶನ 
ಬೇಡವಾಗಿದೆ. ಇಂದು ಬಂದಿದ್ದಾನೆ ಬಹಳ ದಿನಗಳ ನಂತರ, ನಾನು 
ಕುಳಿತಲ್ಲೇ ಮಿಡುಕಿದೆ, ಕಸಿವಿಸಿಗೊಂಡೆ. ಆಮೇಲೆ ಕಿವಿ ಮುಚ್ಚಿಕೊಂಡೆ. 


ಕೈಯ್ಯಲ್ಲಿದ್ದ ಕಾಗದದತ್ತ ದೃಷ್ಟಿ ಹಾಯಿಸಿದೆ. ಇಂದೇ ಮುಂಬಯಿಯಲ್ಲಿರುವ 
ನನ್ನ ಹಿರಿ ಮಗ ಉದಯನಿಂದ ಬಂದ ಕಾಗದ, ಅದರ ತುಂಬಾ ಹಳೆ ಮುಗ್ಗಲು 
ವಾಸನೆ, ಮನಸ್ಸಿಗೆ ಕಿರಿಕಿರಿಯಾಗುವ ಅಪ್ರಿಯ ವಾಕ್ಯಗಳು . ನನಗೋ ಕಡಿದು 
ಹೋದ ಆಶಾತಂತುವನ್ನು ಮತ್ತೆ ಎಳೆದೆಳೆದು ಬಂಧಿಸುವ ಆಸೆ. ಈ ದೇಹ 
ಭೂಮಿಯ ಆಳದಲ್ಲೆಲ್ಲೋ ಹುದುಗಿ ಹೋಗಿದೆ ಎಂಬಂತೆ ನಡುಕ. ಯಾಕೆ 
ಹೀಗಾಯಿತು? ಬದುಕಿನ ಬವಣೆ, ಸಮಸ್ಯೆಗಳನ್ನು ಎದುರಿಸುವುದೆಂದರೆ ಕತ್ತಿ 


ದೊಂಬರಾಟ / ೮೯ 
ಅಲುಗಿನ ಮೇಲೆ ನಡೆದ ಷ್ಟು ಕಷ್ಟ , ಇನ್ನೂ ಮುಗಿಯದ ಹೊಟ್ಟೆ ಪ್ರಶ್ನೆ. 
ಇನ್ನೂ ವಿಶ್ರಾಂತಿ ದೊರೆಯದ ಅವಸ್ಥೆ, ಭವಿಷ್ಯದ ದಿನಗಳು ಭೀಕರವಾಗಿ ಪ್ರತಿ 
ನಿಮಿಷವು ಅಣಕಿಸುತ್ತಿವೆ ನನ್ನನ್ನು. ಏನು ಮಾಡಲಿ? ನನ್ನ ಕಣ್ಣುಗಳಂತೆ ಬೆಳೆಸಿದ 
ಮಕ್ಕಳಿಬ್ಬರ ನೆನಪಿನಿಂದ ಕಹಿಯಾಗುತ್ತದೆ ಮನಸ್ಸು .. 

ಕಿತ್ತುಹೋದ ವಿದ್ಯುತ್ ಮೀಟರ್‌ನ ಹಲಗೆಯತ್ತ ದೃಷ್ಟಿ ಹಾಯಿಸಿದೆ. 
ವಿದ್ಯುತ್ ಬಿಲ್ ಕಟ್ಟಲಿಲ್ಲವೆಂದು ಮೀಟರ್ ಬೋರ್ಡನ್ನು ಕಿತ್ತೊಯ್ದಿದ್ದಾರೆ. 
ವಿದ್ಯುತ್ ಇಲಾಖೆಯವರು. ಹೀಗಾಗಿ ಈಗ ಹಗಲು ಸೆಖೆಯ ಧಗೆ, ರಾತ್ರೆ 
ಕತ್ತಲೆಯ ಮುಸುಕು , ತಿರುಗುವ ಸೀಲಿಂಗ್ ಫ್ಯಾನ್ , ಕೊನೆಗೊಂದು ವಿದ್ಯುತ್ 
ಬಲು ಇದ್ದರೂ ಪಾಪ, ಅವುಗಳಿಗೆ ಕೆಲಸ ಮಾಡುವ ತಾಣವಿಲ್ಲ! 

' ರಾಜೀ ... ” ಹೆಂಡತಿಯನ್ನು ಕರೆಯುತ್ತ ಅವಳ ಕೋಣೆಗೆ ಬಂದು 
ಕಾಗದವನ್ನು ಅವಳ ಕೈಗಿತ್ತೆ ನಾಲ್ಕು ದಿನಗಳ ಜ್ವರದಿಂದ ಹಾಸಿಗೆ ಹಿಡಿದಿದ್ದಾಳೆ. 
ಕಾಗದ ಓದುತ್ತ ಓದುತ್ತ ಅವಳ ಕಣ್ಣರೆಪ್ಪೆಗಳು ಭಾರವಾಗಿ ನೀರು ಜಿನುಗಿದವು. 
ಒಂದು ನಿಸ್ಸಹಾಯಕ ನೋಟ, ಅದರೊಂದಿಗೆ ತಿರಸ್ಕಾರದ ಬಾಣ ನನ್ನೆದೆಯನ್ನು 
ಸೀಳಿ ಒಂದು ಕ್ಷಣ ನನ್ನೊಳಗೇ ಗಲಿಬಿಲಿ. ನಾನು ಯಾವಾಗಲೂ ಕೂಗಾಡುತ್ತೇನೆ. 
ರಾಜಿ ಮೌನ ತಳೆಯುತ್ತಾಳೆ. ಇಷ್ಟೇ ನಮ್ಮಿಬ್ಬರಲ್ಲಿರುವ ವ್ಯತ್ಯಾಸ. ಆದರೂ 
ಇವತ್ತು ಅವಳೆಂದಳು, 

ಉದಯನ ಹೆಂಡತಿ ತುಂಬಾ ಜೋರು. ನಾವು ಅಂಗೈ ಮೇಲೆ ಸಾಕಿದ 
ಹುಡುಗನನ್ನು ಅವಳು ತನ್ನ ಅಂಗೈಯಲ್ಲಿಟ್ಟು ಕುಣಿಸುತ್ತಾಳೆ. ಪಾಪ, ಹಂಡತಿಗೆ 
ಹೆದರಿ ಉದಯ ಗುಬ್ಬಚ್ಚಿಯಂತೆ ಆಗಿದ್ದಾನೆ. ” .. . .. .. 
- ( ಆದರೂ ಅವನು ಗಂಡಸಲ್ಲವೇ ? ನಾವಿರುವುದು ಇಬ್ಬರು. ಪ್ರತಿ 
ತಿಂಗಳೂ ಒಂದಷ್ಟು ಹಣ ಕಳುಹಿಸಲು ಸಾಧ್ಯವಿಲ್ಲವೆ ? ನಾಚಿಗೆ, ಅಭಿಮಾನ 
ಬಿಟ್ಟು ಹತ್ತು ಕಾಗದ ಬರೆದರೆ ಈಗ ಉತ್ತರಿಸಿದ್ದಾನೆ ನೋಡಿದಿಯಾ?” 
ಅವುಡುಗಚ್ಚಿದೆ ಕೊಧದಲ್ಲಿ, ಅಮೇರಿಕಾಗೆ ಹೋಗಬೇಕು ಅಂದು 
ಕೊಂಡಿದ್ದೇನೆ ಅಪ್ಪಾ . ಅಲ್ಲಿಗೆ ಹೋದ್ಮಲೆ ನನ್ನ ಸ್ಥಿತಿ ಉತ್ತಮವಾಗಿದ್ದರೆ 
ನಿಮಗೆ ಹಣ ಕಳುಹಿಸುತ್ತೇನೆ. ಅಲ್ಲಿ ತನಕ ನನ್ನಿಂದ ಏನನ್ನೂ ನಿರೀಕ್ಷಿಸಬೇಡಿ 
ಅಂತ ಬರೆದಿದ್ದಾನೆ. ತಥ್ ಇವನ, ಮತ್ತೆ ವಿಜಯ , ತನ್ನ ವ್ಯಕ್ತಿತ್ವವನ್ನೇ 
ಮಾರಿಕೊಂಡವನು.'' 

ರಾಜಿಯ ಮುಖದಲ್ಲಿನೋವಿನ ಗೆರೆಗಳು. ವಿಜಯನೆಂದರೆ ಅವಳಿಗೆ 
ಪ್ರಾಣಕ್ಕಿಂತಲೂ ಅಧಿಕ ಪ್ರೀತಿ. ಅಂಗೈ ಅರಗಿಣಿಯಂತೆ ಮುಚ್ಚಟೆಯಾಗಿ 


೯೦ / ವಸಂತದ ಹೂವುಗಳು 
ಬೆಳೆಸಿದ್ದಾಳೆ. ( ಉದಯ ಹಟಮಾರಿ, ವಿಜಯ ಹಾಗಲ್ಲ ಹಸು ಬುದ್ದಿಯವನು. 
ನಾನು ಮುದುಕಿಯಾಲೆವಿಜಯನ ಜೊತೆಯಲ್ಲಿ ಇರುವವಳು'' ಎನ್ನುತ್ತಿದ್ದಳು 
ಯಾವಾಗಲೂ . ಆದರೆ ವಿಜಯನ ದಾರಿ ಕವಲೊಡೆದದ್ದು ಇನ್ನೆಲ್ಲೋ . .. 

ರಾಜಿ ನಿಟ್ಟುಸಿರು ತೆಗೆದಳು , “ ಮಕ್ಕಳ ದೃಷ್ಟಿಯಲ್ಲಿ ನಾವು ಮುದಿ 
ಗೊಡ್ಡುಗಳು, ಹಣ ಕಳುಹಿಸುವ ಅಥವಾ ನಮ್ಮನ್ನೇ ಕರೆಯಿಸಿಕೊಳ್ಳುವ ಔದಾರ್ಯ 
ಇಬ್ಬರಿಗೂ ಇಲ್ಲ. ನಾವಾದರೂ ಎಷ್ಟು ದಿನ ಖಾಲಿ ಕೈಲಿ ಇರೋಣ? ನಿಮಗೆ 
ಎಲ್ಲಿಯಾದರೂ ನೌಕರಿ ಸಿಕ್ಕಿತು. ಹೋಗಿ ವಿಚಾರಿಸಬಾರದೇ ?'' 

ಉಪವಾಸ ಸತ್ತರೂ ನಾನಿನ್ನು ದುಡಿಯಲಾರೆ. ನನಗೇನು ಇನ್ನು ಪ್ರಾಯ 
ಬರುತ್ತದೆಯೇ ? ಈಗಲೇ ಅರವತ್ತು ಕಳೆಯಲಿಕ್ಕಾಯಿತು'' ಅರಚಿದೆ ಜೋರಾಗಿ. 

“ ಮೊನ್ನೆ ಮನೆಮಾಲಿಕ ಬಂದಿದ್ದ 'ಮೂರುತಿಂಗಳ ಬಾಡಿಗೆ ಬಾಕಿ ಇದೆ. 
ಈ ತಿಂಗಳು ಕೊಡದಿದ್ದರೆ ಮನೆ ಬಿಡಬೇಕು' ಎಂದಿದ್ದಾನೆ ನಿರ್ದಾಕ್ಷಿಣ್ಯದಲ್ಲಿ, 
ಏನ್ಮಾಡ್ತೀರಿ ಈಗ??” 

ರಾಜಿಯ ಸ್ವರ ನನ್ನನ್ನು ಹೆದರಿಸಿತು. ಬ್ಯಾಂಕಿನಲ್ಲಿ ಉಳಿದ ಸ್ವಲ್ಪ ಹಣ 
ಕಳೆದ ತಿಂಗಳು ಪೂರ್ತಿ ಖಾಲಿಯಾಗಿ ಕೇವಲ ಐದು ರೂಪಾಯಿ ಉಳಿದಿದೆ. 
ದುಡಿಯಲಾರೆ ಎಂಬ ಒಣ ಜಂಬ ಇನ್ನು ಹೆಚ್ಚು ಸಮಯ ನಿಲ್ಲಲಾರದು. 
ಮನೆಮಾಲಿಕ, ಹಾಲಿನವನು, ಕಿರಾಣಿ ಅಂಗಡಿಯವನು ಎಲ್ಲರೂ ನೆತ್ತಿಯ ಮೇಲೆ 
ಕುಳಿತು ಕೆಂಗಣ್ಣು ಬಿಡುತ್ತ ಹೆದರಿಸುತ್ತಿದ್ದಾರೆ. 

ಹೊರಗೆ ದೊಂಬಿನ ಡೋಲಿನ ಶಬ್ದ ಕಿವಿಗಳಿಗೆ ಕರ್ಕಶ, ಎಂದೂ ಇಲ್ಲದ 
ಅಪಸ್ವರ! ಆ ಮುದುಕನಿಗೆ ನನ್ನಂತೆ ಸುತ್ತಮುತ್ತಲೂ ಜೀವ ಹಿಂಡುವವರ 
ರಗಳೆಯಿಲ್ಲ, ಬದುಕಿನ ತಾಪತ್ರಯವಿಲ್ಲ. ಯಾವುದೇ ತಾಪತ್ರಯ, ಕಷ್ಟವಿದ್ದರೆ 
ಅದು ನಮ್ಮಂತಹ ಮಧ್ಯಮ ವರ್ಗದವರಿಗೆ, ನಾಲ್ಕು ಗೋಡೆಗಳ ಮಧ್ಯೆ 
ಮರ್ಯಾದೆಯ ಮುಸುಕು ಹೊದ್ದವರಿಗೆ ಮಾತ್ರ . ಅವನದು ಸ್ವತಂತ್ರ ಜೀವ. 
ಈಗಂತೂ ಮಗನ ಮೇಲೆ ಸಂಪೂರ್ಣ ಅವಲಂಬನೆ. ಇತ್ತೀಚೆಗೆ ಅವನಷ್ಟು 
ಸುಖಿ ಈ ಪ್ರಪಂಚದಲ್ಲಿ ಇನ್ನೊಬ್ಬರಿಲ್ಲ ಅವನು ನಿರಂತರವಾಗಿ, ಏಕತಾನದಲ್ಲಿ 
ಉದ್ವೇಗವಿಲ್ಲದೆ ಡೋಲು ಹೊಡೆಯುವ ಸಂದರ್ಭವನ್ನು ಕಲ್ಪಿಸಿಕೊಳ್ಳುತ್ತ 
ಮುಷ್ಟಿ ಬಿಗಿದುಕೊಂಡೆ. 

ನಮ್ಮ ಮನೆಯೆದುರು ನಾಲ್ಕು ದಾರಿ ಕೂಡುವ ಸ್ಥಳದಲ್ಲಿ ಒಂದು ದೊಡ್ಡ 
ಅರಳೀಮರ. ಅದರ ಕೆಳಗೆ ವಾರಕ್ಕೆ ಒಮ್ಮೆ ಅಥವಾ ಹದಿನೈದು ದಿನಗಳಿಗೊಮ್ಮೆ 


ದೊಂಬರಾಟ/೯೧ 
ದೊಂಬರಾಟ . ಇಂದು ನಿನ್ನೆಯಿಂದ ಹತ್ತಿಪ್ಪತ್ತು ವರ್ಷಗಳಿಂದಲೂ ಅಲ್ಲಿ 
ಪ್ರದರ್ಶನ ನಡೆಯುತ್ತಿದೆ. ಹತ್ತಿರದಲ್ಲಿ ದೊಡ್ಡಹೋಟೇಲು, ಪ್ರವಾಸಿಮಂದಿರ, 
ಅಂಚೆ ಆಫೀಸು, ಬಸ್ ನಿಲ್ದಾಣ ಇರುವುದರಿಂದ ಮೂರುಹೊತ್ತೂ ಜನರು 
ಗಿಜಿಗುಡುವ ಸ್ಥಳ, ಯಾವ ಹೊತ್ತಿಗೆ ದೊಂಬರಾಟ ನಡೆಸಿದರೂ ಅವನ 
ಆದಾಯಕ್ಕೆ ಸೋಲಿಲ್ಲ. 


ಡೋಲು ಹೊಡೆಯುವ ಆ ಮುದುಕನನ್ನು ಬಹಳ ಹಿಂದಿನಿಂದಲೂ 
ಬಲ್ಲೆ ಒಂದು ಸಣ್ಣ ಚಡ್ಡಿ, ಎದೆಯ ಮೇಲೆ ಒಂದು ತುಂಡು ಬಟ್ಟೆ , ತಲೆಗೆ 
ಮುಂಡಾಸು, ಇವು ಅವನ ವೇಷ, ಹೆಂಡತಿ ಮತ್ತು ಇಳಿಪ್ರಾಯದಲ್ಲಿ ಹುಟ್ಟಿದ 
ಒಬ್ಬ ಮಗ- ಇವರಿಬ್ಬರೇ ಅವನ ಸಂಗಾತಿಗಳು , ಡೋಲು ಬಡಿಯುವವನ 
ಹೆಂಡತಿಯ ಡೊಂಬರಾಟ ಹಿಂದೆ ಇದೇ ಸ್ಥಳದಲ್ಲಿ ಹೆಸರುವಾಸಿಯಾಗಿತ್ತು , 
ಅವಳು ಎತ್ತರದಲ್ಲಿ ಕಟ್ಟಿದ ಹಗ್ಗದ ಮೇಲೆ ಒಂಟಿಗಾಲಿನಲ್ಲಿ ನಡೆಯುವಾಗ, 
ಕಬ್ಬಿಣದ ಬಳೆಯಲ್ಲಿ ದೇಹತೂರಿಸಿ ಮೈ ಬಗ್ಗಿಸಿ ಕಸರತ್ತು ಮಾಡುವಾಗ, 
ಚೇಳಿನಂತೆ ಬಗ್ಗಿ ಮೈ ಸೆಟೆಯುವಾಗ ನೋಡಲು ಎರಡು ಕಣ್ಣುಗಳು ಸಾಲದು. 
ಗಂಡಸರ ಹೆಪ್ಪುಗಟ್ಟಿದ ರಕ್ತವನ್ನು ಬಿಸಿಮಾಡುವ ಚೈತನ್ಯ ಅವಳಲ್ಲಿತ್ತು ಮಗ 
ತಡವಾಗಿ ಈ ಭೂಮಿಯ ಮುಖ ನೋಡಿದ್ದರೂ ಅವಳ ಗರಡಿಯಲ್ಲಿ ಪಳಗಿ 
ವರ್ಷದಿಂದ ವರ್ಷಕ್ಕೆ ಬೆಳವಣಿಗೆ ಪಡೆಯುತ್ತ ಕೆಲವು ವರ್ಷಗಳಿಂದ ತಾಯಿಯನ್ನು 
ಮಿರಿಸುವ ಪ್ರದರ್ಶನತೋರಿಸುತ್ತಿದ್ದಾನೆ. ಅವನು ಬಂದನೆಂದರೆ ಚಪ್ಪಾಳೆಯ 
ಸುರಿಮಳೆ. 


ತಾಯಿಗೆ ಮುಪ್ಪಡರುತ್ತಾ ಬಂದಂತೆ ಮಗನ ಜೊತೆ ಅವನ ಹೆಂಡತಿ 
ದೊಂಬರಾಟ ಪ್ರದರ್ಶನ ನೀಡಲಾರಂಭಿಸಿದ್ದಾಳೆ. ಈಗಂತೂ ದೊಂಬರಾಟಕ್ಕೆ 
ಎಲ್ಲಿಲ್ಲದ ನೂಕುನುಗ್ಗಲು. ತುಂಬಿ ತುಳುಕುವ ತಾರುಣ್ಯದ ಮೋಹಕ ಚೆಲುವು, 
ಅವಳ ಅರೆತೆರೆದ ಎದೆ, ಮೊಣಕಾಲು ತೋರಿಸುವ ಲಂಗ, ಮೈಮಾಟದ 
ಬಗ್ಗಿ ಬಳಕುವ ಸೊಬಗು, ಮಾಡುವ ಹೊಸ ಬಗೆಯ ಹತ್ತು ಕಸರತ್ತುಗಳು ರಸಿಕ 
ಗಂಡುಗಳ ಚಿತ್ರವನ್ನು ಕೆಣಕಿ ಎದೆಗುಂಡಿಗೆಯನ್ನು ಒಡೆಯಲಾರಂಭಿಸಿವೆ . 
ಮುದುಕ ಏಕಪ್ರಕಾರವಾಗಿ ಡೋಲು ಬಡಿಯುತ್ತಿದ್ದಾನೆ. ಮುಪ್ಪಿನ ಮುದುಕಿ 
ಮನೆಯಲ್ಲಿ ನೆಮ್ಮದಿ ಅರಸುತ್ತ , ಇವರೊಂದಿಗೆ ಬಿಸಿಲು ಮಳೆಗೆ ತಿರುಗುವುದನ್ನು 
ನಿಲ್ಲಿಸಿದ್ದಾಳೆ. 


೯೨/ ವಸಂತದ ಹೂವುಗಳು 
* ದೊಂಬರಾಟದ ನಂತರ ಮೂವರೂ ಅಂದಿನ ಸಂಪಾದನೆಯೊಂದಿಗೆ 
ನಿರ್ಗಮಿಸುತ್ತಾರೆ. ಆಗ ಮುದುಕನ ಎಡ ಬಲಗಳಲ್ಲಿ ಮಗ ಮತ್ತು ಸೊಸೆ. 
ಅವರನ್ನು ನೋಡುತ್ತಿದ್ದರೆ ವೃದ್ಧ ತಂದೆ - ತಾಯಿಗಾಗಿ ಒದ್ದಾಡಿದ ಶ್ರವಣ 
ಕುಮಾರನ ನೆನಪಾಗುತ್ತದೆ ನನಗೆ. ಈ ಹುಡುಗ ಯಾವುದೇ ವಿದ್ಯಾಲಯದ 
ಡಿಗ್ರಿಯಿಲ್ಲದೆ ಮಾನವೀಯತೆ, ಅನುಕಂಪದಿಂದ ಜೀವನದ ಯಾವುದೇ ಘಟ್ಟದಲ್ಲಿ 
ಹೇಗೆ ಬಾಳಬೇಕೆಂಬ ತಿರುಳನ್ನು ಅರಿತಿದ್ದಾನೆ. 

ನನ್ನ ಅಂಗಾಂಗಗಳಲ್ಲಿ ಭುಗಿಲ್ಲನೆ ಏಳುತ್ತದೆ ಅಸೂಯೆಯ ಜ್ವಾಲೆ. 
ರಾಜಿ ಮತ್ತೊಮ್ಮೆ ನೌಕರಿ ಹುಡುಕುವ ವಿಷಯ ಹೇಳಿದರೂ ಖುರ್ಚಿಯಿಂದ 
ಏಳಲಾರದ ಸೋಮಾರಿತನ, ನಿನ್ನೆಯಷ್ಟೇ ಹೋಗಿ ಬಂದಿದ್ದೆ ಸೊಸೈಟಿಗೆ, ಅದರ 
ಮಾಲಿಕ ತೀರಿಹೋದನನ್ನ ಮಿತ್ರನ ಮಗ, ನನಗೆ ಪರಿಚಯದ ಹುಡುಗ. ಕೆಲಸ 
ಹುಡುಕಿ ಬಂದ ನನ್ನನ್ನು ಅನುಕಂಪದಲ್ಲಿ ಮಾತನಾಡಿಸಿ, ಈ ವಯಸ್ಸಿನಲ್ಲಿ 
ಯಾಕ್ರೀ ದುಡಿತೀರಿ? ಹಾಯಾಗಿ ಗಂಡುಮಕ್ಕಳ ಮನೆಯಲ್ಲಿರಿ. ಯಾಕೆ 
ಉದಯ, ವಿಜಯ ನಿಮ್ಮನ್ನು ನೋಡಿಕೊಳ್ಳಲಾರರೇ ?'' ಕೇಳಿದ ಅನುಮಾನದಲ್ಲಿ, 

ಉತ್ತರಿಸುವ ಚೈತನ್ಯ ನನಗಿರಲಿಲ್ಲ. ಉದಯ ಹೆಂಡತಿಯ ಕೈಗೊಂಬೆ . 
ವಿಜಯ ಹೆಂಡತಿಯ ಸಂಪತ್ತಿನ ಗುಲಾಮ . ವಿಜಯನ ದಾರಿ ಕವಲೊಡೆದದ್ದು 
ಇಲ್ಲಿಯೇ . ಅವನದು ಪ್ರೇಮ ವಿವಾಹ , ಶ್ರೀಮಂತರೊಬ್ಬರ ಏಕಮಾತ್ರ 
ಪುತ್ರಿಯನ್ನು ವಿವಾಹವಾಗಿ ಅವರ ಅಗಾಧ ಸಂಪತ್ತಿನ ಸಂಪೂರ್ಣ ವಾರಸು 
ದಾರನಾಗಿ, ಅವರ ಮನೆ ಅಳಿಯನೂ ಆಗಿ ತನ್ನ ಹೆತ್ತವರ ಸಂಪರ್ಕದ 
ಕೊಂಡಿಯನ್ನೂ ಕಳಚಿಕೊಂಡ. ನಾನು ಕಾಗದ ಬರೆದರೆ ಉತ್ತರಿಸುವ ಸೌಜನ್ಯವಿಲ್ಲ 
ಹಿಂದೆ ಯಾವಾಗಲೋ ಒಂದು ಕಾಗದ ಬರೆದಿದ್ದ ನನ್ನ ಬಳಿ ಹಣ 
ಯಾಚಿಸುವುದಾಗಲೀ , ನನ್ನೊಡನೆ ಉಳಿಯುತ್ತೇನೆ ಎಂದಾಗಲೀ ನೀವು, ಅಮ್ಮ 
ನಿರೀಕ್ಷಿಸಬೇಡಿ. ನಾನು ಸಂಪೂರ್ಣ ಇನ್ನೊಬ್ಬರ ಸೊತ್ತು ” ಹೇಡಿ ಹುಡುಗ! 
ತನ್ನನ್ನೇ ಮಾರಿಕೊಂಡವನು. ದೊಡ್ಡ ಬಂಗಲೆ , ಎರಡು ಕಾರು , ಎಲ್ಲಾ 
ಅನುಕೂಲ ಇವೆಯಂತೆ. ಯಾವ ಕರ್ಮಕ್ಕೆ ? ವರ್ಷಕ್ಕೊಮ್ಮೆ ಹೆಂಡತಿ, 
ಮಗುವಿನೊಡನೆ ಬಂದು ಅಪರಿಚಿತ ಅತಿಥಿಯಂತೆ ಉಳಿದು ಹೋಗುತ್ತಾನೆ . 
(ಹೊಟ್ಟೆ ಉರಿಸುವುದಕ್ಕೆ ನೀನು ಬರುವ ಅಗತ್ಯವಿಲ್ಲ' ಎಂದು ಹೇಳ 
ಬೇಕೆನಿಸಿದರೂ ವ್ಯಾಮೋಹದ ಕುರುಡಿನಲ್ಲಿ ನಾನು, ರಾಜಿ ಇಬ್ಬರೂ ಮೂಕರು. 

ಅಭಿಮಾನವನ್ನು ಬದಿಗೊತ್ತಿ ಕೆಲಸಕ್ಕಾಗಿ ಇನ್ನೊಮ್ಮೆ ಯಾಚಿಸಿದೆ. 
ಅವನು ಕರುಣೆಯಿಂದ ನಮ್ಮ ಮಕ್ಕಳಿಬ್ಬರ ವಿಷಯವನ್ನೆಲ್ಲ ಕೇಳಿದ. ಬಹಳ 


- ದೊಂಬರಾಟ/ ೯೩ 
ದಿನಗಳ ನಂತರ ಅವರ ಮೇಲಿರುವ ಅಸಮಾಧಾನವನ್ನು ಅವನೆದುರು 
ಕಾರಿಕೊಳ್ಳುತ್ತ ನನ್ನಲ್ಲಿ ಇನ್ನೂ ಉಳಿದಿದ್ದ ಪುತ್ರ ಪ್ರೇಮಕ್ಕೆ ಕೊನೆಯ 
ತಿಲಾಂಜಲಿಯನ್ನಿತ್ತೆ 

' ದೊಂಬರಾಟದ ಮುದುಕನಂತೆ ನಾನು ಇನ್ನು ಬೀದಿಗಿಳಿದು 
ಡೋಲು ಬಾರಿಸುವುದು ಬಾಕಿ ಉಳಿದಿದೆ ' ಎಂದೆ ಕೆರಳಿದ ಧ್ವನಿಯಲ್ಲಿ 

ಮಿತ್ರನ ಮಗನಿಗೆ ನನ್ನ ಪರಿಸ್ಥಿತಿ ಅರಿವಾಗಿರಬೇಕು. ' ನಾಳೆ ಬನ್ನಿ , 
ಆಲೋಚಿಸಿ ಹೇಳುತ್ತೇನೆ'' ಎಂದ. ಸದ್ಯ ಕೆಲಸ ಸಿಕ್ಕಿದರೆ ಒಂದು ನೆಲೆ ಸಿಕ್ಕಿದಂತೆ. 

ಮರುದಿನ ಮತ್ತೆ ಕೇಳಿಸಿತು ಜನರ ಗಲಾಟೆ, ದೊಂಬರಾಟದ ಹುಡುಗಿ 
ಯನ್ನು ನೋಡುವ ಕುತೂಹಲವಿದ್ದರೂ ಮುದುಕನ ಮೇಲಿರುವ ಮತ್ಸರದಿಂದ 
ನಾನು ಕಿಟಕಿ ಬಾಗಿಲನ್ನು ಮುಚ್ಚಿ ಬಿಟ್ಟೆ . ಅದೇ ಹೊತ್ತಿನಲ್ಲಿ ನನ್ನ ಮಿತ್ರನ 
ಮಗ ಕಾಣಿಸಿಕೊಂಡ ಹೊರಬಾಗಿಲಿನಲ್ಲಿ 

( ಒಂದು ಕೆಲಸ ಖಾಲಿಯಿದೆಸೊಸೈಟಿಯಲ್ಲಿ ಬರೋದಕ್ಕೆ ಸಿದ್ದವಾಗಿದ್ದೀರಾ?' 
ಕೇಳಿದ ನಮ್ರನಾಗಿ ಕೈಜೋಡಿಸಿ. 

ನನಗಿದು ಅನಿರೀಕ್ಷಿತ. ಈ ದಿನ ಸೊಸೈಟಿಗೆ ಬನ್ನಿ ಎಂದದ್ದು ನಿಜ. ಆದರೆ 
ನನ್ನನ್ನು ಹುಡುಕಿಕೊಂಡು ಮನೆತನಕ ಬಂದು, ಕೆಲಸಕ್ಕೆ ಬನ್ನಿ ಎಂದೂ ಆಹಾನ! 
ನನ್ನನ್ನು ಕರೆದೊಯ್ಯಲು ಕಾರು ತಂದಿದ್ದಾನೆ. ಕೂಡಲೇ ರಾಜಿಗೆ ತಿಳಿಸಿ ಅತೀವ 
ಸಂಭ್ರಮದಿಂದ ಹೊರಡಲು ಸಿದ್ದನಾದೆ. ಜ್ವರದಲ್ಲಿದ್ದ ರಾಜಿ ಅವನಿಗಾಗಿ 
ಬಿಸಿ ಹಾಲು ತಂದು ಉಪಚರಿಸಿದಳು . ಸೊಸೈಟಿ ಕೆಲಸಕ್ಕೆ ಎಷ್ಟು ಸಂಬಳ 
ಕೊಡುತ್ತದೆಯೆಂದು ನಾನು ಪ್ರಶ್ನಿಸಲಿಲ್ಲ. ಅವನೂ ಹೇಳಲಿಲ್ಲ. ಎಂದಿಗಿಂತ 
ಹುರುಪಿನಲ್ಲಿ ಶೃಂಗರಿಸಿಕೊಂಡು ಅವನೊಡನೆ ಹೊರಗೆ ಹೆಜ್ಜೆಯಿರಿಸಿದೆ. 

ಅದೇ ಘಳಿಗೆಯಲ್ಲಿ ಸಹಜವಾಗಿ ನನ್ನ ದೃಷ್ಟಿ ಹರಿಯಿತು ಅರಳಿ 
ಮರದತ್ತ ಮುದುಕನ ಮುಖವನ್ನು ನೋಡಬಾರದೆಂದು ಈರ್ಷ್ಯ ತಳೆದವನಿಗೆ 
ವಿದ್ಯುತ್‌ ಸಂಚಾರವಾದಂತಾಗಿ ಅಲ್ಲೇ ತಟಸ್ತನಾಗಿ ಹೋದೆ. ಮುದುಕ ಎಂದಿನ 
ಆವೇಶದಲ್ಲಿ ಡೋಲು ಬಾರಿಸುತ್ತಿದ್ದಾನೆ . ಅದೇ ಮೊದಲಿನ ವೇಷ, ತುಸು 
ಬಗ್ಗಿ ನಿಂತ ದೇಹಭಂಗಿ. ಆದರೆ ಅಲ್ಲಿ ದೊಂಬರಾಟ ಮಾಡುತ್ತಿರುವವರು 
ಯಾರು ? ನಾನು ನೋಡುತ್ತಿರುವುದು ಸುಳ್ಳೇ ಸತ್ಯವೆ ? ಕಣ್ಣುಗಳು 
ಮಂಜಾಗಲಿಲ್ಲವಷ್ಟೇ . 

ಅನೇಕ ವರ್ಷಗಳ ಕಾಲ ಈ ಅರಳೀ ಮರದ ಕೆಳಗೆ ತನ್ನ ಮೋಹಕ 
ಚೆಲುವಿನಿಂದ, ದೊಂಬರಾಟದಿಂದ ಪ್ರೇಕ್ಷಕರ ಹೃನ್ಮನಗಳನ್ನು ಗೆದ್ದ ಮುದುಕನ 
ಹೆಂಡತಿ ತನ್ನ ಮುದಿ ಶರೀರವನ್ನು ಕಬ್ಬಿಣದ ಬಳೆಯಲ್ಲಿ ರಬ್ಬರಿನಂತೆ ಕುಗ್ಗಿಸಿ, 


೯೪ ] ವಸಂತದ ಹೂವುಗಳು 
ಹಿಗ್ಗಿಸಿ, ಬಗ್ಗಿಸಿ ಆಡುತ್ತಿದ್ದಾಳೆ! ಎಪ್ಪತ್ತರ ವೃದ್ದೆಯಲ್ಲಿ ಇಪ್ಪತ್ತರ ತರುಣಿಯನ್ನು 
ಮೀರಿಸುವ ಉತ್ಸಾಹ! ಚೆಂಡಿನಂತೆ ಪುಟಿಪುಟಿದು, ಮಂಗನಂತೆ ಜಿಗಿಜಿಗಿದು 
ಮೈಕ್ಕೆ ಬಳಸಿ ಎಳೆಯುತ್ತ ಹಾರುತ್ತಿದ್ದಾಳೆ. ಅದೋ , ಎತ್ತರದಲ್ಲಿ ಕಟ್ಟಿದ ಹಗ್ಗ: 
ಆ ಕೋಲಿನಲ್ಲಿ ಸರಸರನೆ ಏರಿ ಹಗ್ಗದುದ್ದಕ್ಕೂ ನಡೆಯುತ್ತಿದ್ದಾಳೆ. ನಡುಗುವ 
ಶರೀರಕ್ಕೆ ಬೀಳುವ ಭಯವಿಲ್ಲ! ಬೆಳ್ಳಿಕೂದಲು ಮಿರಮಿರನೆ ಮಿಂಚುತ್ತಿದೆ 
ಬಿಸಿಲಿನ ಝಳಕ್ಕೆ , ಬದುಕಿನ ಯಾವುದೋ ಬವಣೆಯ ಕರ್ಮಕಥೆಯನ್ನು 
ಹೇಳುವಂತೆ ಮುಖದ ಮೇಲೆ ಆಯಾಸ, ನೋವಿನ ಗೆರೆಗಳು. 

ಒಂದು ಕಾಲಕ್ಕೆ ಮುದುಕಿಯ ದೊಂಬರಾಟವನ್ನು ನೋಡಿ ಆನಂದಿಸಿದ 
ರಸಿಕನಾದ ನನಗೆ ಇಂದು ಅವಳನ್ನು ನೋಡಲಾಗಲಿಲ್ಲ. ಮುದುಕನ 
ಮೇಲಿರುವ ಈರ್ಷ್ಯ ಕೋಪಕ್ಕೆ ತಿರುಗಿತು. ಅದರೊಂದಿಗೆ ಉಕ್ಕಿತು ಕರುಣೆ. 
ಮಿತ್ರನ ಮಗನಿಗೆ ಸ್ವಲ್ಪ ಹೊತ್ತು ನಿಂತಿರಲು ತಿಳಿಸಿ ಸರಸರನೆ ಹೆಜ್ಜೆ ಹಾಕಿದೆ 
ಅರಳೀ ಮರದತ್ತ ನನ್ನನ್ನು ನೋಡಿದಾಕ್ಷಣ ಮುದುಕ ಕ್ಷೀಣ ನಗೆ ನಕ್ಕು ತನ್ನ 
ತಟ್ಟೆಯನ್ನು ಮುಂದೆ ಚಾಚಿದ. ಸಾ ... ಬ...?” 

“ ಇದೇನಪ್ಪ , ಈ ಮುದುಕಿಯನ್ನು ಈ ಬಿಸಿಲಲ್ಲಿ ಗೋಳು ಹುಯ್ಕೆಕುಳಾ 
ಇದ್ದೀ ? '' 

“ ಏನು ಮಾಡಲಿ ಸಾ ... ಬ... ” ಡೋಲಿನ ಸದ್ದು ನಿಂತಿತು. ಕೈ ಹೊಟ್ಟೆ 
ಯನ್ನು ತೋರಿಸಿತು. 

“ ಎಲ್ಲಿ ನಿನ್ನ ಮಗ ಮತ್ತು ಸೊಸೆ? ” 

“ ನಮ್ಮ ಹತ್ತಿರ ಇಲ್ಲ ಸಾ ... ಬ ... ಇದ್ದಕ್ಕಿದ್ದಂತೆ ಜ್ವರ ಬಂದು 
ನಮ್ಮಿಬ್ಬರನ್ನು ನಡುನೀರಿನಲ್ಲಿ ಬಿಟ್ಟು ಹೊಂಟು ಹೋಗದ್ದೆ , ಸೊಸೆಯೂ 
ನಮ್ಮ ಜೊತೆ ಇರಾಕಿಲ್ಲ ಅಂತಂದು ಯಾವನನ್ನೋ ಕಟ್ಕಂಡು ಓಡಿ ಹೋಗಿ. ” 
ಅವನ ಧ್ವನಿ ಭಾರವಾಯಿತು, ಇನ್ನು ನಮ್ಮ ತಲೆಗೆ ನಮ್ಮದೇ ಕೈ . ನನಗೆ 
ಅವಳು, ಅವಳಿಗೆ ನಾನು. ಹೀಂಗೆ ನಡೀಬೇಕು...... ಬದುಕು...?” 

ಮುದುಕನ ಕೈ ಆವೇಶದಿಂದ ಬಡಿಯತೊಡಗಿತು ಡೋಲನ್ನು , ಮುದುಕಿ 
ಆ ರಭಸಕ್ಕೆ ಸರಿಯಾಗಿ ಹೊಸ ಉತ್ಸಾಹವನ್ನು ತನ್ನ ಜೀರ್ಣ ಶರೀರದಲ್ಲಿ 
ತುಂಬಿಸಿ ಪ್ರೇಕ್ಷಕರನ್ನು ರಂಜಿಸತೊಡಗಿದಳು. ನನ್ನ ಕಣ್ಣುಗಳು ಹನಿಗೂಡಿ 
ಮುಂದಿನ ಚಿತ್ರ ಮಸುಕಾಯಿತು. ಕಿಸೆಯಿಂದ ಹತ್ತಿರ ಒಂದು ನೋಟನ್ನು ತೆಗೆದು 
ಅವನ ತಟ್ಟೆಗೆ ಹಾಕಿ ಹಾಗೇ ಹಿಂದಿರುಗಿ ಬಂದು ಮೌನವಾಗಿ ನನ್ನ ಮಿತ್ರನ 
ಮಗನ ಕಾರಿನಲ್ಲಿ ಕುಳಿತೆ. ಡೋಲು ಇನ್ನಾವುದೋ ಕರುಣಾಜನಕ ಲಯವನ್ನು 
ನಿನದಿಸುತ್ತಲೇ ಇತ್ತು ಢಂ ಢಂ ಢಗ ಢಗ್ ... 


ಮನೆಮಗಳು 


ಮಗಳು ಹೆರಿಗೆಗೆ ಬಂದ ದಿನದಿಂದಲೇ ಪ್ರಭಾ '' ಹಾಲು ಕರೆಯುವ 
ಒಂದು ದನವನ್ನು ತನ್ನಿ '' ಎಂದು ಗಂಡನನ್ನು ಒತ್ತಾಯಿಸುತ್ತಿದ್ದಾಳೆ, ಗಂಡ 
ರಾಮಕೃಷ್ಣನಿಗೆ ಅರ್ಥವಾಗಿದೆ ಮನೆ ಪರಿಸ್ಥಿತಿ. ಹಾಲು ಕರೆಯುವ ದನವಿಲ್ಲದೆ 
ಮಗಳ ಬಾಣಂತನ ಸುಧಾರಿಸುವುದು ಕಷ್ಟಕರ . ಈಗಾಗಲೇ ಕೊಟ್ಟಿಗೆಯಲ್ಲಿ 
ಹಾಲು ಕೊಡುತ್ತಿರುವ ಎರಡು ಜರ್ಸಿ ದನಗಳೂ ಆರು ತಿಂಗಳ ಗಬ್ಬದವು. 
ಇನ್ನೊಂದು ತಿಂಗಳಲ್ಲಿ ಎರಡರ ಹಾಲು ಪೂರ್ತಿ ಬತ್ತಿಹೋಗುವುದು ದಿಟ. 
ತಾನು , ಹೆಂಡತಿ, ಮನೆಕೆಲಸದ ಇಬ್ಬರು ಆಳುಗಳಾದರೆ ಹೇಗೋ ಮುಂದಿನ 
ಎರಡು ತಿಂಗಳು ಹಾಲಿಲ್ಲದೆ ಸುಧಾರಿಸಬಹುದಿತ್ತು, ಡಬ್ಬದ ಹಾಲು, ನೀರುಳ್ಳಿ 
ತಂಬಳಿ ಎನ್ನುತ್ತ ಹೊಟ್ಟೆಗೆ ಏನೋ ಒಂದು ತಂಪಿಗೆ ಮಾಡಿಕೊಂಡರಾಯಿತು. 
ಆದರೆ ಹೆರಿಗೆಗೆಂದು ಬಂದ ಮಗಳಿಗೆ ಹಾಲು ಒದಗಿಸದಿದ್ದರೆ ಹೇಗೆ? 

ಅವನಿರುವುದು ಹಳ್ಳಿಯಲ್ಲಿ ಸುತ್ತಮುತ್ತಲೂ ಅವನಂತೆ ಇರುವ ಕೃಷಿಕರು. 
ಹಾಲು - ಹೈನ ಬರುವ ಮನೆಗಳು ಕಡಿಮೆ . ಇದ್ದವರೂ ಹತ್ತಿರದ ಚಾ ಅಂಗಡಿಗೆ 
ನೀರು ಬೆರೆಸಿ ಮಾರುವವರು, ಚಾ ಅಂಗಡಿಯಿಂದ ತಾವು ಹಾಲು ತರಬೇಕೆಂದರೆ 
ಇನ್ನಷ್ಟು ನೀರು ಬೆರೆಸಿದ ನೀರು ಎನ್ನುವ ಹಾಲು ಸಿಕ್ಕಿತು. ಅದೂ ಚಾ 
ಅಂಗಡಿಯವಕೊಡುವ ಕೃಪೆ ಮಾಡಿದರೆ ದಕ್ಕಿತು. ಆರು ಮೈಲು ದೂರ 
ದಲ್ಲಿರುವ ಸಣ್ಣ ಪೇಟೆಯಲ್ಲಿ ಹಾಲಿನ ಕೇಂದ್ರವಿದೆ. ಪ್ರತಿದಿನ ಅಲ್ಲಿಂದ ಹಾಲು 
ತರುವವರು ಬೇಕಲ್ಲ ಗಂಡು ಮಕ್ಕಳಿಬ್ಬರು ಪಟ್ಟಣದ ಹಾಸ್ಟೆಲ್‌ನಲ್ಲಿ 
ಓದುವ ವಿದ್ಯಾರ್ಥಿಗಳು. ಮನೆಕೆಲಸದ ಆಳುಗಳಿಗೆ ಕೃಷಿ ಕೆಲಸಕ್ಕೆ ಸಮಯ 
ಸಾಲದು. ರಾಮಕೃಷ್ಣ ಒಬ್ಬನೇ ಎಲ್ಲ ಕಡೆಗೂ ಏಗುವುದು ಕಷ್ಟ . ಈ ಎಲ್ಲಾ 
ತತ್ವಾರಗಳಿಗಿಂತ ಹಾಲು ಕರೆಯುವ ದನ ಮನೆಯಲ್ಲಿದ್ದರೆ ನಿಶ್ಚಿಂತೆ ಎಂದು 
ಪ್ರಭಾಳ ಹೇಳಿಕೆ . ರಾಮಕೃಷ್ಣನಿಗೂ ಇದು ಒಪ್ಪಿಗೆ. 

ಇಲ್ಲಿ ಬಂದ ಪ್ರಶ್ನೆ ಹಣದ್ದಲ್ಲ ಕಷ್ಟದ ಪರಿಸ್ಥಿತಿಯಲ್ಲಿ ಹಣದ ಮುಖ 
ನೋಡದೆ ದನ ತರಲು ರಾಮಕೃಷ್ಣ ತಯಾರು . ಇಂದಿನ ದಿನಗಳಲ್ಲಿ ಹಾಲು 
ಕರೆಯುವ ದನಗಳಿಗೆ ಚಿನ್ನದ ಬೆಲೆ. ಎರಡು ಸಾವಿರಕ್ಕಿಂತ ಕಡಿಮೆ ಬೆಲೆಗೆ ಉತ್ತಮ 
ತಳಿಯ ದನ ಸಿಗುವುದು ಕನಸಿನ ಮಾತು. ಹತ್ತು ಹನ್ನೆರಡು ಲೀಟರ್ ಹಾಲು 
ಕೊಡುವ ದನಕ್ಕೆ ಕನಿಷ್ಠ ನಾಲ್ಕು ಸಾವಿರ ಇದ್ದೀತು. ಅಷ್ಟು ಕೊಡಲು ಅವನ 
ಬಳಿ ಹಣ ಇರಲಿಕ್ಕಿಲ್ಲ. ಆದರೆ ಎರಡು -ಮೂರುಸಾವಿರಕ್ಕೆ ಸಿಕ್ಕಿದರೆ ತೆಗೆಯುವಷ್ಟು 


೯೬ / ವಸಂತದ ಹೂವುಗಳು 
ಸಮರ್ಥ. ಹಾಲಿಗಾಯಿತು, ಗೊಬ್ಬರಕ್ಕಾಯಿತು. ಬತ್ತಿದ ಮೇಲೆ ಮತ್ತೆ ಗಬ್ಬ 
ನಿಂತರೆ ಇನ್ನೊಂದು ಲಾಭವೆಂದು ಗೊತ್ತು ಆದರೆ ಅವನಿಗೆ ಬಂದ ಪ್ರಶ್ನೆ ದನ : 
ಎಲ್ಲಿ ಸಿಗುತ್ತದೆ? ಆಸುಪಾಸಿನಲ್ಲಿ ಎಲ್ಲಿಯೂ ಸದ್ಯ ಕರುಹಾಕಿದ ದನಗಳನ್ನು 
ಕೊಡುವ ಮಂದಿ ಇಲ್ಲ ಕಳೆದ ಹದಿನೈದು ದಿನಗಳಿಂದ ಸೈಕಲ್ಲು ರಿಕ್ಷಾ , ಕಾಲ್ನಡಿಗೆ 
ಎನ್ನುತ್ತಾ ಅನೇಕ ಕಡೆಗಳಲ್ಲಿ ಸುತ್ತಾಡಿ ಬಂದಿದ್ದಾನೆ. ಯಾರೋ ಬಂದು ಅಲ್ಲಿದೆ'" 
ಎಂದಾಕ್ಷಣ ಇವನು ಹೊರಟು ಸಿದ್ದ. ಹೋಗಿನೋಡಿದರೆ ಮಾರಬೇಕು 
ಎಂದಿದ್ದೆವು. ಈಗ ಮನಸ್ಸು ಬದಲಾಯಿಸಿದೆವು'' ಎಂಬ ಉತ್ತರ. ಇನ್ನಾರೋ ಬಂದು 
“ ಕರುಹಾಕಿ ಆರು ತಿಂಗಳಾಯ್ತು, ಇಷ್ಟವಾದರೆನೋಡಿ'' ಎಂದಾಗಹೋದ.. 
ಅದು ಕುರಿಯಷ್ಟು ಎತ್ತರದ ದನ, ಎರಡು ಹೊತ್ತು ನಾಲ್ಕು ಕುಡ್ಲೆ ಹಾಲು 
ಕೊಟ್ಟರೆ ಹೆಚ್ಚು . ಪ್ರಭಾ ಕರೆಯುವ ಚೆಂಬಿನಲ್ಲಿ ಅವನ ತಲೆ ಕುಟ್ಟಿದೆ. 
ಇರುತ್ತಾಳೆಯೇ ? ತಮಗೆ ಅನಗತ್ಯ ಎಂದಾಗ ಮಾತ್ರ ಕೃಷಿಕ ತನ್ನ ದನಗಳನ್ನು 
ಮಾರುತ್ತಾನಲ್ಲದೆ ಇನ್ನೊಬ್ಬರಿಗೆ ಅಗತ್ಯವೆಂದು ತನ್ನಲ್ಲಿರುವುದನ್ನು ಕೊಟ್ಟು ಕೈ 
ತೊಳೆದುಕೊಳ್ಳುವವನಲ್ಲ, ರಾಮಕೃಷ್ಣನಿಗೆ ಇದು ಅನುಭವದ ಮಾತು.. 
ಯಾವನಾದರೂ ಪುಣ್ಯಾತ್ಮ ತನ್ನ ಕಷ್ಟ ಅರಿತು ದನ ಮಾರಲು ಮುಂದೆ 
ಬಂದಾನೆಂದು ಅವನ ಆಸೆ . 
1 ಮೊನ್ನೆ ಸೋದರಮಾವ ಬಂದಾಗ ಮೊದಲು ಮಾತೆತ್ತಿದ ವಿಷಯ 
ಇದೇ , ಮಗಳಿಗೆ ಗಂಡು ಹುಡುಕುವಾಗಲೂ ಇಷ್ಟು ಕಷ್ಟವಾಗಲಿಲ್ಲ ಮಾವಾ. 
ಈಗ ಒಂದು ಹಾಲುಕೊಡುವ ದನ ಬೇಕೆಂದು ಹದಿನೈದು ದಿನಗಳಿಂದ ಒದ್ದಾಡಾ 
ಇದ್ದೇನೆ. ಇನ್ನೂ ಸಿಕ್ಕಿಲ್ಲ. ” 

( ಮಗಳು ಬಸುರಿ ಎಂದಾಗಲೇ ಪ್ರಯತ್ನಿಸಿದ್ದರೆ ಇಷ್ಟು ಹೊತ್ತಿಗೆ ದನ 
ಸಿಗಿತ್ತು. ಈಗ ದಿಢೀರನೆ ಎಲ್ಲಿ ಸಿಗುತ್ತದೆ?'' ಸೋದರಮಾವನೂ ಇವನಂತೆ 
ಕೃಷಿಕ. ಕೊಟ್ಟಿಗೆ ತುಂಬಾ ಜಾನುವಾರುಗಳಿದ್ದರೂ ಹಾಲುಕೊಡುವ ಸಂಖ್ಯೆ 
ಕಡಿಮೆ . ತಾನೂ ಅಲ್ಲಿಲ್ಲಿ ವಿಚಾರಿಸುತ್ತೇನೆ ಎಂದ. ಅಷ್ಟೇ 
* ಯಾವಾಗಲೂ ಅಡಿಕೆ ವ್ಯಾಪಾರಕ್ಕೆ ಬರುವ ಅಬ್ದುಲ್ಲ ರಾಮಕೃಷ್ಣನ 
ಆವಶ್ಯಕತೆ ಗಮನಿಸಿ, 'ನೀವೇನೂ ಹೆದರಬೇಡಿ ಅಣ್ಣ ಒಂದು ತಿಂಗಳಲ್ಲಿ 
ಎಲ್ಲಿಂದಾದರೂ ಒಂದು ಎಮ್ಮೆಯನ್ನು ತಂದು ನಿಮ್ಮ ಕೊಟ್ಟಿಗೆಯಲ್ಲಿ ಕಟ್ಟೇನೆ'' 
ಎಂದ. 

ಬಾಣಂತಿಗೆ ಎಮ್ಮೆ ಹಾಲು ನಂಜಾದೀತು.'' ಪ್ರಭಾ ಅರೆಮನಸ್ಸಿನಿಂದ 
ಅಂದಳು - ಸಿಕ್ಕಿದರೆ ದನ ನೋಡು, ಎರಡು ಲೀಟರ್ ಹಾಲು ಕೊಟ್ಟರೂ 
ಸಾಕು. ಮಗಳಿಗೂ , ಅವಳ ಕಡೆಯಿಂದ ಬಂದವರಿಗೂ ಆಗುತ್ತದೆ.'' 


ಮನೆಮಗಳು/ ೯೭ 
- ಆಶ್ವಾಸನೆ ಕೊಟ್ಟು ಹೋದ ಅಬ್ದುಲ್ಲ ಈತನಕ ಇತ್ಯ ಬಂದಿಲ್ಲ 
ಕಳೆದವಾರ ಪೇಟೆಯ ಸಂತೆಕಟ್ಟೆಯಲ್ಲಿ ರಾಮಕೃಷ್ಣನಿಗೆ ಸಿಕ್ಕಿದವನು, 
' ದನಗಳು ಬೇಕಾದಷ್ಟಿವೆ ಅಣ್ಣ ಹೊತ್ತಿಗೆ ನಾಲ್ಕು ಕುಡ್ಲೆ ಕೊಡದೆ ಬಿದಿರು 
ಕಡ್ಡಿಯವು. ಹಿಂಡಿ ಬಾಲ್ಲಿ ಇಟ್ಟು ಹತ್ತಿರ ಬಗ್ಗಿದರೆ ಅದು ಒತ್ತ ಕೊಟ್ಟಿದ್ದರಲ್ಲಿ 
ಎದುರಿನ ಹಲ್ಲು ಹಾರಿಹೋಗಬೇಕು. ನೀವು ಹ್ಯಾಗೆ ಸುಧಾರಿಸ್ತೀರಿ??” ಕೇಳಿದ. 

ಊರದನಗಳ ಹಣೆಬರಹವೇ ಇಷ್ಟು . ಹಾಲಿಲ್ಲದವು ಒದೆಯುವುದು 
ಜಾಸ್ತಿ ನಾಲ್ಕು ಕುಡ್ಲ ಆಸೆಗೆ ತಂದು ಕಟ್ಟಿದರೆ ತನ್ನ ಶರೀರದ ನಾಲ್ಕು ಕುಡ್ಲೆ ರಕ್ತ 
ಆರಿಹೋಗುವುದು ದಿಟ. 

ಪ್ರತಿವಾರ ಆರು ಮೈಲಿ ದೂರದ ಸಂತೆಕಟ್ಟೆಯಲ್ಲಿ ಎಮ್ಮೆ , ದನ, ಹೋರಿ, 
ಕರುಗಳು ಹೀಗೆ ಎಲ್ಲಾ ತರಹದ ಜಾನುವಾರುಗಳು ಬರುತ್ತವೆ ಮಾರಾಟಕ್ಕೆ . 
ಕೆಲವೊಮ್ಮೆ ಅದೃಷ್ಟವಿದ್ದರೆ ಉತ್ತಮವಾದದ್ದು ಸಿಗಬಹುದು. ರಾಮಕೃಷ್ಣ 
ಮೂರು ವಾರಗಳೂ ಬಿಡದೆ ಸಂತೆಕಟ್ಟೆಗೆ ಹಾಜರಾಗಿ ಬೆಳಿಗ್ಗೆಯಿಂದ 
ಮಧ್ಯಾಹ್ನದವರೆಗೆ ದನದ ಆಯ್ಕೆಯಲ್ಲಿ ಹೆಣಗಾಡಿದ್ದ. ಆದರೆ ಒಪ್ಪಿಗೆಯಾದದ್ದು 
ಒಂದೂ ಇಲ್ಲ, ಸಂತೆಕಟ್ಟೆಯ ಗಲೀಜು, ಹುಲ್ಲು ಸೆಗಣಿ, ಮೂತ್ರದ ವಿಶಿಷ್ಟ 
ವಾಸನೆಯ ಮಧ್ಯೆ ಹಲವು ದನಗಳ ಮೈಸವರಿ ಅವುಗಳ ಕೆಚ್ಚಲನ್ನು 
ನೋಡಿದ್ದಷ್ಟೇ ಬಂತು. 
- ಮಗಳ ಹೆರಿಗೆ ದಿನಗಳು ಹತ್ತಿರ ಬಂದರೂ ಹಾಲು ಕರೆಯುವ ದನ 
ಕೊಟ್ಟಿಗೆಯನ್ನು ತುಂಬಲಿಲ್ಲ ಇದ್ದ ಎರಡು ದಿನಗಳಲ್ಲಿ ಒಂದು ಪೂರ್ತಿ ಹಾಲು 
ನಿಲ್ಲಿಸಿತು. ಇನ್ನೊಂದು ಒಂದು ಹೊತ್ತು ಮಾತ್ರ ಪ್ರಭಾಳಿಗೆ ಹಗಲು - ರಾತ್ರಿ 
ಅದೇ ಚಿಂತೆ. ಹಾಲಿಲ್ಲದೆ ಮಗಳ ಬಾಣಂತನವನ್ನು ಮಾಡುವಂತಾದೀತೇ ? 

( ಅಬ್ದುಲ್ಲ ಎಮ್ಮೆ ಹುಡುಕಿಕೊಡೇನೆ ಎಂದಾಗ ಬೇಡವೆಂದಿ, ಹಾಳು ಭ್ರಮೆ 
| ನಿನಗೆ, ಬಾಣಂತಿಗೆ ಎಮ್ಮೆ ಹಾಲೂ ಒಂದೇ , ದನದ ಹಾಲೂ ಒಂದೇ . ಪಟ್ಟಣ 

ದವರೆಲ್ಲ ದನದ ಹಾಲಿನಲ್ಲೇ ಬಾಣಂತನ ಮಾಡ್ತಾರೆಯೇ ? ” ಹತಾಶನಾಗಿ 
ಕೇಳಿದ ರಾಮಕೃಷ್ಣ 

ಪ್ರಭಾಳಿಗೂ ಹತಾಶಳಾಗುವ ಪರಿಸ್ಥಿತಿ ಬಂದಾಗ ಹಾಗೇ ಅನಿಸಿತು . 
ಎಮ್ಮೆಯೋ , ದನವೋ , ಏನೋ ಒಂದರ ಹಾಲಿದ್ದರೆ ಸಾಕು . ಕಳೆದವಾರ 
ಸಂತೆಕಟ್ಟೆಯಲ್ಲಿ ಎಮ್ಮೆ ಇತ್ತು ಎಂದಿರಲ್ಲ ಎಷ್ಟು .... ಎರಡು ಸಾವಿರವಲ್ಲವೇ ? 
ಅದನೇ ತರೋಣ. ಒಂದಕ್ಕೆ ಎರಡರಷ್ಟು ನೀರು ಬೆರೆಸಿ ಮಗಳಿಗೆ ಕುಡಿಯಲು 
ಕೊಟ್ಟರಾಯಿತು.'' 


೯೮/ ವಸಂತದ ಹೂವುಗಳು 

ನಮಗೋಸ್ಕರ ಒಂದುವಾರ ಸಂತೆಕಟ್ಟೆಯಲ್ಲಿ ಆ ಎಮ್ಮೆಯನ್ನು 
ಇಡುತ್ತಾರೇನೇ ? ಕಳೆದವಾರ ಬೇಡ ಎಂದೆ. ಈ ವಾರ ಬೇಕು ಅನ್ನುತ್ತೀಯಾ. 
ನೋಡೋಣ. ಅಲ್ಲಿದ್ದರೆ ನಮ್ಮ ಪುಣ್ಯ . ” 

ಆ ದಿನ ನಸುಕಿನಲ್ಲಿಯೇ ರಾಮಕೃಷ್ಣ ಸಂತೆಕಟ್ಟೆಗೆ ಹೊರಟ. ಜೊತೆಗೆ 
ಅಬ್ದುಲ್ಲ ಇದ್ದರೆ ಒಳ್ಳೆಯದು ಎನಿಸಿತ್ತು ಅವನು ಸಿಗದೆ ಒಬ್ಬನೇ ಹೋಗೆ 
ಬೇಕಾಯಿತು. ಅವನು ಹೋಗುವಾಗ ಆಗಲೇ ಸಂತೆಕಟ್ಟೆಯಲ್ಲಿ ಜಾನುವಾರುಗಳ 
ಸಾಲು. ಅದು ಇವತ್ತು ಪ್ರತಿವಾರಕ್ಕಿಂತಲೂ ಹೆಚ್ಚು. ಆದರೆ ಕಳೆದವಾರ ನೋಡಿದ 
ಎಮ್ಮೆ ಮಾರಿಹೋಗಿದೆಯೆಂದು ಪರಿಚಯದ ಬ್ಯಾರಿ ತಿಳಿಸಿದ , “ ನಿಮಗೆ 
ಯೋಗ್ಯವಾದ ದನ ಇನ್ನೂ ಸಿಗಲಿಲ್ಲವೇ ??” ನಗಾಡಿದ, ಈ ವಾರವೂ ಅವನು 
ದನದ ಆಯ್ಕೆಗೆ ಬಂದಾಗ, 

ಊರದನ, ಜರ್ಸಿತಳಿ, ಹಾಲ್‌ಸ್ಟಿನ್, ಮುರಎಮ್ಮೆ ಬೀಜದ ಹೋರಿಗಳು 
ಇನ್ನೂ ಹಲವಾರು ಮೂಗುದಾರಕ್ಕೆ ಹಗ್ಗ ಬಿಗಿಸಿಕೊಂಡು ನಿಂತಿದ್ದವು. 
ಚೌಕಾಶಿ ನಡೆಯುತ್ತಿತ್ತು ಮಾರಾಟವು ಆಗುತ್ತಿತ್ತು ಮಾರಿ ಹೋದವು ಹೊಸ 
ಒಡೆಯನ ಜೊತೆ ವಿಧೇಯರಾಗಿ ಹೊರಡುತ್ತಿದ್ದವು ಸಂತೆಕಟ್ಟೆಯಿಂದ 
ಹೊರಗೆ, ರಾಮಕೃಷ್ಣ ನೋಡಿದ. ಅವನ ಭಾಗ್ಯಕ್ಕೆ ಬರುವ ಲಕ್ಷ್ಮಿ ಒಂದೇ ಒಂದು 
ಇರಲಿಲ್ಲ ಅಲ್ಲಿ ಒಂದೊಂದಕ್ಕೂ ಒಂದೊಂದು ಕೊರತೆ. ಕೊರತೆಯಿದ್ದವು 
ಗಳಿಗೇ ಈ ಸಂತೆಕಟ್ಟೆಯೇ ? ಹಣಕೊಟ್ಟು ಮನವೊಪ್ಪದ್ದನ್ನು ತೆಗೆದುಕೊಂಡು 
ಹೋದರೆ ಪ್ರಭಳಿಂದ ಸಹಸ್ರನಾಮ ಕೇಳುವವರು ಯಾರು ? ಇವೆಂತಹ 
ದೌರ್ಭಾಗ್ಯ . ಅತಿಯಾಗಿ ಬಯಸಿದವನಿಗೆ ಸಿಗುವುದು ಶೂನ್ಯ ಒಂದೆಯೇ ? 

ಹತಾಶನಾದ ರಾಮಕೃಷ್ಣ ಇನ್ನೊಮ್ಮೆ ಜಾನುವಾರುಗಳ ಸಾಲನ್ನೆಲ್ಲ ಸುತ್ತಿ 
ಬಳಸಿ ಯಾವುದನ್ನೂ ಖರೀದಿಸದೆ ಮುಖ ಚಿಕ್ಕದುಮಾಡಿಕೊಳ್ಳುತ್ತ ಇನೇನು 
ಅಲ್ಲಿಂದ ನಿರ್ಗಮಿಸಬೇಕು, ಅಷ್ಟರಲ್ಲಿ ಅವನ ಬದಿಯಲ್ಲಿ ಮೂಲೆಕಟ್ಟೆಯಾಚೆ 
ಕೇಳಿಸಿತು, ಸಣ್ಣ ಗಲಾಟೆ. ವ್ಯಾಪಾರದ ಚೌಕಾಶಿಯಲ್ಲಿ ನಿರತರಾದ ಕೆಲವರು 
ಅತ್ತ ಬಗ್ಗಿದರು ಕುತೂಹಲದಲ್ಲಿ ರಾಮಕೃಷ್ಣನ ಹೆಜ್ಜೆಗಳು ತಡೆದು ನಿಂತವು. 
ಗಲಾಟೆ ಕೇಳಿ ಬಂದು ತಾನೂ ಹೊರಳಿದ ಸಜಹವೆಂಬಂತೆ. 
* ನೋಡಿದರೆ ಮೂಲೆಕಟ್ಟೆಯಲ್ಲಿ ಕಟ್ಟಿಹಾಕಿದ ಕಂದು ಬಣ್ಣದ ಒಂದು ದಿನ 
ತನ್ನ ಕಾಲುಗಳನ್ನು ಕೆರೆಯುತ್ತಾ ಬಾಲವನ್ನು ಅರ್ಧ ಮೇಲಕ್ಕೆತ್ತಿ ಕುತ್ತಿಗೆ ಹಗ್ಗವನ್ನು 
ತುಂಡುಮಾಡಿಕೊಳ್ಳಲು ಯತ್ನಿಸುತ್ತ ನಿಂತಲ್ಲೇ ಆಚೆ ಈಚೆ ತಿರುಗುತ್ತಿದೆ. ಒಮ್ಮೆ 
ಹೂಂಕಾರ, ಮತ್ತೊಮ್ಮೆ ' ಅಂಬಾ' ಎನ್ನುವ ಕರೆ, ಇನ್ನೊಮ್ಮೆ ಬಿಸಿಯುಸಿರಿನ 


ಮನೆಮಗಳು / ೯೯ 
ಘರ್ಜನೆ. ಮಗದೊಮ್ಮೆ ನೆರೆದ ಗುಂಪಿನಾಚೆ ದೊಡ್ಡ ಕಣ್ಣುಗಳನ್ನು ಹೊರಳಿಸಿ 
ಮುಖವನ್ನು ಮೇಲೆ ಕೆಳಗೆ ಆಡಿಸುತ್ತಾ ಏನನ್ನೋ , ಯಾರನ್ನೋ ಹುಡುಕಾಟ. 
ಅದನ್ನು ಮಾರಲೆಂದು ತಂದ ಮುದುಕ ಬ್ಯಾರಿ ಅದರ ಮೂಗುದಾರವನ್ನು 
ಬಿಗಿಯಾಗಿ ಹಿಡಿದು ಚಾಟಿಯಲ್ಲಿ ಬೆನ್ನಿಗೆರಡು ಬಾರಿಸಿ “ ಏನಾಗಿದೆ ನಿನಗೆ??? 
ಎಂದ ಅವನದೇ ಒರಟು ಭಾಷೆಯಲ್ಲಿ 

ದನ ತನ್ನ ಮೂಗುದಾರಕ್ಕೆ ಕಟ್ಟಿದ ಹಗ್ಗವನ್ನು ಎಳೆದುಕೊಳ್ಳುತ್ತ 
ಹಿಂಗಾಲನ್ನೂ , ಮುಂಗಾಲನ್ನೂ ಝಾಡಿಸುವಂತೆ ಕುಣಿಯಿತು. ಮುಖ ಬಗ್ಗಿಸಿ 
ಕೋಡಿನಿಂದ ಈಗಲೇ ಮುದುಕನನ್ನು ಇರಿಯುವಂತೆ ಹೂಂಕರಿಸಿತು. ಏನು 
ಅದರ ಆವೇಶ.... ಏನು ಅದರ ಗಲಾಟೆ. ಹತ್ತಿರ ಕಟ್ಟಿದ ಬೇರೆ ದನಕರುಗಳೂ 
ಬೆಚ್ಚಿದವು. ಇದರ ಆವೇಶಕ್ಕೆ ಒದ್ದೆ ಮಣ್ಣಿನ ರಾಡಿ ರಾಚಿತು ಅಷ್ಟು ದೂರಕ್ಕೆ . 
ಸ್ವಲ್ಪ ಹೊತ್ತಿನ ಮೊದಲು ಶಾಂತವಾಗಿ ನಿಂತ ದನಕ್ಕೆ ಇದ್ದಕ್ಕಿದ್ದಂತೆ ಏನಾಗಿ 
ಹೋಯಿತೊ , ವ್ಯಾಪಾರದಲ್ಲಿ ನಿರತರಾದ ಮಂದಿ ದೂರ ಸರಿದುಕೊಂಡರು. 
ಮುದುಕ ಬ್ಯಾರಿ ಅದರ ಅನಿರೀಕ್ಷಿತ ವರ್ತನೆಯಿಂದ ಬೆದರಿದರೂ ವ್ಯಗ್ರನಾಗಿ 
ಚಾಟಿ ಏರಿಸಿದ. ಆದರೂ ದನ ಕೇಳುತ್ತಿಲ್ಲ. ಹಗ್ಗ ಸಡಿಲಿಸಿದರೆ ಈಗಲೇ 
ಧಾವಿಸುವೆ, ಎನ್ನುವಂತಿದೆ ಅದರ ಆವೇಶ, 
- ಸಹಜವಾಗಿ ನೋಡುತ್ತ ನಿಂತಿದ್ದ ರಾಮಕೃಷ್ಣ ಅದರ ಅಂದಚೆಂದ 
ಹೇಳಿಕೊಳ್ಳುವಂತಹದೇನೂ ಅಲ್ಲ, ಕಂದು ಬಣ್ಣದಲ್ಲಿ ಹಣೆಮೇಲೆ ಬಿಳಿ ನಾಮ , 
ಸೊಗಸಾದ ಒಂದುಕೋಡು, ಇನ್ನೊಂದು ಅರ್ಧ ತುಂಡಾದದ್ದು, ಅಗಲ ಕಿವಿ, 
ನೆಲಮುಟ್ಟುವ ಬಾಲ, ಹರವಾದ ಬೆನ್ನು , ನಾಲ್ಕು ಅಡಿ ಎತ್ತರದ ಜರ್ಸಿ ದನ. 
ಮೈ ಹೊಳಪು ಮಾಸಿದಂತಿದೆ. ಕಾಲಗೊರಸುಗಳು ಅಗಲವಾಗಿವೆ. ನೋಡುತ್ತಿದ್ದ 
ರಾಮಕೃಷ್ಣ ಅದರತ್ತ ಆಕರ್ಷಿತನಾದವನಂತೆ ನಾಲ್ಕು ಹೆಜ್ಜೆ ಮುಂದೆ ಬಂದ. 

ಅವನನ್ನು ನೋಡಿದಾಕ್ಷಣ ದನ ಇನ್ನೂ ಗಲಾಟೆ ಎಬ್ಬಿಸಿ ನಿಂತಲ್ಲೇ 
ಧಾವಿಸಿ ಓಡುವಂತೆ ಹಾರಿ ಕುಪ್ಪಳಿಸುತ್ತ ' ಅಂಬಾ' ಎಂದೋರಲಿತು, ಕಿವಿ ನಿಮಿರಿಸಿ 
ಹೂಂಕರಿಸಿತು. ಅದರ ನೀರು ತುಂಬಿದ ಕಣ್ಣುಗಳು ರಾಮಕೃಷ್ಣನನ್ನು ಇರಿಯುವಂತೆ 
ನೋಡಿದವು. ತಬ್ಬಿಬ್ಬಾದ ಅವನು ಹೆದರಿ ಹಿಂದೆ ಸರಿಯುವ ಬದಲು ಹೆಜ್ಜೆ 
ಮುಂದಿಟ್ಟ . 

“ ದೂರ ಹೋಗಿ ಸ್ವಾಮೀ , ದನ ಹಾರಾಡ್ತಾ ಇದೆ, ಕಾಣ್ಯಾ ಇಲ್ಲವೇ ? 
ಯಾಕೋ ಹುಚ್ಚು ಹಿಡಿದ್ದಾಗೆ ಮಾಡಿದೆ'' ಮುದುಕ ಬ್ಯಾರಿ ಎಚ್ಚರಿಸುತ್ತಿದ್ದರೂ 
ಕೇಳದವನಂತೆ ಯಾವುದೇ ಅನುಮಾನದಲ್ಲಿ ದನವನ್ನು ದಿಟ್ಟಿಸಿ ಇನ್ನೂ 
ಹತ್ತಿರ ಸರಿದು ತನ್ನ ಬಲಹಸ್ತವನ್ನೆತ್ತಿ ಅದರ ಹಣೆ ಮೇಲಿರಿಸಿದ. ಏನಾಶ್ಚರ್ಯ! 


೧೦೦ / ವಸಂತದ ಹೂವುಗಳು 
ಹಠಾತ್ತನೆ ಮೋಡಿಗೊಳಗಾದಂತೆ ಅದರ ಆವೇಶ, ಗಲಾಟೆ ಇಳಿದು ಅದು 
ಅವನ ಮುಂಗೈಗೆ ಮುಖವಿಟ್ಟು ತಿಕ್ಕಿತು ಮೃದುವಾಗಿ, ಮುರಿದ ಕೋಡಿನಿಂದ ಕೈ 
ನೇವರಿಸಿತು, ಆತ್ಮೀಯನೆಂಬಂತೆ, ರಾಮಕೃಷ್ಣ ಅದರ ಬೆನ್ನಮೇಲೆ ಎಡಗೈ 
ಇರಿಸಿ ನಿಧಾನವಾಗಿ ಸವರಿದ. ತಂದೆ ತನ್ನ ಮಗಳ ತಲೆ ನೇವರಿಸುವಂತೆ! ಆಗ ಆ 
ಮೂಕ ಪ್ರಾಣಿಯ ಕಣ್ಣುಗಳಿಂದ ಜಿನುಗಿದ ನೀರು ಕಂಡು ಅವಾಕ್ಕಾದವನಿಗೆ 
ತನ್ನನ್ನು ನಿಯಂತ್ರಿಸಿಕೊಳ್ಳಲು ಕೆಲವು ಕ್ಷಣಗಳು ಬೇಕಾದವು. ಬೆಚ್ಚಿ ಬೆರಗಾದವನು 
ನಂಬದವನಂತೆ ನೋಡಿದ ಅದನ್ನು , ಅವನ ದೃಷ್ಟಿ ಹೊರಳಿತು ದನದ 
ಬಲತೊಡೆಯತ್ತ, ಅಲ್ಲೊಂದು ಉದ್ದದ ಗುರುತು. ಯಾವಾಗಲೋ ಒಮ್ಮೆ 
ಅಲ್ಲಿಯ ಮಾಂಸ ಕಿತ್ತು ಬಂದು ಒಳಗಿನ ಮೂಳೆಯು ಕಾಣಿಸುತ್ತಿದ್ದಾಗ ಹಳ್ಳಿಯ 
ಪಂಡಿತನೊಬ್ಬ ಸೊಪ್ಪಿನ ಔಷಧಿ ಮಾಡಿದ್ದ. ಗಾಯ ಗುಣವಾದರೂ ಸೀಳಿದ 
ಗುರುತು , ಮಾಸದ ಕಲೆ! ಕೋಡಿನತ್ತ ಹೊರಳಿದ. ಅರ್ಧ ತುಂಡಾದಕೊಡು. 
ಕೊಟ್ಟಿಗೆಯಲ್ಲಿ ಬೇರೆ ದನಕ್ಕೆ ಹಾದುಕೊಳ್ಳುವಾಗ ಸಂಕೋಲೆಗೆ ಸಿಕ್ಕಿ ತೆಗೆಯಲು 
ಬಾರದೆ ಗರಗಸ ತಂದು ಕುಯ್ದದ್ದು ಇನ್ನೂ ಹಸಿ ನೆನಪು! ಕೆಚ್ಚಲಿನತ್ತ ಬಗ್ಗಿದ. 
ಆರು ಮೊಲೆಗಳು ! ಮೈ ಜುಂ ಎಂದಿತು. ರೋಮಾಂಚನಗೊಂಡ. ಆ ಎತ್ತರ, ಮೈ 
ಮಾಟದ ಕ್ರಮ, ಮುಖದ ಚಹರೆ.... ಸಂಶಯವೇ ಇಲ್ಲ. ಇದು ಅವನ ಕಪಿಲೆ 
ಧನ! 

(“ ಎಲ್ಲಿಂದ ತಂದೆ ಈ ದನವನ್ನು ? ” ಮುದುಕನನ್ನು ಪ್ರಶ್ನಿಸಿದ 
ಉದ್ವೇಗದಿಂದ. 

- ಸದ್ಯ ದನ ಗಲಾಟೆ ನಿಲ್ಲಿಸಿ ಅವನು ಬಚಾವ್ ಆಗಿದ್ದ ನಾವು 
ಮಾರುವ ಮನುಷ್ಯರು ಅಣ್ಣ ಎಲ್ಲೆಲ್ಲಿಂದಲೋ ದನಗಳು ನಮ್ಮ ಹತ್ತಿರ 
ಬರಾವೆ, ಹೋಗ್ತಾವೆ. ನಿಮಗೆ ಬೇಕೇ ಹೇಳಿ, ಪೂರಾ ಮುನ್ನೂರರ ಮಾಲು.'' 

“ ಹಾಲು ಕೊಡುವುದಿಲ್ಲವೇ ? ” 
* ಇಲ್ಲ . ಮುದಿಗೊಡ್ಡು ನಿಮಗ್ಯಾತಕ್ಕೆ ಗೊಬ್ಬರಕ್ಕೋ ? ಮಾಂಸಕ್ಕೋ ??” 

( ಮಾಂಸ ?'' ಬೆಚ್ಚಿದ ರಾಮಕೃಷ್ಣ , ತನ್ನ ಕಪಿಲೆಯನ್ನು ಮಾಂಸಕ್ಕಾಗಿ ಇಲ್ಲಿ 
ನಿಲ್ಲಿಸಿದ್ದಾರೆಯೇ ? ಅವನು ಅನುಮಾನದಿಂದ ಇನ್ನೊಮ್ಮೆ ಕೂಲಂಕಶವಾಗಿ 
ಪರೀಕ್ಷಿಸಿದ. ದಿಟ , ಅದು ಅವನ ಕೊಟ್ಟಿಗೆಯಲ್ಲಿ ಹುಟ್ಟಿ ಬೆಳೆದ ಅವನ 
ಪ್ರೀತಿಯ ಕಪಿಲೆ ! ಸಂಶಯವಿಲ್ಲ. ಆದರೆ ಹೀಗೆ ಸಂತೆಕಟ್ಟೆಯಲ್ಲಿ ಭೇಟಿ? 
ನಂಬಲು ಅಸಾಧ್ಯ . ಎಷ್ಟು ವರ್ಷಗಳಾದುವಲ್ಲ ಇದನ್ನು ಅಗಲಿ..... 

ನೆನಪು ಜಾರಿತು ಹಿಂದಕ್ಕೆ ಸುಮಾರು ಹತ್ತು ವರ್ಷಗಳು ಕಳೆದಿರಬಹುದು. 
ಈ ಕಪಿಲೆ ನಾಲ್ಕನೇ ಕರು ಹಾಕಿ ಕೇವಲ ? ಇದು ತಿಂಗಳಾಗಿತ್ತು . ದಿನಕ್ಕೆ ಹನ್ನೆರಡು 


ಈ ಮನೆಮಗಳು / ೧೦೧ 
ಲೀಟರ್‌ ಕೊಡುವ ಉತ್ತಮ ತಳಿ, ಸ್ವತಃ ರಾಮಕೃಷ್ಣನೇ ಹಾಲು ಕರೆಯುತ್ತಿದ್ದ 
ಎರಡೂ ಹೊತ್ತು ಆದರೆ ದುರದೃಷ್ಟಕ್ಕೆ ಅಕಸ್ಮಾತ್ ಅದೇ ಸಮಯದಲ್ಲಿ 
ಅವನು ಕಾಲು ಜಾರಿ ಬಿದ್ದು ಕಾಲು ಮುರಿದುಕೊಂಡು ಆಸ್ಪತ್ರೆ ಸೇರಿದ ಪ್ರಭಾ 
ಟೈಫಾಯ್ಸ್ ಜ್ವರದಿಂದ ಚೇತರಿಸಿಕೊಳ್ಳುತ್ತ ಇದ್ದಳಷ್ಟೇ ಇದ್ದ ಒಬ್ಬಳು ಆಳು 
ಜಗಳತೆಗೆದು ಬೇರೆಲ್ಲೋ ಹೊರಟು ಹೋಗಿದ್ದಳು. ಕಪಿಲೆಗೆ ಆರೈಕೆ ಮಾಡಿ 
ಸರಿಯಾಗಿ ಹಾಲು ಕರೆಯುವವರಿಲ್ಲದೆ ಕೆಚ್ಚಲು ನೋವುಬಂತು. ಜ್ವರವೂ 
ಕಾಡಿತು. ಅಲಕ್ಷ್ಯ ಮಾಡಿದರೆ ದನ ನಿಷ್ಪಯೋಜಕವಾದೀತೆಂದು ಹೆದರಿ 
ಮಾರಬೇಕಾದ ಪರಿಸ್ಥಿತಿ. ಅದೂ ಕೇವಲ ಒಂದೂವರೆ ಸಾವಿರಕ್ಕೆ! ಅಂಗೈ 
ತುಂಬಿದ ರೂಪಾಯಿಗಳು ಮನಸ್ಸನ್ನು ತುಂಬಿಸಲಿಲ್ಲ, ಹೆಸ್ಕೊಪ್ಪಿಸುವವನಂತೆ 
ಕಣ್ಣೀರು ತುಂಬಿ, ಹೃದಯತುಂಬಿ ' ಯಾವ ಮನೆ ಮಕ್ಕಳಿಗೆ ನಿನ್ನ ಹಾಲಿನ 
ಋಣವಿದೆಯೋ ' ಎನ್ನುತ್ತ ಕಳುಹಿಸಿದ ಅದನ್ನು, ಅದರ ಎಳೆಗರುವನ್ನು , ಬಹಳ 
ಸಮಯದವರೆಗೆ ಕಪಿಲೆಯಿಲ್ಲದೆ ಕೊಟ್ಟಿಗೆಯಲ್ಲಿ ಖಾಲಿಯಾದ ಅದರ ಸ್ಥಳ 
ನೋಡುತ್ತ ಬೆಂಕಿಗೆ ಬಿದ್ದವನಂತೆ ಚಡಪಡಿಕೆ. ತನ್ನ ನಿಸ್ಸಹಾಯಕ ಸ್ಥಿತಿಯಲ್ಲಿ 
ಕಪಿಲೆಯನ್ನು ಇನ್ನಾರದೋ ಕೈಗೆ ಒಪ್ಪಿಸುವಂತಾಯಿತಲ್ಲ ಎಂಬ ದುಃಖ . 


ಕಾಲ ಮರೆಯಿಸಿತು ಎಲ್ಲವನ್ನೂ , ವರ್ಷಗಳು ಉರುಳಿ ಬೇರೆ ಬೇರೆ 
ಕರುಗಳು ಕೊಟ್ಟಿಗೆಯಲ್ಲಿ ಹುಟ್ಟಿ ಬೆಳೆದು ತುಂಬಿದಾಗ ಮರೆಯಿತು ಎಲ್ಲವೂ . 
ಕಪಿಲೆಯ ಸ್ಥಾನದಲ್ಲಿ ಹಾಲಿನ ಸಮೃದ್ದಿ ನೀಡಿದವು ಬೇರೆ ದನಗಳು. ಆದರೆ 
ಇಂದು ಅದೇ ಹಿಂದಿನ ಕಪಿಲೆ ಇಲ್ಲಿ? ಈ ಗಲೀಜುಸಂತೆಕಟ್ಟೆಯಲ್ಲಿ.... ಮೈಯ್ಯ ಮಾಂಸ 
ಎಷ್ಟು ಸಿಕ್ಕಿತು ಎಂದು ಲಾಭದಾಸೆನೋಡುವ ಗಿರಾಕಿಗಳ ಎದುರಿನಲ್ಲಿ ? 
ತನಗೆ ಗುರುತು ಸಿಗದಿದ್ದರೂ ಈ ಮೂಕಪ್ರಾಣಿ ಹೇಗೆ ಕರೆಯಿತು ತನ್ನನ್ನು.... 
ಅಬ್ಬಬ್ಬ , ಹಗ್ಗ ಕಿತ್ತು ಬರುವಂತೆ ಆವೇಶದಿಂದ ಒದ್ದಾಟ. ತನ್ನನ್ನು ಇನ್ನೂ 
ಮರೆತಿಲ್ಲ! 

- ಭಾವುಕನಾದ ರಾಮಕೃಷ್ಣ , ಕಣ್ಣೀರು ತುಂಬಿ ಬಂದಿತು. ಮುದುಕ ಹೇಳಿದ್ದ 
' ದನ ಮುದಿಗೊಡ್ಡು' ಎಂದು ತನ್ನ ಕಪಿಲೆ ಮುದುಕಿಯಾಗುವುದುಂಟೇ . ನಂಬಿಕೆ 
ಬರುತ್ತಿಲ್ಲ. ಇರಬಹುದೇನೋ . ತಾನು ಮಾರುವಾಗ ಕಪಿಲೆಗೆ ಎಂಟನೇ ವರ್ಷ ಪೂರಾ 
ಹತ್ತುವರ್ಷ ಕಳೆಯಿತು. ಅಂದರೆ.... ಈಗಾಗಲೇ ಕಪಿಲೆಗೆ ಹದಿನೆಂಟನೇ ವರ್ಷವೇ ? 

- ಭಾರವಾದ ನಿಟ್ಟುಸಿರು ಹೊರಹೊಮ್ಮಿತು. ಅದರ ಗಂಗೆದೊಗಲು 
ಸವರುತ್ತ ಗದ್ಗದಿತನಾದ, ' ಮುದಿಗೊಡ್ಡು ಎಂದೆಯಲ್ಲ ಇರಲಿ ಬಿಡು. ಎಷ್ಟಕ್ಕೆ 
ಕೊಡುತ್ತಿ?'' 


೧೦೨/ ವಸಂತದ ಹೂವುಗಳು 

“ ಪೂರಾ ಐನೂರಕ್ಕೆ ಸ್ವಾಮೀ .?' 

ಮುದುಕ ಮುನ್ನೂರು ಹೇಳಿ ಮತ್ತೆ ಇನ್ನೂರು ಏರಿಸಿದ್ದು ಗಮನಕ್ಕೆ 
ಬರಲಿಲ್ಲ ಜೇಬಿನಿಂದ ಹಣ ತೆಗೆದು ಎಣಿಸಿ ಅವನ ಕೈಲಿಟ್ಟು ಕಪಿಲೆಯ ಕುತ್ತಿಗೆ 
ಹಗ್ಗವನ್ನು ತನ್ನ ಕೈಗೆ ತೆಗೆದುಕೊಂಡ. ಆಗ ಆ ಮೂಕ ಪ್ರಾಣಿಯ ಕಣ್ಣುಗಳಲ್ಲಿ 
ಹಿಂದೆಂದೂ ಕಾಣದ ಒಂದು ಅಪೂರ್ವ ಆತ್ಮೀಯ ಭಾವ . ಅವನ ಮುಖದ 
ಮೇಲೆ ಸಂತೃಪ್ತಿಯ ಛಾಯೆ . 

ಕೊಟ್ಟಿಗೆಯಲ್ಲಿ ತಂದು ಕಟ್ಟುತ್ತಿದ್ದಂತೆ ಪ್ರಭಾ ಹೂವು- ಕುಂಕುಮವಿರುವ 
ಆರತಿ ತಟ್ಟೆಯನ್ನು ಸಂಭ್ರಮದಿಂದ ತರುತ್ತ ( ಸದ್ಯ ಲಕ್ಷ್ಮಿ ಮನೆಗೆ ಬಂದಳಲ್ಲ'' 
ಎನ್ನಲು ಬಾಯ್ದೆರೆದವಳು ಹಾಗೆಯೇ ನಿಂತುಬಿಟ್ಟಳು. ಕೈಯಲ್ಲಿದ್ದ ತಟ್ಟೆ 
ಕೆಳಗಿಟ್ಟು ದನವನ್ನು ಮೇಲೆ ಕೆಳಗೆ ನೋಡಿದಳು. ಮೆಲ್ಲನೆ ಬಗ್ಗಿದಳು ಕೆಚ್ಚಲಿನತ್ತ 
ಬತ್ತಿದ ಕೆಚ್ಚಲು! ಜೊತೆಗೆ ಎಳೆಗರು ಕಾಣದೆ ಅನುಮಾನಿಸಿದಳು. 

(ಇದು ಹಾಲು ಕರೆಯುವ ದನವೇ ? ಮುದಿಗೊಡ್ಡಿನ ಹಾಗಿದೆ! ” 
' ಮುದಿಗೊಡ್ಡು ಅಲ್ಲ ನಮ್ಮ ಕಪಿಲೆ ಗುರುತು ಸಿಗಲಿಲ್ಲವೇ ? ' 
“ ಯಾವ ಕಪಿಲೆ? ಹಿಂದೆ ನಾವು ಯಾರಿಗೋ ಮಾರಿದ್ದೆವಲ್ಲ.... ” 

' ಹೂಂ , ಅದೇ . ಏನೋ ನಮ್ಮ ಅದೃಷ್ಟಕ್ಕೆ ಸಂತೆಕಟ್ಟೆಯಲ್ಲಿ ಸಿಕ್ಕು 
ಸೀದಾ ಕರೆದುಕೊಂಡು ಬಂದೆ.'' ರಾಮಕೃಷ್ಣ ಅದರ ಮುಂದೆ ನೀರಿನ ಬಾಲ್ಲಿ 
ಇಡುತ್ತ ಅಂದ ಹೆಮ್ಮೆಯಲ್ಲಿ, ನಮ್ಮ ಮನೆಯಲ್ಲಿ ಹುಟ್ಟಿದವಳು, ಮನೆ 
ಮಗಳು! ಹತ್ತು ವರ್ಷಗಳ ನಂತರ ಬಂದಿದ್ದಾಳೆ ಮತ್ತೆ ನಮ್ಮ ಮನೆಗೆ. 
ಮೊದಲು ಆರತಿ ಎತ್ತು! ? 

ಹುಬ್ಬು ಗಂಟಿಕ್ಕಿದ ಪ್ರಭಾ ಇನ್ನೊಮ್ಮೆ ಕೊಟ್ಟಿಗೆಯತ್ತ ಮತ್ತೆ ನೋಡುವ 
ಸಾಹಸ ಮಾಡಲಿಲ್ಲ. “ ಹೊತ್ತಿಗೆ ಎಷ್ಟು ಹಾಲುಕೊಡುತ್ತದೆ.... ಮೊದಲು ಹೇಳಿ. ? 

“ ಪಾಪ, ಹಾಲಿಲ್ಲ ಬತ್ತಿದ ದನ.'' 

' ಹಾಗಾದರೆ ಯಾಕೆ ಈ ಗೊಡ್ಡನ್ನು ತಂದಿರಿ ? ಎಷ್ಟು ಹಣ ಸುರಿದಿರಿ ಈ 
ದರಿದ್ರಕ್ಕೆ. ” ಪ್ರಭಾ ಅವನಂತೆ ಭಾವುಕಳಾಗದೆ ವಾಸ್ತವವನ್ನು ನೆನಪಿಸಿ ತಲೆ 
ಜಜ್ಜಿಕೊಂಡಳು. “ ನಿಮ್ಮ ಕರ್ಮ, ಈಗಲೇ ಹೋಗಿಸಂತೆಕಟ್ಟೆಯಲ್ಲಿ ಕಟ್ಟಿ ಬನ್ನಿ . 
ನಮಗೆ ಬೇಕಾದದ್ದು ಹಾಲು ಕೊಡುವ ದನ. ಇದಲ್ಲ. ” 

ರಾಮಕೃಷ್ಣ ಉತ್ತರಿಸದೆ ಕಪಿಲೆಯ ಮೈ ನೇವರಿಸುತ್ತ ಪ್ರೀತಿ ಭಾವದಲ್ಲಿ 
ತನ್ನನ್ನೇ ಮರೆತು ಹೋದ. 


ಮೊಂಬತ್ತಿ 


ಮಂಗಳೂರಿನಿಂದ ನಾಲ್ಕು ಮೈಲು ದೂರ ಕಾಸರಗೋಡಿಗೆ ಹೋಗುವ 
ಪ್ರಮುಖ ರಸ್ತೆಯ ಎಡಬದಿಯಲ್ಲಿ ಬಾಡಿಗೆ ಮನೆಯೊಂದನ್ನು ಗೊತ್ತುಪಡಿಸಿ 
ಮುಂಗಡ ಹಣ ತೆತ್ತು ಇನ್ನೆರಡು ದಿನಗಳಲ್ಲಿ ವಾಸಕ್ಕೆ ಬರುತ್ತೇನೆಂದು ಮನೆ 
ಮಾಲಿಕರಿಗೆ ತಿಳಿಸಿ ಸುಶೀಲ ತನ್ನ ಗಂಡನೊಡನೆ ಸ್ಕೂಟರ್‌ನಲ್ಲಿ ಹಿಂದಿರುಗುವಾಗ 
ಬಹಳ ದಿನಗಳ ಹೊರೆಯೊಂದು ಇಳಿದಂತೆ, ನೆಮ್ಮದಿ ತಪ್ಪಿದ ಜೀವ ನಿರಾಳವಾಗಿ 
ಉಸಿರೆಳೆದಂತೆ ನಿಟ್ಟುಸಿರು ತೆಗೆದಳು . ಸದ್ಯ ನಾಳೆಯಿಂದ ಹೊಸ ಬದುಕು, 
ಹೊಸಗೂಡು. ಅಲ್ಲಿ ತಾನು, ಶ್ರೀಧರ ಮತ್ತು ಇಬ್ಬರು ಗಂಡು ಮಕ್ಕಳು ಇಷ್ಟೇ 
ಮಂದಿ. ಎಲ್ಲೋ ಕಳಚಿಹೋದ ಭಾವನೆಗಳನ್ನು ಇನ್ನಾದರೂ ಒಂದುಮಾಡಿ 
ತನ್ನ ವ್ಯಕ್ತಿತ್ವವನ್ನು ಗಟ್ಟಿಯಾಗಿ ರೂಪಿಸಿಕೊಂಡು ಬದುಕನ್ನು ಸಾರ್ಥಕ 
ಗೊಳಿಸಬೇಕು. ಮದುವೆಯಾಗಿ ಏಳು ವರ್ಷಗಳು ಸಂದರೂ ಯಾವುದಕ್ಕೂ 
ಪ್ರಯೋಜನವಿಲ್ಲದೆ ಹೋಗುತ್ತಿದ್ದೇನೆ. ಕೇಳಿದರೆ ಶ್ರೀಧರ ಉತ್ತರಿಸುವುದನ್ನೂ 
ನಿಲ್ಲಿಸಿದ್ದಾನೆ. ಈ ಹೊಸಮನೆ ಹುಡುಕುವಾಗಲೂ ಕತ್ತಲೆಯ ಮುಸುಕಿನೊಳಗೆ 
ಅವನೆದೆಯ ಬಿಸಿಯಲ್ಲಿ ಅತ್ತು ರಂಪಾಟ ಮಾಡಿದ್ದೆಷ್ಟೋ . ಏನೆಲ್ಲ ಸಮಜಾಯಿಸಿ 
ಬೇರೆ ಮನೆ ಮಾಡದಂತೆ ಪ್ರಯತ್ನಿಸಿದ್ದ ಮನೆಯಲ್ಲಿ ನಿನಗ್ಯಾವ ತೊಂದರೆ 
ಯಾಗದಂತೆ ನೋಡಿಕೊಳ್ಳಲು ನಾನಿದ್ದೇನೆ. ಮತ್ತೇಕೆ ಹಟ? ಮನಸ್ಸನ್ನು 
ಸಂಕುಚಿತಗೊಳಿಸಿದಷ್ಟು ನಾವು ಹೆಚ್ಚು ಸ್ವಾರ್ಥಿಗಳಾಗುತ್ತೇವೆ. ನಮ್ಮಿಂದ 
ಸಂಸಾರಕ್ಕೆ ನೋವುಕೊಡಬೇಕೇ ?'' ಸಮಾಧಾನದಲ್ಲಿ ಕೇಳಿದ್ದ ಶ್ರೀಧರ. 

ಹೆಣ್ಣಿನ ಮನಸ್ಸನ್ನು ಅರಿತವನಾದರೂ ಕುಟುಂಬದ ಮೇಲೆ ಅಧಿಕ ಪ್ರೀತಿ 
ಅವನಿಗೆ. ತಾಯಿ - ತಂದೆಯ ಅಭಿಮಾನದ ಪುತ್ತಳಿ, ಅದೇ ತನಗೆ ಅಸೂಯೆ. 
ತಮ್ಮ , ತಂಗಿ, ಹೆತ್ತವರು ಎನ್ನುತ್ತ ಅವನ ಪ್ರೀತಿಯ ಬಟ್ಟಲು ಅವರಿಗಾಗಿ 
ಬರಿದಾಗುತ್ತ ಕೊನೆಗೆ ತನಗೆ ಉಳಿಯುವುದು ಹನಿ ಮಾತ್ರ ಬೇರೆ ಮನೆ 
ಮಾಡದಿದ್ದರೆ ನಾನು ಜೀವದಿಂದ ಇರಲಾರೆ. ಕೊನೆಗೊಮ್ಮೆ ಪೂರ್ತಿ ಮುಷ್ಕರ 
ಹೂಡಿದ ಮೇಲೆ ಚಿಂತಿತನಾದ ಶ್ರೀಧರ ಒಪ್ಪಿದ್ದು ತನ್ನ ಪುಣ್ಯ . ಎಷ್ಟೊಂದು 
ಪ್ರೀತಿ ತನ್ನ ಮೇಲೆ! 


೧೦೪ / ವಸಂತದ ಹೂವುಗಳು 

ಸ್ಕೂಟರ್ ಗಕ್ಕನೆ ನಿಂತಿತು . ಶ್ರೀಧರ ಅವಳನ್ನು ಬಸ್‌ಸ್ಟಾಪ್‌ನ 
ತಿರುವಿನಲ್ಲಿ ಇಳಿಸಿ, “ ನಾನು ಸಂಜೆ ಆಫೀಸ್‌ನಿಂದ ಬಂದೇಲೆ ಮನೆಯಲ್ಲಿ 
ನಾವು ಬೇರೆ ಮನೆ ಮಾಡಿದ್ದು ಹೇಳೋಣ. ಈಗ ಹೋಗಿ ರಂಪ ಮಾಡಬೇಡ'' 
ಎಂದ. 

ಹೊಸಮನೆಯ ಬೀಗದ ಕೈಯನ್ನು ಪರ್ಸಿನಲ್ಲಿ ಇರಿಸುತ್ತ ಮುಗುಳಕ್ಕಳು 
ಸುಶೀಲ, ತಿಂಗಳಿಗೆ ಮೂರೂವರೆ ಸಾವಿರ ಸಂಪಾದಿಸುವಶ್ರೀಧರ ಮನೆಯಲ್ಲಿ 
ಧೈರ್ಯವಿಲ್ಲದ ಮರಿಗುಬ್ಬಚ್ಚಿ, ರೆಕ್ಕೆ ಕಳಚಿದ ಹಕ್ಕಿ . ಪಾಪ, ಯಾರನ್ನೂ 
ನೋಯಿಸದ ಮೃದು ಹೃದಯಿ . ತನಗೂ ಮೃದು ಹೃದಯವಿದೆ. ಆದರೆ 
ಅದಕ್ಕೊಂದು ಇತಿ - ಮಿತಿ ಬೇಡವೇ . ದಿನವೆಲ್ಲ ಬೇರೆಯವರಿಗಾಗಿ ತನ್ನ ಒದ್ದಾಟ. 
ಒಮ್ಮೆ ತನ್ನ ಮನೆ ಬೇರೆಯಾಗಲಿ, ಶ್ರೀಧರ ಎಲ್ಲರನ್ನೂ ಮರೆಯುವಂತೆ 
ಮಾಡಬಲ್ಲೆ ಆಗಲೇ ಅವನಿಗೆ ಬದುಕಿನ ನಿಜ ಸಂತೋಷ, ಅರ್ಥ ತಿಳಿದೀತು. 

ಸ್ಕೂಟರ್ ಶಬ್ದ ಮಾಡುತ್ತ ಮುಂದೆ ಹೋದಂತೆ ಯಾರೋ ಹಿಂದಿನಿಂದ 
ಹೆಗಲ ಮೇಲೆಕೈಯ್ಯಟ್ಟಂತಾಯಿತು. ಹೊರಳಿ ನೋಡಿದರೆ ಪರಿಚಯದ ಮುಖ . 
ಕಾಲೇಜಿನ ಗೆಳತಿ ಯಶೋದಾ, ಅರೆ, ನೀನಿಲ್ಲಿ!'' ಅಚ್ಚರಿಯಿಂದ ಕಣ್ಣರಳಿಸಿ 
ಅವಳ ಎರಡೂ ಕೈಗಳನ್ನು ಅಮುಕಿದಳು. 

“ ನಿನ್ನ ಭೇಟಿ ಆಕಸ್ಮಿಕ. ಮೈಸೂರು ಕಾಲೇಜು ಬಿಟ್ಟ ಮೇಲೆ 
ಒಬ್ಬರನ್ನೊಬ್ಬರು ನಾವು ನೋಡೇ ಇಲ್ಲವಲ್ಲ. ಈಗ ಹೋದವನು ನಿನ್ನ 
ಗಂಡನಲ್ಲವೇ ? ?? ಭಾರವಾದ ಎರಡು ಚೀಲಗಳನ್ನು ಹೊತ್ತಿದ್ದ ಯಶೋದಾ 
ಹೂವಿನಂತೆ ನಕ್ಕಳು, ಮದುವೆ ಮನೇಲಿ ನೋಡಿದ್ದು, ಎಲ್ಲಿ ನಿನ್ನ ಮನೆ? '' 

ಇಲ್ಲಿಂದ ನಾಲ್ಕು ಮೈಲು ದೂರ. ಬಸ್ಸಿಗೆ ಕಾಯ್ತಾ ಇದ್ದೇನೆ.'' 

( ಇಲ್ಲೇ ನನ್ನ ಮನೆ. ಸಮಯವಿದ್ದರೆ ಒಂದು ಘಳಿಗೆ ಕುಳಿತುಹೋಗು. 
ನಿನ್ನ ನೋಡಿತುಂಬಾ ವರ್ಷಗಳಾದವು.'' 

ಸರಿಯೆನಿಸಿತು ಎದುರು ನಿಂತವಳಿಗೆ. ಮನೆಗೆಹೋದರೂ ಎಂದಿನ 
ಯಾಂತ್ರಿಕ ಕೆಲಸ ಇದ್ದದ್ದೇ . ಮಾವನವರಿಗೆ ಇವತ್ತು ರಜೆ. ಅವರ ರಜೆ ತನಗೆ 
ಯಾವಾಗಲೂ ಸಜೆ, ತನ್ನನ್ನು ಕೆಲಸಕ್ಕೂ ಬಿಡದೆ ಹಳೆ ಇಂಗ್ಲಿಷ್ ಕಾವ್ಯ 
ಎತ್ತಿಕೊಂಡು ತನ್ನೆದುರು ಓದಲು ಪ್ರಾರಂಭ. ಅತ್ತೆಗಿಂತ ತಾನು ಹೆಚ್ಚು 
ಕಲಿತವಳೆಂಬ ಅಭಿಮಾನ ಅವರಿಗಿದೆ. ಆದರೆ ಆ ಕಾವ್ಯ ಕೇಳುವ ಪಿರಿಪಿರಿ 
ತಲೆಚಿಟ್ಟು ಹಿಡಿಸುತ್ತದೆ. ಯಶೋದೆಯನ್ನು ತನ್ನ ಮದುವೆ ನಂತರ ನೋಡಿಲ್ಲ. 


ಮೊಂಬತ್ತಿ / ೧೦೫ 
ಅವಳ ಮದುವೆ ಆಮಂತ್ರಣ ಬಂದಾಗ ತಾನು ಹಿರಿ ಮಗನ ಬಸುರಿ, ಗಂಡ 
ಜೂನಿಯರ್ ಇಂಜಿನಿಯರ್‌ನಾಗಿ ಹಾಸನದಲ್ಲಿ ಇದ್ದಾನೆ ಎಂದಿಷ್ಟೇ ಗೊತ್ತು. 
ಇಲ್ಲಿಗೆ ವರ್ಗವಾಗಿರಬೇಕು. ಕಾಲೇಜು ಬಿಟ್ಟ ಮೇಲೆ ಪತ್ರ ವ್ಯವಹಾರವಿಲ್ಲದೆ 
ಅಪರಿಚಿತರಾಗಿದ್ದೇವೆ. ಯಶೋದಳನ್ನು ನೋಡಿದರೆ ಅದೇ ಹಿಂದಿನ ನಗು ಮುಖ; 
ಪ್ರಶಾಂತವಾದ ಕಣ್ಣುಗಳು; ಗಂಭೀರ ಮಾತುಗಳು. ಅವು ಪ್ರೀತಿಗಿಂತ ಹೆಚ್ಚು 
ಆತ್ಮೀಯತೆಯನ್ನು ಹೊಂದಿದವು. ಕಾಲೇಜು ದಿನಗಳಲ್ಲಿ ಇದ್ದಂತೆ ಈಗಲೂ 
ಇದ್ದಾಳೆ . ತನ್ನಂತೆ ದೊಡ್ಡ ಸಂಸಾರದ ಗಲಾಟೆ ಇರಲಿಕ್ಕಿಲ್ಲ. ಅದೇ ಇಷ್ಟು 
ಸಂತೋಷ. 


ಅರ್ಧ ಫರ್ಲಾಂಗ್ ದೂರದ ನಡಿಗೆ. ಯಶೋದಾಕಾಲೇಜು ದಿನಗಳನ್ನು 
ನೆನಪಿಸುತ್ತ ಆತ್ಮೀಯವಾಗಿ ಮಾತನಾಡಿದರೆ ಸುಶೀಲ ತನ್ನದೇ ಗುಂಗಿನಲ್ಲಿ 
ಏಳು ಜನರಿರುವ ದೊಡ್ಡ ಸಂಸಾರಕ್ಕೆ ಹಿರಿ ಸೊಸೆಯಾಗಿ ಬಂದೆನೆಂಬ ದುಃಖ , 
ಬೇಸರ ಮತ್ತು ಅದರಿಂದ ಹೊರಬರಲಾರದ ಸ್ಥಿತಿಯಲ್ಲಿ ಮನೆಯವರ 
ವಿರೋಧ ಕಟ್ಟಿಕೊಂಡರೂ ಸರಿಯೇ , ಬೇರೆ ಮನೆ ಹೂಡಬೇಕೆಂದು ಈಗಷ್ಟೇ 
ಹೊಸ ಬಿಡಾರ ನೋಡಿಬಂದೆವೆಂದು ಹೇಳಿದಾಗ ಹುಬ್ಬೇರಿಸಿದಳು 
ಯಶೋದಾ. 

(“ ಈ ಜೀವನ ಅತೀ ಚಿಕ್ಕದು. ಅದರಲ್ಲಿ ನಮ್ಮ ಪಾಡಿಗೆ ನಾವು 
ಸ್ವತಂತ್ರವಾಗಿ, ಯಾವ ಚಿಂತೆಯಿಲ್ಲದೆ ಹಾಯಾಗಿರುವ ಆಸೆ ನನಗೆ. ತಪ್ಪೋ 
ಸರಿಯೋ ತಿಳಿಯದು, ನಾವಿಲ್ಲದಿದ್ದರೂ ಬೇರೆಯವರಿಗೆ ಬೆಳಗಾಗುತ್ತದೆ! ಹಾಂ, 
ನಿನಗೆಷ್ಟು ಮಕ್ಕಳು? ? 

ಭಾರವಾದ ಚೀಲಗಳನ್ನು ಕೈಯಿಂದ ಕೈಗೆ ಬದಲಾಯಿಸುತ್ತ “ಮೂವರೂ 
ಹುಡುಗಿಯರೇ . ಇಲ್ಲೇ ಖಾಸಗಿ ಕಂಪನಿಯಲ್ಲಿ ಕೆಲಸಕ್ಕೆ ಸೇರಿ ಒಂದು ವರ್ಷ 
ವಾಯಿತು. ಹೊತ್ತು ಹೋಗಬೇಕಲ್ಲ. ” ನಕ್ಕಳು ಜೋರಾಗಿ. 
ಆ ಒಂದು ಕ್ಷಣ ಅಸೂಯೆಯಾಯಿತು ಆ ನಗು ನೋಡಿ. ನಿಜ, ತನ್ನಂತೆ 
ಅತ್ತೆ - ಮಾವ, ಮೈದುನ- ನಾದಿನಿಯರಿಲ್ಲದ ಚಿಕ್ಕ ಸಂಸಾರವಿದ್ದೀತು ಅವಳದು. 
ತಾನೂ ಹೊಸಮನೆ ಮಾಡಿದಾಕ್ಷಣ ಉದ್ಯೋಗಕ್ಕೆ ಸೇರಬೇಕು, 
ಸಂಪಾದಿಸಬೇಕು. ಆಮೇಲೆ ಇವಳಂತೆ ತನ್ನ ಮುಖದಲ್ಲಿ ಅರಳಿದ ಹೂ ನಗುವೇ 
ನಗು! 


ನಡೆಯುತ್ತ ಹತ್ತು ನಿಮಿಷಗಳಲ್ಲಿ ಬಂದಿತು ಮನೆ, ಮಂಗಳೂರು ಹೆಂಚು 
ಹೊದಿಸಿದ ಸಾಧಾರಣ ದರ್ಜೆಯ ಹಳೇ ಕಾಲದ ಮನೆ. ಯಶೋದಾ ಮುಚ್ಚಿದ 


೧೦೬/ ವಸಂತದ ಹೂವುಗಳು 
ಬಾಗಿಲನ್ನು ತಟ್ಟುವ ಮೊದಲೇ ಹಿಂಬದಿ ಅಂಗಳದಿಂದ ಈಚೆ ಇಪ್ಪತ್ತರ 
ತರುಣಿಯೊಬ್ಬಳು ಓಡಿ ಬರುತ್ತ “ ಅರೆ, ಅತ್ತಿಗೆ, ಎಲ್ಲಾ ರೇಶನ್ ಸಾಮಾನು 
ನೀವೇ ತಂದಿರಾ ? ನನ್ನನ್ನು ಕರೆಯಬಾರದಿತ್ತೇ ? '' ಆಕ್ಷೇಪಿಸಿ ತಾನೇ ಎರಡೂ 
ಚೀಲಗಳನ್ನು ಎತ್ತಿಕೊಂಡು ಹೊಸಬಳನ್ನು ನೋಡಿದಳು ಪ್ರಶ್ನಾರ್ಥಕವಾಗಿ, 
- ಯಶೋದಾ ಅವಳನ್ನು ಪರಿಚಯಿಸಿ ಸುಶೀಲಳತ್ತ ಹೊರಳಿ, ಇವಳು 
ನನ್ನ ನಾದಿನಿ. ಈ ವರ್ಷ ಬಿ . ಎ . ಆಯ್ತು ಗಂಡು ಇದ್ದರೆ ಹೇಳು, ಟಾಂಟಾಂ 
ಮಾಡಿಬಿಡೇನೆ. ” ಎಂದಳು ಒಳಗೆ ಕಾಲಿಡುತ್ತ 

ಒಳಗೆ ಕಾಲಿರಿಸಿದಾಕ್ಷಣ ಒಂದು ಉದ್ದದ ಜಗಲಿ . ಅದರ ಆಚೆ ಈಚೆ 
ಕೋಣೆಗಳು. ಜಗಲಿ ದಾಟಿ ಒಳಗೆ ಬಂದರೆ ಇನ್ನೊಂದು ಕೋಣೆ, ಅದರ 
ಬಲಬದಿಗೆ ಅಡಿಗೆಕೋಣೆ, ಸಾಮಾನುಗಳ ಕೋಣೆ, ಹಳೆಗಾಲದ ಮನೆಗೆ 
ದುಬಾರಿ ಬಾಡಿಗೆಯಂತೆ . ಅಲ್ಲಿರುವ ಮರದ ಕುರ್ಚಿಗಳು , ಮೇಜು, 
ಸಾಮಾನುಗಳು ಎಲ್ಲವೂ ಹಳೇ ಕಾಲದವು. ಜೂನಿಯರ್ ಎಂಜಿನಿಯರನ 
ಮನೆಯಾದರೂ ಯಾವ ಆಡಂಬರದ ಸಾಮಾನುಗಳೂ ಅಲ್ಲಿಲ್ಲ. ಅದರ 
ಬದಲಿಗೆ ಬಟ್ಟೆ ಮತ್ತು ಪುಸ್ತಕಗಳ ರಾಶಿ, ಹಾಸಿಗೆ ಕಟ್ಟುಗಳು , ಚಾದರಗಳು, 
ಅಡಿಗೆ ಸಾಮಾನುಗಳು, ದೊಡ್ಡಸಂಸಾರವೊಂದರ ಆವಶ್ಯಕತೆಗಳೆಲ್ಲ ಚದುರಿದ್ದವು 
ಅತ್ತ ಇತ್ತ ತಾನೊಂದು ಸುಂದರವಾದ ಅಚ್ಚುಕಟ್ಟಾದ ಮನೆನೋಡುತ್ತೇನೆ 
ಎಂದುಕೊಂಡವಳಿಗೆ ಆದದ್ದು ನಿರಾಸೆ. ಕುತೂಹಲದಿಂದ ಯಶೋದೆಯ ಕುತ್ತಿಗೆ, 
ಕೈಗಳತ್ತ ದೃಷ್ಟಿ ಹರಿಸಿದರೆ ಅಲ್ಲೆಲ್ಲೂ ಚಿನ್ನದ ತುಣುಕಿಲ್ಲ! ಈ ನಿರಾಭರಣ ಸುಂದರಿ 
ಜೂನಿಯರ್ ಇಂಜಿನಿಯರನ ಹೆಂಡತಿಯೇ ? ಒಳಕೋಣೆಯಲ್ಲಿ ಎಲ್ಲೋ 
ಯಾರೋ ಓದುತ್ತಿದ್ದಾರೆ ದೊಡ್ಡಸ್ವರದಲ್ಲಿ ಇನ್ನಾರದೋ ಗಲಾಟೆ, ಮಕ್ಕಳ 
ಅಳು , ಕೇಕೆ ಧ್ವನಿ. ಹಿಂಬದಿ ಅಂಗಳದಿಂದ ಬಟ್ಟೆ ಒಗೆಯುವ ಸದ್ದು. 

ಗಲಗಲ ಎನ್ನುವ ಮನೆಯಲ್ಲಿ ಸುಶೀಲಳನ್ನು ಅಡಿಗೆಕೋಣೆಗೆ ಕರೆದೊಯ್ದು 
ಮಣೆ ಹಾಕಿಕೊಟ್ಟಳು. ಅನಂತರ ಮೂವರೂ ಹುಡುಗಿಯರನ್ನು ಎಳೆತಂದು 
ತೋರಿಸಿದಳು . ಹಿರಿಯವಳಿಗೆ ಐದನೇ ವರ್ಷ, ಎರಡನೆಯವಳಿಗೆ ಮೂರು, ಕಿರಿಯದು 
ವರ್ಷದ ಕೂಸು, ಮೂವರು ತಂದೆಯ ಪಡಿಯಚ್ಚು. ಯಶೋದಾಚೀಲದಿಂದ 
ಅಂದಿನ ದಿನಪತ್ರಿಕೆ, ಮ್ಯಾಗಜೀನ್ ತೆಗೆದುಹಿರಿಮಗಳಕೈಯಲ್ಲಿರಿಸಿ 'ಹೋಗಿ ಅಪ್ಪನಿಗೆ 
ಕೊಡು' ಎಂದಳು . 

' ನಿನ್ನ ಗಂಡ ಮನೆಯಲ್ಲಿದ್ದಾರಾ? ಇವತ್ತು ಖಾಸಗಿ ಕಂಪೆನಿಗಳಿಗೆ 
ಏನೋ ರಜೆಯಂತೆ. ಆದರೆ ನಿನ್ನ ಗಂಡನದು ಸರಕಾರಿ ನೌಕರಿಯಲ್ಲವೇ ? ” 


ಮೊಂಬತ್ತಿ/ ೧೦೭ 
' ಹೂಂ , ರಜೆ!?” ಅವಳತ್ತ ಹೊರಳದೆ, ಕಾಫಿಗೆ ನೀರಿಟ್ಟಳು. “ ಕಾಫಿಯಾಗಲಿ. 
ಪರಿಚಯ ಮಾಡಿಸ್ತೇನೆ. ನಿನ್ನ ಅತ್ತೆ ಮಾವ ಹೇಗಿದ್ದಾರೆ? ?? 

ಅವರ ಹೆಸರು ಕೇಳಿದರೆ ಸುಶೀಲಳ ನೆತ್ತಿಗೇರುತ್ತದೆ ಸಿಟ್ಟು , ಸೊಸೆ 
ಯೆಂಬ ಗೌರವ - ಆದರ ಅವರಿಗಿದ್ದರೂ ತನ್ನನ್ನು ನೋಡಿಕೊಳ್ಳುವಲ್ಲಿ 
ಹೆಣ್ಣೆಂಬ ಸಂಕುಚಿತ ಭಾವವೂ ಇದೆ. ಮಾವನವರು ಅಂಚೆ ಇಲಾಖೆ 
ನೌಕರಿಯಿಂದ ನಿವೃತ್ತರಾದ ಮೇಲೆ ಅಂಗಡಿಯೊಂದರಲ್ಲಿ ಅಟೆಂಡರ್‌ 
ಆಗಿದ್ದಾರೆ. ಹೊತ್ತಿಗೆ ಸರಿಯಾಗಿ ಊಟತಿಂಡಿಯಾಗದಿದ್ದರೆ ತಮ್ಮ ಹೆಂಡತಿಯನ್ನು 
ಆಡಿಕೊಳ್ಳುತ್ತಾರಲ್ಲದೆ ಸುಶೀಲಳನ್ನು ಹಾಗೆ ಹೀಗೆ ಎಂದವರಲ್ಲ, ಸುಶೀಲ 
ಅವರ ಒಳ್ಳೆಯತನಕ್ಕೆ ಮುಗ್ಧಳಾಗುತ್ತ ಒಳಗೊಳಗೇ ಸಿಡುಕುತ್ತ ದುಗುಡದಿಂದ 
ಅವಸರದಲ್ಲಿ ಮಾಡಿ ಬಡಿಸುತ್ತಾಳೆ . ಅತ್ತೆಯದು ಬೆಣ್ಣೆಯಲ್ಲಿಕೂದಲನ್ನೆಳೆಯುವ 
ನಯವಾದ ನುಡಿ. ಅಷ್ಟೇ ಅತ್ತೆಯ ಗತ್ತು ಬಂದು ಹೋಗುವ ಸ್ನೇಹಿತರು, 
ಉಳಕೊಳ್ಳುವ ನೆಂಟರಿಷ್ಟರು, ವೈದ್ಯಕೀಯ ಚಿಕಿತ್ಸೆಗೆಂದು ದೂರದ ಹಳ್ಳಿಗಳಿಂದ 
ಬಂದುಳಿಯುವ ಬಂಧುಗಳು ಹೀಗೆ ತಿಂಗಳಲ್ಲಿ ಇಪ್ಪತ್ತೆಂಟು ದಿನಗಳೂ ಮನೆ 
ಗಿಜಿಗಿಜಿ, ಕಾಫಿ ತಿಂಡಿ, ಉಟೋಪಚಾರಗಳ ಗೌಜು. 'ಹೊರಬಿಸಿಲಲ್ಲಿ ಬಾಡಿ 
ಬಸವಳಿಯದಿದ್ದರೂ ಮನೆಯೊಳಗಿನ ನೆರಳಲ್ಲಿಸೋತುಸುಣ್ಣವಾಗುತ್ತೇನೆ. 
ಒಲೆ ಬಿಸಿಯಲ್ಲಿ ಕರಗುತ್ತೇನೆ' ಎಂದುಕೊಳ್ಳುತ್ತಾಳೆ. ಹಿಂದಿನ ಕಾಲೇಜು ಜೀವನಕ್ಕೂ , 
ಇಂದಿನ ಗೃಹಿಣಿ ಪಟ್ಟಕ್ಕೂ ಎಷ್ಟು ಅಂತರ! ಮದುವೆಯಾಗುವುದು ಇಂತಹ 
ಸರಪಳಿಯ ಸಂಕೋಲೆಯಲ್ಲಿ ಬಂಧಿತಳಾಗುವುದಕ್ಕಾಗಿಯೇ ? ತನ್ನಲ್ಲೇ ಕೇಳಿ 
ಕೊಳ್ಳುವ ಪ್ರಶ್ನೆ. 
- ಯಶೋದಾ ಬಿಸಿ ಕಾಫಿಯೊಂದಿಗೆ ಬೆಳಗಿನ ಶ್ಯಾವಿಗೆ ತಂದಿಟ್ಟಳು. 

“ ಕಾಲೇಜು ಜೀವನದ ಚೆಲ್ಲಾಟ ಗೃಹಿಣೀ ಜೀವನದಲ್ಲಿ ಬರುವುದಿಲ್ಲ ನಿಜ. 
ಆದರೆ ನಿನ್ನದು ಮನೆಯೊಳಗಿನ ಕೆಲಸ ತಾನೇ , ನಿನ್ನಂತೆ ಮನೆಯೊಳಗೂ 
ದುಡಿದು ಹೊರಗೆ ಗಂಡಸರಂತೆ ಆಫೀಸಿನಲ್ಲೂ ಕೆಲಸ ಮಾಡುವ ಹೆಂಗಸರೆಷ್ಟೋ 
ಇದ್ದಾರೆ. ಅವರಿಗಿಂತ ನೀನು ಅದೃಷ್ಟವಂತೆ . ಹಣಕ್ಕೆ ಕೊರತೆಯಿಲ್ಲ, ನಿನ್ನ 
ನಾದಿನಿಯರು ಏನು ಮಾಡ್ತಾರೆ ??? 


ಮಾಡಲು ಏನಿದೆ ಬುದ್ದಿವಂತಿಕೆ ? ಸುಶೀಲಳ ಮುಖ ಬಿರುಸಾಯಿತು. 
ಅವಳ ಮದುವೆಯಾದ ವರ್ಷಕ್ಕೆ ಹಿರಿಯ ನಾದಿನಿಗೆ ಮದುವೆ. ಶ್ರೀಧರನೇ 
ನಿಂತು ಮಾಡಿಸಿದ್ದು, ಮತ್ತೆರಡು ವರ್ಷಕ್ಕೆ ಒಬ್ಬ ಮೈದುನನಿಗೆ ಮದುವೆ. 
ಅನಂತರ ಇನ್ನೊಬ್ಬಳು ನಾದಿನಿಗೆ, ಇನ್ನೀಗ ಒಬ್ಬಳು ನಾದಿನಿ ಮದುವೆಗೂ 


೧೦೮ / ವಸಂತದ ಹೂವುಗಳು 
ಇಬ್ಬರು ಕಾಲೇಜು ಓದುತ್ತಿರುವ ಮೈದುನಂದಿರೂ ಇದ್ದಾರೆ. ಎರಡನೇ ನಾದಿನಿ 
ತನ್ನ ಎರಡನೇ ಬಾಣಂತನಕ್ಕೆ ಇಲ್ಲಿಗೇ ಬರಲಿದ್ದಾಳೆ. 
* ' ನಾನಿದ್ದೇನಲ್ಲ ಹೇಳಿದಂತೆ ಕುಣಿಯುವ ಗೊಂಬೆ. ನನ್ನ ಕೈಲಾಗುವುದಿಲ್ಲ 
ಎಂದು ಸ್ಪಷ್ಟವಾಗಿ ಹೇಳಿದ್ದೇನೆಶ್ರೀಧರನಿಗೆ, ನಮ್ಮತೆಗೆ ಮಗಳ ಕೊಂಡಾಟ 
ಜಾಸ್ತಿಯಾಗಿ ನಮ್ಮಲ್ಲೇ ಬಾಣಂತನ ಆಗೋಕು ಅಂತ ಗಟ್ಟಿಯಾಗಿ ಕೂತಿದ್ದಾರೆ . 
ಹಾಳಾದ್ದು ನಾನೇ . ಬೇರೆ ಮನೆ ಮಾಡೇನೆ. ಆಮೇಲೆ ಒಬ್ಬರೇ ಒದ್ದಾಡ್ತಾ 
ಮಗಳ ಬಾಣಂತನ ಮಾಡಿಕೊಳ್ಳಲಿ.'' ಮುಖ ಸಿಂಡರಿಸಿದಳು ಸುಶೀಲ. ( ನಿಜ 
ಹೇಳೇನೆ ಯಶೋದಾ, ಹುಡುಗಿಯರನ್ನು ತುಂಬಿದ ಸಂಸಾರಕ್ಕೆ ಕೊಡುವ 
ಬದಲು ಹಾಳು ಬಾವಿಗೆ ತಳ್ಳುವುದು ಎಷ್ಟೋ ವಾಸಿ.?” 

- ಗಂಭೀರಳಾದಳು ಯಶೋದಾ, “ ತ೦ಬಿದ ಸಂಸಾರದಲ್ಲಿ ಅದೃಷ್ಟ 
ಕೆಟ್ಟರೂ ಕೆಲವೊಮ್ಮೆ ದೇವರು ದಯಾಮಯನಾಗಬಲ್ಲ, ಹಾಳು ಬಾವಿಗೆ 
ಬಿದ್ದರೆ ಬೆನ್ನುಮೂಳೆ ಮುರಿಸಿಕೊಳ್ಳುವುದೊಂದೇ ಬಾಕಿ . ” 

“ ನಾನು , ಗಂಡ, ಮಕ್ಕಳು ಇಷ್ಟೇ ಜನರಾಗಿದ್ದರೆ ಈ ಏಳು ವರ್ಷಗಳಲ್ಲಿ 
ಅರಮನೆ ಕಟ್ಟಿಸ್ತಾ ಇದ್ದೆ. ಈಗಲೋ , ರಕ್ಕಸನ ಹೊಟ್ಟೆಗೆ ಕಾಸಿನ ಮಜ್ಜಿಗೆ 
ಅಂತಾರಲ್ಲ ಹಾಗಿದೆ ನಮ್ಮ ಸ್ಥಿತಿ, ನನ್ನ ಗಂಡನ ಸಂಪಾದನೆಯಲ್ಲಿ ಒಂದು 
ಜೊತೆ ಚಿನ್ನದ ಬಳೆ ಮಾಡಿಸಲು ಇನ್ನೂ ನನ್ನಿಂದಾಗಲಿಲ್ಲ. ತೃಪ್ತಿಯಿಂದ 
ಸೀರೆಯುಟ್ಟು ಮೆರೆಯುವುದಕ್ಕೂ ಅಳುಕು, ನಾದಿನಿಯರ ಮದುವೆ ಖರ್ಚು, 
ಮೈದುನಂದಿರ ಓದು, ಬಟ್ಟೆ ವೆಚ್ಚ , ತಿರುಗಾಟ ಇದರಲ್ಲೇ ಮುಗೀತು. ನನ್ನ 
ಮಕ್ಕಳಿಗೆ ಏನು ಉಳಿಯುತ್ತದೋ ನಾ ಕಾಣೆ. ದುಡಿಯುವ ಮಾವ ಒಂದು 
ಪೈಸೆ ಮನೆಗೆ ಕೊಡುವುದಿಲ್ಲ. ನಾವು ಮಾತ್ರ ಅತ್ತೆ , ಮಾವ, ಮೈದುನ ಎಂದು 
ಜೀವ ಬಿಡಬೇಕು. ” 

ಕೇವಲ ತನ್ನದೇ ಗೋಳು, ಎದುರು ಕುಳಿತವಳ ಕಿವಿ ಹೋಳಾದರೂ 
ಬೇಸರವಿಲ್ಲ, ಯಶೋದಾ ವಿಸ್ಮಯದಿಂದ, ಅಷ್ಟೇ ಕರುಣೆಯಿಂದ ಮತ್ತಷ್ಟೇ 
ವೇದನೆಯಿಂದ ನೋಡಿದಳು ಗೆಳತಿಯನ್ನು , ಈ ಒದ್ದಾಟದಲ್ಲಿಯೂ 
ಸಂತೋಷವಿದೆಯೆಂದು ಹೇಗೆ ತಿಳಿಸಿ ಹೇಳುವುದು? ಅವಳೆಂದಳು, " ದೀಪ 
ತನ್ನ ಕಾಲಕೆಳಗೆ ಕತ್ತಲೆ ಮಾಡಿಕೊಂಡರೂ , ಸುತ್ತಲೆಲ್ಲ ಬೆಳಕು ನೀಡುತ್ತದೆ. 
ಮೋಂಬತ್ತಿ ತಾನು ಕರಗಿ ಕರಗಿ ಬೇರೆಯವರಿಗೆ ಪ್ರಕಾಶ ನೀಡುತ್ತದೆ. ಹೆಣ್ಣು 
ಮೊಂಬತ್ತಿಯಂತೆ ಬಾಳಿದಾಗ ಅವಳ ಬದುಕಿಗೊಂದು ಅರ್ಥ , ಮೌಲ್ಯ..? 


- ಮೊಂಬತ್ತಿ / ೧೦೯ 
ದಿಟ ಹೇಳಿದೆ, ಆದರೆ ಹಾಗೆ ಕರಗುತ್ತ ನಮ್ಮ ವ್ಯಕ್ತಿತ್ವವನ್ನು ಕಳೆದು 
ಕೊಳ್ಳಬೇಕು ಎನ್ನುತ್ತೀಯ? ನನ್ನಿಂದ ಸಾಧ್ಯವಿಲ್ಲ. ನಾಲ್ಕು ದಿನ ನನ್ನಲ್ಲಿ ಉಳಿದು 
ನೋಡು, ನಿಸ್ವಾರ್ಥಿಯಾಗುವುದು ನೀನು ಹೇಳಿದಷ್ಟು ಸುಲಭವಲ್ಲ.'' 

ಕಾಫಿಯ ಕೊನೇಗುಟುಕು ಮುಗಿಸಿ ಗ್ಲಾಸನ್ನು ಕೆಳಗೆ ಕುಕ್ಕಿದಳು. ಯಾರ 
ಮೇಲಿನ ಸಿಟ್ಟು ? ಅರ್ಥವಾಗಲಿಲ್ಲ ಯಶೋದೆಗೆ, ಮನೆ ತುಂಬ ಜನರು, ಕೆಲಸದ 
ಹೊರೆ ಬಿಟ್ಟರೆ ತಾಪತ್ರಯದ ಸುಳಿವು ಇವಳಿಗಿಲ್ಲ, ಕೈಕಾಲು, ಉಗುರು ನೋಡಿದರೆ 
ಸೊಂಪಾಗಿಯೇ ಇದ್ದಾಳೆ. ತಾನು ಸೇರಿದ ಕುಟುಂಬದಲ್ಲಿ ಕೈತುಂಬ 
ಸಂಬಳ ತರುವ ಗಂಡಬೇಕು, ಅವನ ಕಡೆಯವರು ಬೇಡ. ಇದು ಯಾವ ನ್ಯಾಯ ? 
ಯಶೋದಾ ಕಸಿವಿಸಿಗೊಳ್ಳುತ್ತ ತನ್ನ ಪತಿಯ ಪರಿಚಯ ಮಾಡಿಕೊಡಲು 
ಅವಳನ್ನು ಹೊರಕೋಣೆಯ ಬದಿಗಿರುವ ಕೋಣೆಗೆ ಕರೆದೊಯ್ದಳು. 

ಅದೊಂದು ಇಕ್ಕಟ್ಟಾದ ಸಣ್ಣಕೋಣೆ, ಕಿಟಕಿ ಬದಿಯಲ್ಲಿ ಒಂದು ಮಂಚ. 
ಅದರ ಹತ್ತಿರ ಕಿಟಕಿಗೆ ಎದುರಾಗಿ ಒಬ್ಬಾತ ಕಬ್ಬಿಣದ ಗಾಲಿ ಖುರ್ಚಿಯಲ್ಲಿ 
ಕುಳಿತಿದ್ದಾನೆ. ಅವನೇ ಯಶೋದೆಯ ಗಂಡ ಪ್ರಭಾಕರ . ಇನ್ನೂ ಮೂವತ್ತೈದು 
ಮೀರದ ಸ್ಪರದ್ರೂಪಿತರುಣ. ಆದರೆ ಇದೇನು? ಪರಿಚಯದ ವಿನಿಮಯ 
ದೊಂದಿಗೆ ಅವನು ಕುಳಿತ ಸ್ಥಿತಿ ಕಂಡು ಅವಾಕ್ಕಾಗಿ ಆಘಾತದಿಂದ ತತ್ತರಿಸಿದವಳಿಗೆ 
ತನ್ನನ್ನು ಸಾವರಿಸಿಕೊಳ್ಳಲು ಒಂದೆರಡು ನಿಮಿಷಗಳು ಬೇಕಾದವು. ಸಂಪೂರ್ಣ 
ಆರೋಗ್ಯದಲ್ಲಿರುವ ಈತನಿಗೇನು ಕಾಹಿಲೆ ? ಯಾಕೆ ಆ ಗಾಲಿ ಖುರ್ಚಿ ? 
ಇದನ್ನು ಬಳಸುವವರು ಅಂಗವಿಕಲರು ಮಾತ್ರ . ಅದೂ ಕಾಲಿಲ್ಲದ ಹೆಳವರು! 
ಈತನಿಗೆ ಕಾಲಿಲ್ಲವೇ ? 


* ಜೇನು ನೊಣದ ಹಿಂಡಿನಂತೆ ಪ್ರಶ್ನೆಗಳ ದಂಡು ಮುತ್ತಿಡುವ ಮೊದಲೇ 
ಪ್ರಭಾಕರ ಎರಡೂ ಕೈಜೋಡಿಸಿ ಸುಂದರವಾಗಿ ಮುಗುಳಕ್ಕ , ತಮ್ಮ ಆಲ್ಬಂನಲ್ಲಿ 
ಸುಶೀಲಳ ಭಾವಚಿತ್ರ ಇರುವುದನ್ನೂ ನೆನಪಿಸಿ ಮಾತಿನ ಬಲೆ ಹೆಣೆದ. 
ಕುಳಿತಲ್ಲೇ ಇರುವವ. ಕಲ್ಲು ಸಿಕ್ಕದರೂ ಮಾತನಾಡಬಲ್ಲ ತನ್ನ ಬಗ್ಗೆ ಏನನ್ನೂ 
ಹೇಳಿಕೊಳ್ಳಲಿಲ್ಲ. ಅವಳನ್ನೇ ವಿಚಾರಿಸಿಕೊಂಡ. ತಡೆಯಲಾರದೆ ಸುಶೀಲ, 
“ ಕಾಲಿಗೇನಾಗಿದೆ ??” ಕೇಳಿದಳು ಹೆದರುತ್ತ, 

ಬಸ್ ಆ್ಯಕ್ಸಿಡೆಂಟ್‌ನಲ್ಲಿ ಬೆನ್ನುಮೂಳೆ ಮುರಿದು ಹೀಗಾಗಿದ್ದೇನೆ. ಯಾಕೆ , 
ಯಶೋದಾ ಏನೂ ಹೇಳಲಿಲ್ಲವೇ . ಅವಳೊಬ್ಬು ಯಾರಿಗೂ ತನ್ನ ನೋವು, 
ಕಷ್ಟ ಹೇಳುವವಳಲ್ಲ, ನನ್ನ ಮತ್ತು ಅಪ್ಪನ ಸ್ಥಿತಿ ಹೀಗಾದಮೇಲೆ ಅವಳು 
ಅರ್ಧ ಜೀವವಾಗಿದ್ದಾಳೆ.'' 


೧೧೦ / ವಸಂತದ ಹೂವುಗಳು 

ಬೆಚ್ಚಿದ ಸುಶೀಲ ಹೊರಳಿದಳು ಗೆಳತಿಯತ್ತ . ಅವಳ ಮುಖದಲ್ಲಿ 
ಹಿಂದಿನ ಪ್ರಶಾಂತ ನಗೆ, ತನ್ನದೆಲ್ಲ ನೋವನ್ನು ತನ್ನೊಳಗೆ ಬಚ್ಚಿಟ್ಟುಕೊಳ್ಳುವ 
ಸ್ಥಿತಪ್ರಜ್ಞಳ ನಗೆ! ಹಾಗೇ ನಗುತ್ತ ತನ್ನ ಮಾವನವರನ್ನು ಪರಿಚಯಿಸಲು 
ಮತ್ತೊಂದುಕೋಣೆಗೆ ಕರೆದೊಯ್ದಳು. ಆಕೋಣೆ ಇನ್ನೂ ಇಕ್ಕಟ್ಟು , ಬಾಗಿಲಲ್ಲಿಯೇ 
ಮೂಗಿಗೆ ಬಡಿಯಿತು ಡೆಟ್ಟಲ್ ವಾಸನೆ. ಸ್ಪಷ್ಟವಾಗಿ ಕಂಡದ್ದು ಮಂಚದ 
ಮೇಲೋಂದು ಶರೀರ. ಅದು ಯಶೋದಳ ಮಾವನವರದ್ದು ಸುಮಾರು ಅವಳ 
ಮಾವನವರದೇ ಪಾಯ . ಒಂದೂವರೆ ವರ್ಷದ ಮೊದಲು ಬರೋಡಾ 
ಬ್ಯಾಂಕ್‌ನಲ್ಲಿ ಮೇಲಧಿಕಾರಿಯಾಗಿದ್ದರು. ಈಗ ಪೂರ್ತಿ ಮಲಗಿದಲ್ಲೇ . 
- ಹೊಸಬಳನ್ನು ನೋಡಿದ ಅವರು ತಮ್ಮ ಎಡಗೈ ಚಾಚಿ, ಕುಳಿತುಕೋ , 
ನೀನ್ಯಾರು ಎಂದು ಆಗಲೇ ಮೊಮ್ಮಗಳು ಬಂದು ವರದಿ ಒಪ್ಪಿಸಿದ್ದಾಳೆ. ಸದ್ಯ ಈ 
ಊರಿನಲ್ಲಿ ನನ್ನ ಸೊಸೆಗೆ ಹಳೆ ಗೆಳತಿ ಸಿಕ್ಕಿದಳಲ್ಲ ಅಷ್ಟಾದರೂ ಸಂತೋಷಅವಳಿಗಿರಲಿ'' 
ಎಂದರು ಭಾರವಾದ ಸ್ವರದಲ್ಲಿ 

ಯಾರೋ ಗಂಟಲನ್ನು ಬಿಗಿಯಾಗಿ ಒತ್ತಿದಂತೆ, ಎಲೆ ಆಳವಾದ 
ಪ್ರಪಾತಕ್ಕೆ ಎತ್ತಿ ಬಿಸುಟಂತೆ ಉಸಿರುಕಟ್ಟಿ ಬರುತ್ತಿದೆ ಸುಶೀಲಳಿಗೆ, ಶರೀರ 
ಕಂಪಿಸುತ್ತಿದೆ. 

' ಇವತ್ತು ಯಶೋದೆಗೆ ರಜೆ. ” ಅವಳ ಮಾವನವರ ಧ್ವನಿ. ಆದರೂ 
ಒಂದು ನಿಮಿಷದ ಬಿಡುವಿಲ್ಲ, ಗಾಣದೆತ್ತಿನಂತೆ ಹೇಗೆ ಸುಣ್ಣವಾಗುತ್ತಿದ್ದಾಳೆ. 
ಅಯ್ಯೋ ಪಾಪ, ನಮ್ಮಿಬ್ಬರ ಸ್ಥಿತಿ ಹೀಗಾಗುವ ಬದಲು ಅಂದು ಪ್ರಾಣ 
ಹೋಗಿದ್ದರೆ ಉಳಿದವರು ಹಾಯಾಗಿ ಇರಿದ್ದರು. ” 

ಯಶೋದಾ ಮುಖ ತಗ್ಗಿಸಿದಳು. ಪ್ರತಿ ದಿನ ಮಾವನವರು ಹೇಳುವ 
ಮಾತಿದು. ಯಾರೇ ಬರಲಿ, ನಾಲ್ಕು ಹನಿ ಕಣ್ಣೀರು ಹಾಕಿದ ಮೇಲೆ ಸಮಾಧಾನ. 
ದೃಢಕಾಯರಾದವರು ಹೇಗೆ ಅಸಹಾಯಕ ಮರಿ ಹಕ್ಕಿಯಂತೆ ಆಗಿಹೋಗಿದ್ದಾರೆ! 
ಮಲಗಿದಲ್ಲೇ ಎಲ್ಲಾ ನಿತ್ಯ ಕರ್ಮಗಳು . 'ಕರ್ಮ ಸವೆಸುವುದಕ್ಕೆ ನಮ್ಮ ಈ 
ಹುಟ್ಟು ' ಎಂದು ಅವರ ಅಳಲು. 

' ಯಶೋದೆಗೆ ಗಂಡು ಮಕ್ಕಳಿಲ್ಲ. ನಾವಿಬ್ಬರೂ ಗಂಡಸರು ಅವಳ 
ಮಕ್ಕಳಾಗಿದ್ದೇವೆ. ” ಕಣ್ಣೀರ ಬಿಂದುಗಳನ್ನು ಒರೆಸಿಕೊಳ್ಳುತ್ತ ಅಂದರು ಮಾವ . 
* ಆದರೂ ಒಂದು ದಿನವೂ ಹಾಂ ಹೂಂ ಎನ್ನದೆ ನಮ್ಮ ಕೆಲಸ ಮಾಡ್ತಾಳೆ. 
ನಮಗಾಗಿ ಒದ್ದಾಡ್ತಾಳೆ. ನನ್ನ ಉಳಿದ ಗಂಡು ಮಕ್ಕಳು ಓದಿ ಕೆಲಸಕ್ಕೆ ಸೇರುವ 
ತನಕ ಅವಳ ಒದ್ದಾಟ ತಪ್ಪಿದ್ದಲ್ಲ.'' 


ಮೊಂಬತ್ತಿ/ ೧೧೧ 
- ಯಶೋದ ಅವರಿಗೆ ಮೌನವಾಗಿರುವಂತೆ ಸನ್ನೆ ಮಾಡುತ್ತ ಕಿಟಕಿ ಪರದೆ 
ಸರಿಸಿ ಸುಶೀಲಳೊಂದಿಗೆ ಹೊರಹೋಗಲು ಸಜ್ಜಾದಳು . ಅಷ್ಟರಲ್ಲಿ ಗಾಲಿಕುರ್ಚಿ 
ತಳ್ಳಿಕೊಂಡು ಪ್ರಭಾಕರನೇ ಬಂದ ಅಲ್ಲಿಗೆ ಎರಡು ಅಸಹಾಯಕ ಜೀವಿಗಳನ್ನು 
ಏಕ ಕಾಲದಲ್ಲಿ ನೋಡಿದ ಸುಶೀಲಳಿಗೆ ಅಲ್ಲೇ ಕಣ್ಣು ಕತ್ತಲೆಯಿಟ್ಟಂತಾಯಿತು. 
ತನಗೂ ಈ ಸ್ಥಿತಿ ಬಂದಿದ್ದರೆ ? ಇವೆಲ್ಲ ಯಾಕಾಯಿತು? ಈವರೆಗೂ ತನ್ನದೇ 
ಹೇಳಿಕೊಂಡೆ. ತನ್ನದೇ ಗೋಳುತೋಡಿಕೊಂಡೆ. ಆದರಿಲ್ಲಿ ಗೋಳಿನದೇ ಕಥೆ. 
ವ್ಯಥೆಯ ಕಣ್ಣೀರನ್ನು ಒರೆಸುವವರು ಯಾರೂ ಇಲ್ಲ . ಯಶೋದಾ ಹೇಗೆ 
ಶಾಂತವಾಗಿದ್ದಾಳೆ! ಗದ್ಗದಿತಳಾಗುತ್ತಿದ್ದಂತೆ ಯಶೋದಾತಗ್ಗಿದ ಸ್ವರದಲ್ಲಿ 
ಹೇಳುತ್ತಿದ್ದಾಳೆ, ಒಂದೂವರೆ ವರ್ಷದ ಹಿಂದೆ ನಡೆದ ವಿಷಯವನ್ನು . 


ಒಂದೂವರೆ ವರ್ಷದ ಹಿಂದೆ , ಪ್ರಭಾಕರ ಮತ್ತು ಅವನ ತಂದೆ 
ಇಬ್ಬರೂ ಹಾಸನದಿಂದ ಬೆಂಗಳೂರಿಗೆ ಹೊರಟಿದ್ದರು ಏನೋ ಕಾರದ ನಿಮಿತ್ತ 
ನಗುತ್ತ ಅವರನ್ನು ಬೀಳ್ಕೊಟ್ಟಿದ್ದಳು ಯಶೋದಾ. ಆಗಿನ್ನೂ ಅವಳು ಕಿರಿಮಗಳ 
ಬಸುರಿ. ಗಂಡ ಮತ್ತು ಮಾವ ಸಂಪಾದಿಸಿದ್ದನ್ನು ಮನೆಯಲ್ಲಿ ಕುಳಿತು 
ಖರ್ಚು ಮಾಡುವುದೊಂದೇ ಗೊತ್ತು ಅತ್ತೆಯಿಲ್ಲದ ಸಂಸಾರಕ್ಕೆ ಅವಳೇ ಅತ್ತೆ 
ಗಂಡನ ಮೂವರು ತಮ್ಮಂದಿರು, ಇಬ್ಬರು ನಾದಿನಿಯರಿಗೆ ಅವಳೇ ತಾಯಿ . 
ಎಳೆ ವಯಸ್ಸು , ನವಿರಾದ, ಸಿಹಿಯಾದ ರಂಗುರಂಗಿನ ನೂರೆಂಟು ಕನಸುಗಳು 
ಎದೆಯಾಳದಲ್ಲಿ, ಆದರೆ ಅದಕ್ಕೆಲ್ಲ ಬಿದ್ದದ್ದು ಮಾರಕ ಹೊಡೆತ, ಎಂದೆಂದೂ 
ಚೇತರಿಸದ ಅನಿರೀಕ್ಷಿತ ತಿರುವು, ಬೆಂಗಳೂರಿಗೆ ಹೊರಟ ಬಸ್ಸು ದಾರಿ ಮಧ್ಯೆ 
ಅಪಘಾತಕ್ಕೀಡಾಗಿ ತಂದೆ, ಮಗ ಬದುಕಿ ಉಳಿದದೇ ದೊಡ್ಡ ಪವಾಡ. ನೀರಿನಂತೆ 
ಹಣ ಖರ್ಚುಮಾಡಿಕೊಡಿಸಿದ ಚಿಕಿತ್ಸೆಯಲ್ಲಿ ಮಗ ಕುಳಿತುಕೊಳ್ಳುವಷ್ಟು ಪುಣ್ಯ 
ಮಾಡಿದ. ತಂದೆ ಕಾಲುಗಳ ಸ್ವಾಧೀನ ಕಳೆದುಕೊಂಡು ಸಂಪೂರ್ಣ ಹಾಸಿಗೆಯಲ್ಲಿ. 
ಈ ಮಧ್ಯೆ ಯಶೋದಳ ಹೆರಿಗೆ ಖರ್ಚು ಬೇರೆ. ಇಬ್ಬರ ನೌಕರಿಗೆ ಸಂಚಕಾರ 
ಒದಗಿದ ಮೇಲೆ ತಂದೆ ಮನೆಯಿಂದ ಕೊಟ್ಟ ಚಿನ್ನಾಭರಣಗಳೂ ಖಾಲಿ. 


“ ಎಲ್ಲಾ ಖಾಲಿಯಾದ ಮೇಲೆ ತಿರುಪೆ ಎತ್ತಲೇಬೇಕಲ್ಲ,'' ವಿಷಾದದಿಂದ 
ನಕ್ಕಳು ಯಶೋದಾ, ' ಇಲ್ಲೇ ವರ್ಷದ ಹಿಂದೆ ಸಂಪಾದನೆಯ ಮಾರ್ಗ ಸಿಕ್ಕಿತು. 
ಸಂಸಾರ ತಂದು ಹೂಡಿದ್ದೇನೆ. ಭವಿಷ್ಯದ ಬಗ್ಗೆ ಚಿಂತಿಸುವುದಿಲ್ಲ, ವರ್ತಮಾನವನ್ನೇ 
ನೆನೆಯುತ್ತೇನೆ. ಆದರೆ ನನ್ನ ನೆರಳನ್ನು ನಂಬಿದ ಜೀವಿಗಳಿಗೆ ತೊಂದರೆ 


೧೧೨ / ವಸಂತದ ಹೂವುಗಳು 
ಯಾಗದಂತೆ, ನೋವುಕೊಡದೆ ಸಂತೋಷಹಂಚುವುದು ನನ್ನ ಕರ್ತವ್ಯ . 
“ ನಿಸ್ವಾರ್ಥಿಯಾಗುವುದು ನೀನು ಯೋಚಿಸಿದಷ್ಟು ಸುಲಭವಲ್ಲ ಎಂದಿದ್ದೆ 
ನೀನು. ನಿಜ ಸುಶೀಲ, ಆದರೆ ಸ್ವಾರ್ಥ ಒಂದೇ ನಮ್ಮ ಜೀವನದ ಯಶಸ್ಸಿನ 
ಮಾನದಂಡವಲ್ಲ!'' 


ಸುಶೀಲಳ ಕಣ್ಣಲ್ಲಿ ನೀರು ಜಿನುಗಿತು. ಕೆನ್ನೆಗೆ ಹೊಡೆಸಿಕೊಂಡವಳಂತೆ 
ಅವಳೆದುರು ತನ್ನ ವ್ಯಕ್ತಿತ್ವ ಗಾಳಿಯಲ್ಲಿ ತೂರಿದಂತಾಗಿ ನಾಚಿಕೆಯಿಂದ ಕುಗ್ಗಿ 
ಹೋದಳು. ಹೆಣ್ಣಿನಲ್ಲಿ ಇರಬೇಕಾದದ್ದು ಸ್ವಾರ್ಥವಲ್ಲ, ಪ್ರೀತಿ, ಕರುಣೆ, 
ಶಾಂತಿಯ ವಿಶಾಲ ಮನೋಭಾವ. ಈ ವಿಶಾಲತೆಯಲ್ಲಿ ಇಂದು ಪ್ರಕಾಶ 
ಮಾನವಾದ ಮೊಂಬತ್ತಿಯೊಂದು ತಾನುತಾನಾಗಿಯೇ ಕರಗುತ್ತ ಹೋಗುವು 
ದನ್ನು ನೋಡಿದಳು. ಆದರೆ ತಾನು ? ಮೊಂಬತ್ತಿಯೂ ಆಗಲಿಲ್ಲ. ತನ್ನದೇ 
ಸ್ವಾರ್ಥದಲ್ಲಿ ಸಂಸಾರದ ಗೋಡೆಕೆಡವಿ ಬೇರೆ ಬಿಡಾರ ಹೂಡಲು ಸಜ್ಜಾಗಿದ್ದೇನೆ. 
ಓ ... ದೇವರೇ .... 


ಯಶೋದಳಿಂದ ಬೀಳ್ಕೊಟ್ಟು ಹೊರಡುವಾಗ ಭಾರವಾಗಿತ್ತು ಅವಳ 
ಮನಸ್ಸು . ತನಗಾಗಿ ಅಲ್ಲ ಇನ್ನಾರಿಗಾಗಿಯೋ ! 


ಅಂದು ಸಂಜೆ ಶ್ರೀಧರ ಆಫೀಸ್‌ನಿಂದ ಮನೆಗೆ ಬರುತ್ತಿದ್ದಂತೆ ಸುಶೀಲ 
ಅವನಿಗೇ ಅಚ್ಚರಿಯಾಗುವಂತೆ ಹೊಸ ಬಾಡಿಗೆ ಮನೆಯ ಬೀಗದ ಕೈಯ್ಯನ್ನು 
ಅವನ ಮುಂದಿಟ್ಟಳು, ' ಈ ಮನೆ ಬಿಟ್ಟು ಬೇರೆ ಮನೆಗೆ ನಾವಿಬ್ಬರೇ 
ಹೋಗಲು ಯಾಕೋ ನನ್ನ ಮನಸ್ಸು ಒಪ್ಪುತ್ತ ಇಲ್ಲ, ಕೊಟ್ಟ ಮುಂಗಡ ಹಣ 
ಹೋದರೂ ಸರಿಯೆ , ಈ ಬೀಗದ ಕೈಯ್ಯನ್ನು ಮನೆ ಮಾಲಿಕರಿಗೆ ಹಿಂದಿರುಗಿಸಿ 


ಬಿಡಿ!?” 


ಶ್ರೀಮತಿ ಎ. ಪಿ . ಮಾಲತಿ ಕನ್ನಡದ ಮೊದಲನೇ 
ಸಾಲಿಗೆ ಸೇರುವ ಲೇಖಿಕೆಯರಲ್ಲಿ ಒಬ್ಬರು. ಈ ವರೆಗೆ 
ಅವರ ಒಟ್ಟು ಹತ್ತೊಂಬತ್ತು ಕಾದಂಬರಿಗಳು ಮತ್ತು 
ಏಳು ಇತರ ಕೃತಿಗಳು ಪ್ರಕಟವಾಗಿವೆ. 


ಇವರ ಹಲವಾರು ಕೃತಿಗಳು ಪ್ರಶಸ್ತಿ , ಪುರಸ್ಕಾರಗಳನ್ನು 
ಪಡೆದಿವೆ. ' ವನಿತಾ' ಮಾಸಪತ್ರಿಕೆ ಏರ್ಪಡಿಸಿದ 
ಕಾದಂಬರಿ ಸ್ಪರ್ಧೆಗಳಲ್ಲಿ ' ಮಂದಾರ'ಕ್ಕೆ ಪ್ರಥಮ 
ಬಹುಮಾನ, 'ತಿರುಗಿದ ಚಕ್ರ ' ಮತ್ತು ' ವಕ್ರರೇಖೆ'ಗೆ 
ದ್ವಿತೀಯ ಬಹುಮಾನಗಳು, ಅನಿಶ್ಚಯ' ಕಾದಂಬರಿಗೆ 
ತಮ್ಮಣರಾವ್ ಅಮ್ಮಿನಭಾವಿ ಸ್ಮಾರಕ ಬಹುಮಾನ 
ಮತ್ತು ೧೯೭೮ರ ಶ್ರೇಷ್ಠ ಮಹಿಳಾ ಕಾದಂಬರಿ 
ಬಹುಮಾನ , 'ಕಾಡು ಕರೆಯಿತು' ಕಾದಂಬರಿಗೆ 
ಮಾತೋಶ್ರೀ ರತ್ನಮ್ಮ ಹೆಗ್ಗಡೆ ಮಹಿಳಾ ಸಾಹಿತ್ಯ 
ಬಹುಮಾನ, ' ಸುಖದ ಹಾದಿ' ಚಿಂತನ ಕೃತಿಗೆ ರಾಜ್ಯ : 
ಸಾಹಿತ್ಯ ಅಕಾಡಮಿ ಪ್ರಶಸ್ತಿ , ' ಗ್ರಾಮೀಣ 
ಮಹಿಳೆಯರು' ಕೃತಿಗೆ ಕನ್ನಡ ಸಾಹಿತ್ಯ ಪರಿಷತ್ತಿನ 
ಪ್ರಶಸ್ತಿ ಹೆಸರಿಸಬಹುದಾದವುಗಳು. 


O 


“ ವಸಂತದ ಹೂವುಗಳು' ಶ್ರೀಮತಿ ಮಾಲತಿಯವರ 
ಪ್ರಥಮ ಕಥಾಗುಚ್ಛ. 


